


ISSN 1002-9044



1995 10

ISSN 1002-9044

9 771002 904009

10 >



«تارىم» ژۇرنىلى
 نەشر قىلىنغانلىقىنىڭ
 45 يىللىقىنى تەبرىك
 لەش سۆھبەت يىغىنىدىن
 كۆرۈنۈشلەر

يىغىنىدىن بىر كۆرۈنۈش



ئابدۇرېھىم رەجەپ، قەييۇم تۇردى، ئەمەت موللا تۇردىلار سۆز قىلماقتا.



مۇھەممەت شاۋۋدۇن، ئېلى زاھىد، ئىمىن تۇرسۇنلار سۆز قىلماقتا.



باش مۇھەررىر
مەھەممەت شاۋۇدۇن

مۇئاۋىن باش مۇھەررىرلەر
ئارسلان، ئەنۋەر ئابدۇرېھىم

تەھرىر ھەيئەتلىرى
(ئېلىپبە تەرتىپى بويىچە)


ئابدۇرېھىم ئۆتكۈر، ئابدۇسالام
توختى، ئابدۇرۇسۇل ئۆمەر،
ئابدۇراخمان ئەبەي، ئارسلان، ئازاد
سۇلتان، ئەنۋەر ئابدۇرېھىم،
ئەبەيدۇللا ئىبراھىم، تۇرسۇنئاي
ھۈسەين، زوردۇن سابىر، قەييۇم
تۇردى، مەھەممەت زۇنۇن، مە
ھەممەت شاۋۇدۇن، ئوبۇل
ئىسلام، ئېلى زاھىد، ئىدىرىس
بارات، ئىمىن تۇرسۇن.

ئايلىق دەپتە بېي ژۇرنال

45 - يىل نەشرى

10

1995



نەسرې ئەسەرلەر

28	باياۋاندىكى داغدام يول (ئەدەبىي ئاخبارات)	ئالمىجان رەجەپ
68	ئاي كۈلگەن كېچە (ھېكايە)	تۇراپ ئابدۇرېھىم
76	ھاۋارەڭ كۆڭلەك (ھېكايە)	تۇرسۇن لېتىپ
95	تۇمانلىق شەھەر (پوۋېست)	ئالمىجان ئىسمائىل
123	ياشلىق سىرى (ھېكايە)	ئەخەت ھاشىم
135	بېدىك (ھېكايە)	ئابدۇللا تۇرسۇن

شېئىرلار

4	شىمالدىن گۈلدەستىلەر	تۆمۈر داۋامەت
7	تارىم سىمپونىيىسى	مامۇت زايىت
20	ئانىجان دىيارىم، تويۇڭ مۇبارەك	ماخمۇتجان ئىسلام
23	يىلتىزىم كۆكلەيدۇ ئانا تۇپراقتا	ئابدۇرۇسۇل ئۆمەر
25	ۋەتەن، خەلق سەجدىگاھىمدۇر	جۈمە ئابدۇغېنى
60	سېھىرلىك سىرلار	ئارىلان
63	مەھەللەم	ئابلەت ئابدۇرېشىت (بەرقى)
64	كۆي تۈكىدۇ تۈمەن دەرياسى	مەھمەت روزى
64	يۈرىكىمدە يېشىل پەسىلسەن	ئىبراھىمجان تاش
65	ياد ئېتىمىز سېنى تۇردىكا	ئابدۇسەمەت خېلىل
66	نىيە سۈرەتلىرى	سىدىق قاۋۇز
67	يېزا غەزەللىرى	تۇراپ ھەسەن
88	يۇلتۇز پىكىرلەر	تەلەت ناسىرى
89	غەزەللەر	ئابابەكرى تۇيغۇن
90	ئالقان ھەقىقەت ناخشا	ئەخمەتجان تۇرۇپ
92	كىچىك سەھرا ۋەتەندۇر ۋەتەن	غەنى رەشىدى
94	ئىككى غەزەل	باتۇر روزى





مۇھاكىمە ۋە تەقىرىز

140 مەھەممەت ئىمىن..... ئەدەبىي تەنقىد ئىلمى پائالىيەتتۇر.....

ئالاقىش ۋە ئۈمىد

150 ئېلى زاھىد..... «تارىم» غا بارىكالا.....

152 ئۈمىدجان قاسىمى..... تەبرىك ۋە ئۈمىد.....

چەت ئەل ئەدەبىياتىدىن

154 چارلىز بودلېر..... نەسىرلەر.....

ئەدەبىي ھايات ۋە ئۇچۇرلار

«تارىم» ژۇرنىلى نەشىر قىلىنغانلىقىنىڭ 45 يىللىقىنى

157 تەبرىكلەش سۆھبەت يىغىنى ئۆتكۈزۈلدى.....

كەسپىي يازغۇچىلار ئىجادىيەت پىلانى يىغىنى

158 ئېچىلدى.....

«ئەدەبىي تەرجىمىلەر» ژۇرنىلى نەشىر قىلىنغانلىقىنىڭ

159 35 يىللىقى خاتىرىلەندى.....

* * *

مۇقاۋىنىڭ 4 - بېتىدە: (يۇقىرىقى سۈرەت) مۇئاۋىن ۋېبىيۈنجاڭ تۆمۈر داۋامەت 94 - يىل 28 - فېۋرالدا بىر قىسىم يازغۇچىلار ۋە مۇھەررىرلەر بىلەن كۆرۈشتى.

سۈرەتتە: ئوڭدىن سولغا: مەھەممەت شاۋۋدۇن، قەييۇم تۇردى، ئابدۇرېھىم ئۆتكۈر، تۆمۈر داۋامەت، ئىمىن تۇرسۇن، مۇھەممەت زۇنۇن، ئەنۋەر ئابدۇرېھىم.

(تۆۋەندىكى سۈرەت) رەئىس ئابلەت ئابدۇرېھىم 95 - يىل 22 - يانۋاردا بىر قىسىم مۇھەررىر، نەھرىر ھەيئەتلەر ۋە يازغۇچىلار بىلەن كۆرۈشتى.


سۈرەتتە: ئوڭدىن سولغا: زورۇن سابىر، قەييۇم تۇردى، ئەبەيدۇللا ئىبراھىم، ئابلەت ئابدۇرېھىم، مەھەممەت شاۋۋدۇن، ئەنۋەر ئابدۇرېھىم.

سۈرەتلەرنى قەييۇم تۇرسۇن تارتقان

بۇ ساننىڭ مۇقاۋا، قىستۇرما رەسىم ۋە ھۆسنىن خەتلەرنى مەھەممەت ئايۇپ ئىشلىگەن

مەسئۇل كوررېكتور: قەييۇم تۇرسۇن





تۆمۈر داۋامەت

شىمالدىن گۈلدەستىلەر

دەريادىن سۈزدۈم كۆپ كېپەك ئالتۇنى،
قىياتاش ئالتۇنى تاغدا چاقنىغان.

دولانا سايدىكى ئالتۇنىنىڭ كانى
قەلبىگە ئورنىدى، نۇرلارغا تولۇپ.
كۆك ياقۇت سۈزۈككەن دېڭىزدىن، كۆكتىن،
مىس، تىتان كېنى قول ئۇزاتتى كۈلۈپ.

كۆكتوقاي ئالتۇن يەر، گۆھەر زېمىن سەن،
بار ھەسەن-ھۈسەنلەر شارقىراتماڭدا.
ئۆرلىگىن، ياشنىغىن، كۆردۈم مەن ئېنىق
كەلگۈسى بەختىڭنى ھەر ئاتقان تاڭدا.

1995-يىلى 27-ئىيۇن، كۆكتوقاي

قاناسقا مۇھەببەت

گۈللىرىڭ ئالتۇنمۇ، كۈمۈشمۇ قاناس،
يايلىقىڭ تاۋارمۇ كەشتە چېكىلگەن.
تاغلىرىڭ ئاق لېچەك سالغان بېشىغا،
ئېقىننىڭ ئۈستىگە تالار ئېگىلگەن.

سالام، كۆكتوقاي

كىم چۆلىنى - دالانى زېرىكىشلىك دەر،
قاينار كەن سەندىكى چۆلدىمۇ ھايات.
جىلغاڭدا دولقۇنلاپ ئاقار كەن دەريا،
ئىككى قاش شەھەردۈر گۈللىگەن ئاۋات.

سالام ئەي، زۇمرەتكە تولغان ئېرتىش،
ئېدىرلار، قۇملۇقلار سىر - ھېكمەتكە باي.
ئاچقانغا تۈگەمدۇ سەندىكى بايلىق،
سالام ئەي، خىسلەتلىك زېمىن كۆكتوقاي.

كۆردۈم مەن سېنىڭدە «ئىت باش ئالتۇن» نى ①
بىرلىيانت، كۈمۈشلەر جىلۋىسى پارلاق.
ئاڭلىنار زېمىننىڭ ئاستىدا ئاتقان
ئېقىننىڭ شاۋقۇنى سالغاندا قۇلاق.

كۆردۈم مەن كۆمۈرنىڭ يالقۇنلىرىنى،
كۆككە ئوت بۆلۈتى ئۆرلىتەر ئوران.



① ئىت بېشى شەكلىدىكى تەبىئىي ئۇيۇل ئالتۇن

ئىشىكىڭ ئالدىدا ئاقار بىر بۇلاق

كىمگىز ئۆي ئىچىدە بىز بولغاندا جەم،
قازاق دوست كۆزۈڭدە يالتىرىدى نەم،
تىترىگەن قولۇڭدا سۇندۇڭ ئاپئاق چاي،
سۇندۇڭ ئاق چاي كەبى ئاق كۆڭلۈڭنى ھەم.

مەن ئەھۋال سورىسام، سەن رەھىمەت دەيسەن،
كۆزۈڭدىن ياغدۇرۇپ مېھىر-مۇھەببەت.
سەن ئېيتتىڭ جاپانى ۋە ئىستىقبالىنى،
مەن ساڭا تىلىدىم بەخت-سائادەت.

ئىشىكىڭ ئالدىدا ئاقار بىر بۇلاق

ئىناق، تىنچ ھاياتنى كۈيلەپ ھەممە ۋاق.
1995-يىلى 3-ئىيۇل، چۆچەك

ئېتىزلار

دېڭىزدەك چايقىلىپ ياتار ئېتىزلار،
ئالتۇن رەڭ نۇر چاچار ئالتۇن باشاقلار.
كومبايىن كېمىدەك ئۈزۈپ يۈرۈيدۇ،
جانان قىز-يىگىتلەر ئېيتار قوشاقلار.

بىر ياقتا بۇلۇتتەك كۆرۈنەر ئورمان،
بىر ياقتا يانپاشلاپ ياتىدۇ تاغلار.
گۆھەر دان، گۆھەر چەش چاقىدۇ كۆزنى،
بۇ دېھقان تەنتەنە قىلغۇچى چاغلار.

ئەمگەكتىن تارقىلار نۇر ۋە ئىللىقلىق،
تەر ئاققان چىرايلار ئوخشاپتۇ گۈلگە.
دېھقانلار ئالدىراش، دېھقانلار جۇشقۇن،
ئېتىزلار ئارىلاپ يۈرمەكتە كۈلگە.

ئەي چۆچەك راست ئاشلىق كانى ئىكەنسەن،
ئېتىزلار چېتىگە يەتمەيدىكەن كۆز.

مىڭ يىللىق ئورمانلار تۇرار سۈكۈتتە،
يەلپۈنەر ئاق رەڭلىك پەردىدەك تۇمان.
شولىسىدىن ئاجايىپ كۆرۈنۈش ياسار
كۆك ئاسمان، كۆك تاغلار ۋە كۆپكۆك ئورمان.

قوي-كالا چۆپلۈككە يېيىلغان بۇلۇت،
يوقلۇقنى قوغلاپ كەن موللۇق ھەرقاچان.
كۆپ مىللەت جەم بولۇپ ياشار كەن سەندە،
كۆڭۈللەر قۇياشنىڭ نۇرىغا تولغان.

غايىمىز بېغىدىن گۈللەرنى تىزىپ،
ئىسلاھات سۇنماقتا ئەلگە گۈلدەستە.
كۆرۈنمەس غەم-قايغۇ ۋە ئۈمىدسىزلىك
قالماقتا ئارقىدا، پەستە.

خىلمۇخىل قۇشلىرىڭ سايرار يېقىملىق،
تارقىتىپ ئىللىقلىق، زوق ۋە مۇھەببەت.
ساپ ھاۋا ئىپارلار بېرەر دىماققا،
سۇندۇ پىچىرلاپ ئاق قېيىن شەربەت.

بېلىقلار يۇرتىمۇ كۆلۈڭ ئەي قاناس،
كېمىدە ئايلىنىپ سۈردۈم بىر خىيال.
جىلۋىلەر كۆرسەتتى كۈن نۇرىدا سۇ
ئۆركەشلەپ، كۆكسۈڭدە ئوينار شوخ شامال.

ساقلىتىپ-ساقلىتىپ كۆپ تەشنا قىلىپ،
كۆرۈلدى مۆجىزە ۋە بولدى غايىب.
كۆرۈنۈپ يوقالدى تېز قىزىل بېلىق،
يېشىلمەي كەتتى بۇ سىرىڭ ئاجايىپ...

ئىلھامىم مەنبەسى گۈزەللىكىڭدۇر،
گۈزەللىك ماكانى، كۆركەم قاناس.
مەن ساڭا قايىلمەن، ساڭا ئاشىقمەن
ھېكمەتنىڭ، بايلىقنىڭ يۇرتىمەن قاناس.
1995-يىلى 30-ئىيۇن، قاناس

قارىغايلىق تاغلارمۇ
سۆيگۈ بىلەن قارايدۇ.

سايرامنىڭ كۆلى گۈزەل،
كۆرگەن كۆڭۈل يايىدايدۇ.
سايرامنىڭ بويى دەيدۇ،
جەننەتكە بەك ئوخشايدۇ.

1995-يىلى 8-ئىيۇل، سايرام كۆلى

ئىلى ۋادىسى

ئۆركەشلەپ ئاقىدۇ ئىلى دەرياسى،
بىپايان زېمىنگە ھايات بېغىشلاپ.
باغلاردىن كېلىدۇ بۆلبۈل ناۋاسى،
تاغلارمۇ قالىدۇ كۆلەڭگە تاشلاپ.

زۈمرەتتەك پارقىرار ئىلى دەرياسى،
ئىلى ۋادىسىغا باھارنى باشلاپ.
كۈن تۆكەر كۆپ چاغدا ئايىماي نۇرلار،
بۆلۈتلەر بەزىدە كېلەر كۆز ياشلاپ.

دالاغا گۈل-گىياھ سېلىپتۇ گىلەم،
ئېتىزدا يەلپۈنەر زەڭگەر زىرائەت.
سەھرالار ناخشىدا ئويغىنار ئىكەن،
شەھەرلەر ئۇخلىماس شاۋقۇنسىز پەقەت.

مەھەللە، كوچىلار غۇربەتلىك ئەمەس،
بېيىشنىڭ يولىغا تاشلاپتۇ قەدەم.
نادانلىق، نامراتلىق يوقىلىپ بارار،
يۈكسىلىش چاچىدۇ شولا دەممۈدەم.

تىنچ-ئىناق بولماقلىق بەرمەكتە مېۋە،
ئىسلاھات زېمىنىنى لەرزىگە سالغان.
دۇكانلار ئاۋاتتۇر، تاۋارلار رەڭدار،
باھانى بازارلار تەڭشەيدۇ ئوبدان.

شامىلىك زەپ خۇش بوي بۇغداي پۇرايدۇ،
شادلىققا، بايلىققا كەتمەيدىكەن سۆز.
1995-يىلى 4-ئىيۇل، چۆچەك

ئارشاك سۈيىك شىپالىق

ئارشاك سۈيىك خىسلەتلىك،
ئارشاك سۈيىك شىپالىق.

قىزىق-قىزىق يۈزۈنسام كەتتى جېنىم ياشرىپ،
سەندە ھاۋا بەك تازا،
سەندە ھاۋا ئىپارلىق،

بۆلبۈللىرىڭ سايرىدى يۈرىكىمگە ئوت يېقىپ.

1995-يىلى 7-ئىيۇل، ئارشاك ناھىيىسى

سايرام

«سايرامنىڭ سۈيى دەيدۇ،
يا ئاقمايدۇ، تاشمايدۇ».
دولقۇنلار كېچە-كۈندۈز
ئۇخلىمايدۇ، ياتمايدۇ.

سايرامنىڭ سۈيى دەيدۇ،
گۆھەردەكلا چاقىدايدۇ.
گۆھەر قاتتىق، سۈيۈمشاق
قىرغاقلارغا پاتمايدۇ.

زۈمرەتمۇ، يا ياقۇتمۇ؟
جىلۋىسى كۆپ سېھىرلىك،
شارقىرىغان دولقۇنلار
دانىشمەندەك پىكىرلىك.

ئۆزگىرىشچان رەڭگى بار،
رەڭلىرىدە كۆپ ھېكمەت.
سىرلىرىدا بىرلىكتە
ياشار غەزەپ-مۇھەببەت.

سايرامنىڭ شۇ سۈيىدىن
يايلاققا جان تارايدۇ.

پۇللۇقلار پۇلسىزنى يېتەكلەش كېرەك، شارقىراپ ئاقىدۇ ئىلى دەرياسى،
 يارىلار بىرلىكتىن گۈزەل كېلىچەك. بار غېمى، شادلىقى ئاققان ئېقىننىڭ.
 ھاللىنىش بېغىغا كىرەيلى بىللە، تەمبۈرلەر، دۇتارلار ناۋالىرىدا
 ئاچايلى ۋەتەندە ھەممە تەڭ چېچەك. كۈيلىنەر ئەتىسى يىراق - يېقىننىڭ.
 1995-يىلى 9-ئىيۇل، غۇلجا

مامۇت زايىت

تارىم سىمپونىيىسى

1

جاھان ئۈزۈك، سەن ياقۇت كۆز تارىم ۋادىسى،
 قەيسەر، ئىشچان خەلقىمىزنىڭ ئۇلۇغ ئاتىسى.
 بايلىقىڭ ھەم ئەجرىڭ بىلەن شۆھرەت قازاندىڭ،
 جابدۇنۇپ بىر كاتتا تويغا، پۈزۈر ياساندىڭ.
 جىسمىڭ ئىجاد، پەن - ھۈنەرنىڭ گىگانى قىبلىسى،
 جامالىڭدا ئالىمغا خاس قۇياش جىلۋىسى.
 كىيگەن تونۇڭ - يېشىل يايلاق، جەننەتكە ئەنداز،
 بادام دوپپاڭ گۈللىرىدە جۇلايدۇ ياز.
 بېلىڭدىكى ياغلىق ئوخشار ھەسەن - ھۈسەنگە،
 كانۋاي كۆڭلەك كەشتىلىرى گۈلزار چىمەنگە.
 ئۆتۈكىڭگە نەقىش قويغان قايسىبىر نەققاش،
 پاشىنىڭ ناھالىسى ھىلالغا تەققاس.
 مىنگەن ئېتىڭ زەر جابدۇقلۇق قاناتلىق دۈلدۈل،
 ھەر قامچاڭنىڭ چاقمىقىدىن بۇلۇتلار چۈل - چۈل.
 تۆت قاناتلىق پەرىشتىگە ئوخشايسەن گويا،
 پەرۋازىڭغا ھەيرەت بىلەن تىكىلەر دۇنيا.
 بىر قاننىڭ ئاتالغاندۇر تەڭرى ئىسمىدا،
 ھېكمەت، خىسلەت، قۇۋۋەت، بايلىق بۇ تاغ جىسمىدا.
 بىر قاننىڭ ھىمالايا - بەھەيۋەت، بۈيۈك،
 ئىنسانىيەت ئاتار ئۇنى ئەرشەك تۆۋرۈك.
 ئالتاي تېغى بىر قاننىڭ، پەرلىرى ئالتۇن،
 قارا قۇرۇم بىر قاننىڭ، تارقىتار يالقۇن.
 جۇڭغار، تۇرپان، تەكلىماكان دالاسى تېنىڭ،



دەريالىرىنىڭ تومۇرىنىڭدۇر، ئوخچۇيدۇ قېنىنىڭ. سەن قەدىمكى، پاك، مۇقەددەس، دانىشمەن ئانا، ئادەمزاقتا قىلدىڭ ئەقىل، مەردلىكنى ئانا. قولۇڭدا بار ئەڭگۈشتىرى سىر - تىلىماتنىڭ، ئۇستازسەن ئەپلاتۇننىڭ، ئۇلۇغ سوقراتنىڭ. قامەت - قەدىدىڭ خاتتەڭنىڭ گىگانىت، يۈكسەك، قارشىسىدا پەستە تۇرار ئاسمانۇ پەلەك.

جۇمۇلاڭما مەغرۇر بېشىڭ قۇياشقا يېقىن، چولپاندىنمۇ چاقناق كۆزۈڭ چاقىدۇ چېقىن. قارشىڭدىن ھېيىقىدۇ رەقىپ بولۇپ لال، شاد كۈلكەڭگە جىمى ئالەم تەقەززا، خۇشال.

سېنىڭ كۈلكەڭ - بىزنىڭ كۈلكە، جاننىڭ خۇشلۇقى،

بۇ كۈلكەڭدە ئايان باتۇر خەلقىڭ دوستلۇقى.

تىكىلمەكتە ئىقبالىڭغا ئۈمىدە جاھان،

تەرەققىيات، قۇت، ھۆرلۈككە يۈزلەندى زامان.

يۈرەكلەردە ئۇلۇغ غايە ئىشتىياقى چوغ،

كەلدى پۇرسەت ئاي، يۇلتۇزغا قادىماققا تۇغ.

جۈرئەت، ئىشەنچ بۇ سەپەرنىڭ كارۋانلىرىدا،

ئات چاپتۇردۇڭ رىيازەتنىڭ داۋانلىرىدا.

كۆز تەگمىسۇن غەلبەڭگە، ئالتۇن بويۇڭغا،

نەزمە تۈزدۇق مۇبارەكلەپ يېڭى تويۇڭغا.

بۈيۈكلۈكتە مۇيسىپىتىمەن، بەختتە قىران،

باش ئۈستىڭدە كەزدى نۇرغۇن ئەسىر جۇت - بوران.

كەچمىشىڭدە باردۇر ئامەت، ئاپەت، داغ - يارا،

تاغلىرىڭدەك مەزمۇت تۈردۈڭ جۇدۇنلار ئارا.

نۇرغۇن كەشىپ - ئىختىرالار يارالدى سەندىن،

ئەقىل، مەردلىك قامۇسلىرى تارالدى سەندىن.

بۇلاق ئۆزۈڭ ناخشا - ئۈسسۈل، مۇقام - داستانغا،

ئايلانماقتا چۆل - دەشتلىرىڭ شەھەر، بوستانغا.

ئېشىپ چۈشتى قىرىق يىلىڭ بەلكى ئەسىردىن،

جاي ئېلىشقا بەل باغلىدۇق يۈكسەك قەسىردىن.

ئىرادىمىز ماتورلىرى ئالدى بۈگۈن ئوت،

ئاقىللارنىڭ تاپىنىدا كائىنات، بۆلۈت.

ئالغا ئۈندەر بىزنى يېڭى جەڭگاھ - ئىسلاھات،

ئۈمىد، غەيرەت ھەمراھ ئەرگە پارلاقتۇر ھايات. ئىسسىق
 كۈيلەپ ئاقار تارىم دەريا شان - بەختىمىزنى،
 جۈر قىلىمىز قوشنىلارغا كۈي - ناخشىمىزنى،
 سېنى كۈيلەپ ئۇلۇغلىماق بىزگە ئەنئەنە،
 بۇ ناخشىمىز ئايىمىڭگە تەبرىك - تەنتەنە . . .

2

تەڭرى خاكىدىن بەرپا قىلىپ ئىنسان زاتىنى،
 يەرگە ئەرشتىن چۈشۈرگەندە ئادەم ئاتىنى؛
 يالۋۇرۇپتۇ پەرىشتىلەر تەڭرىگە كۆپ يىل:
 «تەڭرىتاغقا چۈشۈر بىزنى، ئاڭغا پۇقرا قىل.
 قىلىدىك ئۇنى ئەتىۋارلاپ تاغلارنىڭ شاھى،
 تەڭرىتاغكى گۈزەللىكىنىڭ، زېمىننىڭ ماھى.
 بىزلا ئەمەس، مەھلىيادۇر قۇياش ئۇنىڭغا،
 بولساق دەرەكەن يۇلتۇزلارمۇ ئاداش ئۇنىڭغا.
 كېچە - كۈندۈز كەتمەيدىكەن ئۇنىڭ ئۈستىدىن،
 كۆزلىرىنى ئۈزمەيدىكەن گۈزەل ھۆسنىدىن.
 كۆمۈش قارلار چوققىلارغا بىر زىننەت ئىكەن،
 دەريالىرى ئابىھايات، قەنت - شەربەت ئىكەن.
 ئۇنى ئىچكەن ئۇزۇن ئۆمۈر كۆرۈپ خىزىردەك،
 ياشاپ ئۆتەر ئەركىگە خان شاھدەك، ۋەزىردەك.
 ئورمىنىدا تاۋلىنىدۇ ياقۇتتەك مېۋە،
 بېھشتىنمۇ مول، باياشات يېمەك - نېسىۋە.
 ئۈستىدىكى باغ، ئوتلاق - جانلىق يايلىقى،
 ئاستىدىكى خەزىنىلەر - ئۇلۇس بايلىقى.
 ئۇ يەردە بار ئاجايىپ كۆپ سېھىر ۋە خىسلەت،
 تاپار ئۇنىڭ پۇقرالىرى بەخت ۋە قۇدرەت.
 شۇ دىيارنى بىزگە بەرسەڭ، ياشىساق خوشال،
 «پەرىشتىلەر ماكانى، دەپ تاپقۇزساق كامال . . .»
 تەڭرى كۈلۈپ دېگەن ئىمىش: «قىلىدىم جىق كېڭەش،
 قولۇڭلاردىن كەلمەس ئۇنى ئىنساندەك بېزەش.
 بىر خەلق بار - تۇغۇلىدۇ ھاۋا ① دىن ئۇلار،
 تەڭرىتاغنى گۈللىتىدۇ ئەجرىدە شۇلار.
 باسقىنىدا تۇپان سۈيى جىمى ئالەمنى،

بولغىنىدا يۇتماق بارچە جانلىق - ئادەمنى؛
 تەڭرىتاغقا كېلىدۇ نوھ، كۆڭلىدە تىلەك،
 باتۇر ئوغۇز قۇت ① بولىدۇ ئۇنىڭغا يۆلەك.
 كاتتا كېمە ياساپ، چەبدەس پالاق ئۇرىدۇ،
 نوھنى، ئىنسان - جانلىقلارنى قۇتۇلدۇرىدۇ.
 ئوغۇز قۇتنىڭ تۆھپىسىگە بېرىپ چوڭ تارتۇق،
 ئەۋلادىنى كۈچ - قۇدرەتتە قىلىمەن ئارتۇق.
 ئوغۇزخان ھەم ئالىپ ئەرتوڭا بولىدۇ قاغان،
 قول قويىدۇ پاراسەتتە ئۇلارغا جاھان.
 يەر يۈزىگە تارتىمەن ئوغۇز قەۋمىنى،
 بىلدۈرىمەن رىيازەت ھەم بەخت تەمىنى.
 تۇتاشتۇرار قىتئەلەرنى يېڭى يول ئېچىپ،
 تونۇلىدۇ مەنئەت، ھۈنەر، پەندە نۇر چېچىپ.
 تارقىتىدۇ ئوتتى ئۇلار ياندۇرغان گۈلخان،
 كەشىپ - ئىجاد، مەرىپەتتە بولىدۇ چولپان.
 چىقار ئوغۇز قۇت نەسلىدىن كۆپ ئالىم، شائىر،
 ئالەم، زامان سىرلىرىنى قىلىدۇ زاھىر.
 تۈپتۈز بولماس ئۇلار باسقان ئۇزۇن يول ئەمما،
 بۆلۈنىدۇ، چېكىنىدۇ قويۇپ تەمەننا.
 ئامەت گامى يۈز ئۆرۈيدۇ بولۇپ ئاڭا ئۈچ،
 ئۆزگىلەرگە بېرىپ يۇرتنى بولىدۇ كۆچ - كۆچ.
 مەن سىنايمەن ھەم تاۋلايمەن كۈلپەت - جاپادا،
 شەيتان ئۇنى ئازدۇرىدۇ ئىللەت - خاتادا.
 غاپىللىقتا ئايلاندۇرۇپ مەھبۇس - ئەسىرگە،
 ئويغاق چېغى ئېرىشتۈرۈپ ئالتۇن قەسىرگە،
 قەددىنى گام يادەك، گامى ئۆرە قىلىمەن،
 گام ئۇلارنى ئەركىن، گام قۇل - چۆرە قىلىمەن.
 كۆرسىتىمەن جاھاندىكى جىمى قىسمەتنى،
 چېنىقىدۇ يېتىلدۈرۈپ مەردلىك خىسلەتنى.
 پاكلىنىدۇ ئوت - يالقۇندا سۇمۇرغىدەك تازا،
 ئۇنى خورلاپ چېيلىگەنگە بېرىدۇ جازا.
 ئىستلاچى جاھانگىرنى قىلىدۇ مەغلۇپ،
 ئەڭ ئاخىرقى زەپەر، نۇسرەت شۇلارغا مەنسۇپ.

① قەدىمكى زامان رىۋايەتلىرىدىكى تەڭرىتاغلىق پالۋان.

يىللار سېرى كۆچ - قۇدرەتكە تولدۇ ئۇلار،
 ئۆز ئېلىنىڭ خوجايىنى بولدى ئۇلار.
 كىرگىنىدە نۇر - ئېلىپكىتەر دەۋرىگە ئالەم،
 تېپىپ ھۆرلۈك، بەخت، كامال، قىلىدۇ ئايەم.
 پەيغەمبەردەك يېقىن ماڭا شۇ ئەل، شۇ زېمىن،
 تاپقۇزىمەن ئۆز نامىدا ئۇلارنى ئەمىن...
 تەڭرى سۆزى زىلزىلىگە ساپتۇ ھەممىنى،
 پەرىشتىلەر بىلمەك بولۇپ ھايات تەمىنى،
 ئەرشتىن قېچىش باشلىنىپتۇ مەخپىي - يوشۇرۇن،
 تەڭرىتاغدىن ئاپتۇ ئادەم، پەرىشتە ئورۇن.
 بۇ زېمىننىڭ پۇقرالىرى تېز كۆپەيگەنمىش،
 شەيتانمۇ جىق مۇرتىنى ئېلىپ كەلگەنمىش.
 گىرەلىشىپ رەزىللىك ھەم پاكلىق - ئۇلۇغلۇق،
 ئېلىشقانىمىش زۇلمەت بىلەن بۇندا يورۇقلۇق.
 شەيتان ئالداپ قىپتۇ ئەلنى بىر بىرىگە ئۆچ،
 پېتىشالماي، باشلىنىپتۇ ھەر ياققا كۆچ - كۆچ...
 بۇ رىۋايەت، ئەمما ئەمەس قۇرۇق ئەپسانە،
 ئۇ ئەجدادنىڭ كەچمىشىدىن بەلگە - نىشانە.
 ئىسپاتلىدى رىۋايەتنى خەلقىم تارىخى،
 قالدى بىزگە چوڭ قامۇسنىڭ نەچچە ۋارقى.
 شۇ بەتلەردە بوۋىلارنىڭ ئەجرى، جاپاسى،
 تەڭرىتاغقا مۇھەببىتى، ۋىجدان - ۋاپاسى.
 گاھى بەتتە غورۇر، شادلىق، تۆھپە ۋە نۇسرەت،
 گاھى بەتتە نومۇس، يېغا، نادانلىق، كۈلپەت.
 گاھى بەتتە پەن - سەنئەتتىن بىر ئالتۇن ئىرا،
 گاھى بەتتە نىزا - جەڭدىن قالغان ئىز - يارا.
 گاھى بەتتە تۈلپارمىنىڭ باتۇر سىماسى،
 گاھى بەتتە ئويغا پاتقان ئالىم زىياسى.
 گاھى بەتتە جان پىدالىق، ئىناقلىق، جۈرئەت،
 گاھى بەتتە پارچىلىنىش، مەھكۇملۇق، غۇربەت.
 گاھى بەتتە چىنلىق، گاھى بەتتە ئەپسانە،
 ھەممىسىدە كەچمىشلەردىن ئىزنا - نىشانە...

پەرھات بولۇپ ئاچتىم تىلىسىم «جاھاننامە»نى،

ۋاراقلىدىم «ئەمىنىيە» ① ۋە «شاھنامە» نى. رەھبەرلىكىدە
 سىرلىق تارىخ مەنزىلىدە ئات چاپتىم ئۇزاق، ئىككىنچى قېتىم
 ئۇچرىدى گام ماڭا جەننەت، گامدا دوزاق. گامدا جەننەت
 تۆھپىكارلار قەبرىسىنى كۆرۈپ يۈكۈندۈم، گامدا جەننەت
 غاپىلارنىڭ جەستىگە قاراپ ئۆكۈندۈم. گامدا جەننەت
 سانىز قىسمەت كۆردى ئىشچان، جەسۇر ئەجدادلار، مەن
 گامى خۇشال، گامى چېكىپ ئازاب - پەريادلار. پەريادلار
 ئات چاپتۇردى جەڭگاھلاردا قوغداپ ئېلىنى، پەريادلار
 گام ئۇشاتتى ئىسكەندەر ھەم خىسراۋ بېلىنى. پەريادلار
 ئەركى گامى ئۆز ئىلكىدە، گام ئالۋاستىدا، پەريادلار
 قەسر - تەختى گام يۈكسەكتە، گام قۇم ئاستىدا. پەريادلار
 تەڭرى تېغى گامى دەردلىك، گامدا مەمنۇن، پەريادلار
 ئېگەلىدى ئەمما ئۇنىڭ قەددىنى جۇدۇن. پەريادلار
 ئاقتى تارىم گام غەزەپلىك، گامى مۇڭلۇنۇپ، پەريادلار
 سۇغا ئەمەس، كۆزدىن ئاققان قان - ياشقا تولۇپ. پەريادلار
 سۇلدى باغلار، سۇلدى گۈلشەن، تۈزۈپ كەتتى گۈل، پەريادلار
 تاپالمىدى مېھنەتكەشلەر نىجادلىققا يول. پەريادلار
 پەن - كەشپىيات، ھۈنەر، مۇقام قالدى خورلۇقتا، پەريادلار
 دەۋر سۈردى زالىم خان ۋە بەگلەر زورلۇقتا. پەريادلار
 كەلگىندىلەر بوستانلارنى ئەيلىدى خاراپ، پەريادلار
 ئەل گۆشىدە سەي قورۇشۇپ، ئىچىشتى شاراپ. پەريادلار
 شاھقا ۋەزىر، خانغا ئوغۇل بولۇشتى دۈشمەن، پەريادلار
 نىزا - قىرغىن پۇقرالارنى ئەيلىدى كۆچمەن. پەريادلار
 توختىمىدى بۇ دىياردا يۈز يىللاپ جېدەل، پەريادلار
 بەردى خەلق بۇ ئۇرۇشقا بىھېساب بەدەل، پەريادلار
 گۇناھ بولدى تۆھپە، ئىجاد دەۋران ئالدىدا، پەريادلار
 تالاي ئالىم، ئەدىب دەپتى: يۇرتۇم ئەلۋىدا! پەريادلار
 فارابى ھەم مەھمۇد سەرسان يۈرسە باغداتتا، پەريادلار
 سەككاكى ھەم لۇتقى غېرىپ بولدى ھىراتتا. پەريادلار
 بۈيۈك داستان ئىجاد قىلدى يۈسۈپ خاس ھاجىپ، پەريادلار
 يورۇقلۇققا چىقارماقلىق بولمىدى نىسپ. پەريادلار
 مۇقام كەبى پىغان چەكسە ئاماننىساخان، پەريادلار

① موللامۇسا سايرامنىڭ «تارىخى ئەمىنىيە» كىتابى.

زەلىلى ھەم نۆبىتىلەر بولدى سەرگەردان .
 قۇرىمىدى نىزارى ھەم نازىم كۆز يېشى ،
 بولدى ئۇلار رابىئە ھەم نۇزۇك دىلكىشى .
 پەرياد ئۇرسا موللاننىياز ، سايرامى ، مۆجىز ،
 ئارمان بىلەن كەتتى شائىر زەبۇننىساقىز .
 ئىرپان ، سەنئەت چولپانلىرى كۈلپەتتە ئۆتتى ،
 زامان جاھىل - نادانلاردىن ئىستىقبال كۈتتى .
 ئارزۇلىرى ئىشقا ئاشماي بوۋام سادىرنىڭ ،
 سادىر ئەمەس ، يەنە كۈرمىڭ مەرد - باھادىرنىڭ .
 ئېقىپ - ئېقىپ توختىمىدى شەھەر - چۆلدە قان ،
 ئېقىپ - ئېقىپ پۈتمىگەندەك تارىم ، زەرەپشان . . .
 ياك زىڭشىڭنىڭ زۈلمىدىن خەلق دەردتە تولغاندى ،
 شىڭ شىسەينىڭ تىرنىقىدا پاكلىق بۇلغاندى .
 خاراپ قىلدى ئۇلار قەدىم گۈلىستان باغنى ،
 بۇلبۇللارنى مەھبۇس قىلىپ ، يائىراتتى زاغنى .
 بىلىم ، ئىجاد ئىگىسىنى زىنداندا يۈتتى ،
 پۇقرالارنىڭ غەزەپ - ئاھى پەلەكنى تۈتتى .
 كۈرەش قىلدى ئابدۇخالىق ئۇيغۇر ۋە لوتۇن ،
 ياقتى ئەلنىڭ يۈرىكىگە ئۈمىدىتىن ئۇچقۇن .
 ئۇلارنىمۇ قىلدى نابۇت چاللاتلار تىغى ،
 سەبرى تۈگەپ ، قوزغالدى دەس مەرد ئابىرال تېغى .
 خەلقنى باشلاپ جەڭگە كىردى ئەخمەتجان رەھبەر ،
 ياۋ بېشىدا ۋالىدىدى زۈلپىقار - شەمشەر .
 قىساس - غەزەپ پىلتىسىگە چېقىلدى گۈگۈت ،
 يالقۇنلىدى ئۈچ ۋىلايەت قۇچىقىدا ئوت . . .
 4
 ئاپئاق قەلبتەك ، ئاپئاق چاچتەك سۈبھى ئاقاردى ،
 خوراز چىللاپ ، ئالۋاستىنىڭ رەڭگى تاتاردى .
 باغدا بۇلبۇل ، تاغدا كەكلىك مۇراد تېپىشتى ،
 يېڭى تاغنى كۈيلەپ قۇشلار نەزمە قېتىشتى .
 ئىككى قوشۇن پەتھى قىلدى ئۆلكىنى تىنچ ،
 قان تۆكۈلمەي غىلاپىغا كىردى تىغ - قىلىچ .

جاراڭلىدى يۇرت بەختىگە قەسەم - ۋەدىلەر، ئۇ يۇرتىدا
 جۇلالاندى ئەل كۆڭلىدە پارلاق ئەتىلەر.
 ئەمىن تاپتىم چىلبۆرىدىن، دېدى كىيىك، قوي، قوشا،
 سۆيۈندى تاغ - سەھرادىكى كېگىز، قوشام ئۆي.
 ئىگە بولدى يەرسىز دېھقان ئالتۇن قوزۇققا،
 يىللىقچى ھەم مالاي كۆڭلى تولدى يورۇققا.
 تۇرغۇزۇلدى ساددا، كىرسىز دىلدا ئېتىقاد،
 يېڭىباشتىن گۈرۈلدىدى ھەر ياقتا ھايات.
 تاغنى كۈيلەپ ئەلقەم ئەختەم، ئابلىز نازىرى،
 قۇتلۇقلىدى تېيىپجان ۋە زۇنۇن قادىرى.
 ناغرا - سۇناي ساداسىغا تولدى كەڭ ئۆلكە،
 جاراڭلىدى مىراس مۇقام، ناخشا ۋە كۈلكە.
 قاراقۇرۇم، بوغدا بوۋاي ياساندى ياشتەك،
 بېشىدا بۆك، ئۈستىدە تون چاقنار ئوتقاشتەك.
 تارىم دەريا ئۆركەشلىدى، ئوينىدى ئۈسسۈل،
 چاۋاك چالدى قەشقەر، خوتەن، ئىلى ھەم قۇمۇل.
 مىڭ ئۆيلەردىن چىقتى كۇچا، تۇرپان پەرىسى،
 قەددى زىبا، تولۇنئايىدەك گۈزەل چېھرىسى.
 شاد بەزمىگە چۈشتى كورلا - نەشپۈت ماكانى،
 ئۈمىد بىلەن كۈلدى يۇرتنىڭ تەكلىماكانى.
 سۆيگۈ - ۋاپا گۈلشەندە سايرىدى بۆلبۈل،
 قۇرۇلۇشنىڭ بەيگىسىگە چۈشتى كۆپ دۆلدۈل.
 باشئەگمىلىك تاھىرجاننىڭ پۈتتى پەريادى،
 تاغدىن چۆلگە سۇ باشلىدى ماچىن پەرھادى.
 زۆھرە، شېرىن ئوسما قويۇپ توپغا جابدۇندى،
 شەرق سەردارى مۇختارىيات توپلۇقى سۇندى.
 تەييارلاندى ئايەمگە ئەل ھەمدەم ۋە ئىناق،
 ئاق كۆڭۈللۈك قۇببىسىدە ئىشەنچتىن بايراق.
 قۇياش كەبى ئۇلۇغ خەلقىم جۇلالاپ نۇردىن،
 ئورۇن ئالدى مەرىكىدە ھۈرمەتلىك تۆردىن.
 بۇ مەنزىرە شادلاندى بارچە ئادەمنى،
 تەبرىكلىدى جىمى مىللەت بىزنىڭ ئايەمنى.
 ياغراتقاندا تۇردى ئاكا توپدا مۇشاۋرەك،
 چايغا سالغان قەنتكە ئوخشاش ئېرىدى يۈرەك.

قازاق يىگىت دومبىرىسى ياڭرىدى جۇشقۇن،
 ئادىنۇشكىدا تاتار قىزى، كۆزىدە ئۇچقۇن.
 موڭغۇل يىگىت ئۇسسۇل ئوينار غىجەككە تەڭكەش،
 داغۇر قىزى ئاق ئۆستەڭدەك ياسايدۇ ئۆركەش.
 قىرغىز يىگىت قومۇزىدا پامىر خوشلۇقى،
 رۇس قىزىنىڭ ناخشىسىدا ئەلنىڭ دوستلۇقى.
 جاراڭلايدۇ تاجىك يىگىت چالغان سۆڭەك نەي،
 خەنزۇ قىزى قەدەملەردە تۇتار ئېسىل مەي.
 «سىرىلما» دا ئۆزبېك قىزى - ئايپەرى رەققاس،
 شىبە يىگىت تاقلاشلىرى پەرۋازغا تەققاس...
 مەزمۇن قوشتى تويغا ئوغلاق - بەيگە چۇقىنى،
 تارتتى دارۋاز، سېرىك، مەشرەپ ھەممە زوقىنى.
 مەرىكىدە بولدى سۆزلەر جاراڭلىق، تاتلىق،
 بەزمە ئەھلى چىرايىدا ئۈمىد ۋە شادلىق.
 ئاپتونومنى «ھۈرلۈك - بەخت بەلگىسى» دېدۇق،
 «قۇچاق ئاچقاي گۈزەل، پارلاق كەلگۈسى» دېدۇق.
 يولباشچىغا ئاشتى دىلدا ئىشەنچ، ئېتىقاد،
 بولدى گويى تەڭرىتاغقا چىققانداك قانات.
 قوشنىلارمۇ تەبرىكلىدى، بارچە سۆيۈندى،
 ئىستىقبالىنىڭ ئۇپۇقىدا شەپق كۆرۈندى...

5

قىرىق يىل - بەك قىسقا پۇرسەت تارىخ بابىدا،
 ئەمما ئېغىر سالمىقى بار ئەل ھېسابىدا.
 تەققاسلىساق بۇنى ئىنسان ئۆمرىگە ئەگەر،
 چاقىنار نەزمە قۇرلىرىدا جۇلالىق گۆھەر.
 قىرىق يىلدا ئادەم قىران يىگىت بولىدۇ،
 پاراسەتكە، جاسارەتكە، كۈچكە تولىدۇ.
 ئازىيىدۇ ۋۇجۇدىدىن ئىللەت ۋە نۇقسان،
 ياشلىق، سۆيگۈ، تۆھپە بېغى بولغاي باراقسان.
 ساددىلىقنى، نادانلىقنى قىلىدۇ بەرباد،
 ئۆز كۈچىنى يوقىتىدۇ ئەمما ئېتىقاد.
 ئىگە بولار كەچمىشىدىن نۇرغۇن ساۋاققا،
 تىكىلىدۇ ئەقىل كۆزى بەكمۇ يىراققا.

تولغاي ۋۇجۇد - روھى ئۇنىڭ ئىشەنچ - جۈرئەتكە،
ئىگە بولغاي ئەجرى بىلەن ئابروي - ھۈرمەتكە.
ھايات يولى بولۇپ داغدام، پارلاق، تۇراقلىق،
ئېچىلىدۇ گۈللىرىمۇ خوش بوي - پۇراقلىق.
ئەقلى تولۇپ بولىدۇ ئۇ ھەقىقىي ئىنسان،
مېۋە بېرىپ، ئۆمۈر بېغى بولغاي باراقسان...
شۇنداق بولدى ئۆلكىمىزنىڭ يېڭى ھاياتى،
تاۋلاندى جۈت - بورانلاردا بىر جۈپ قاناتى.
رىيازەتلىك، تىك خەتەرلىك داۋاندىن ئاتلاپ،
كەڭ نۇرانە يولغا چىقتى، ئىقبالى چاقناپ.
قىرىق يىلدا بولدى غايەت نۇرغۇن ئۆزگىرىش،
ئىلى، جۇڭغار، تارىم بويى تاپتى يۈكسىلىش.
ئىشچان، باتۇر خەلقىم تولۇپ ئەقىل، قۇدرەتكە،
ئايلىنماقتا زامانىۋى يېڭى مىللەتكە.
قاقشال توغراق ئۆز تېنىگە يېشىل تون ياپتى،
بولقا، ئورغاق، قەلەم ئەھلى ئورنىنى تاپتى.
يۈرۈش قىلدۇق تىجارەتكە، سانائەت - پەنگە،
ھەمراھ بولدى زەپەر، ئۇتۇق بىزنىڭ قەدەمگە.
نۇرغۇن دەريا، تاغ، چۆللەرنى رەتلەپ باشقىدىن،
قۇرۇپ چىقتۇق گۈزەل قىلىپ ئېسىل باغچىدىن.
دەشت - بارخانلار بولدى ئاۋات شەھەرلەرگە ئۇل،
يۇرتىمىزنى يەر شارىغا تۇتاشتۇردى يول.
قۇم - بورانلار تىزگىنلەندى سېپىل ئورماندا،
يېشىل ھايات جىلۋە قىلدى تەكلىماكاندا.
زامانىنىڭ پەن - سانائىتى، ئەقىل - پەمىدىن،
كۆچتۈق ئېسىل بىنالارغا ساتما - گەمىدىن.
ياسالماقتا بازار، باغلار ئۆتەڭ - چۆللۈكتە،
ماكانلاشتى ھەر خىل قۇشلار ئاۋات گۈللۈكتە.
ئاشلىق، پاختا، مېۋە، قويلار بولدى ئالىي سورت،
قەدەم باستى يۈكسىلىشكە قاراپ نۇرغۇن يۇرت.
قارىغايىلار ئابىھايات ئىچتى ياپراقتىن،
چىقتى رەئىس، ۋالىي، ھاكىم يوقسۇل نامراتتىن.
قۇرۇش، تىكلەش ئىشتىياقى يۈرەكلەردە ئوت،
ئىنسان ئاياغ باسمىغان تاغ - سايلاردا زاۋۇت.
سۇ ئېلېكتر ئىستانسىلار مىسالى يۇلتۇز،
ئەل - دىيارنىڭ كېچىسىنى ئەيلىدى كۈندۈز.

نۇر كابىلى ئالاقىنى قىلدى تېز، راۋان، تېلېفوندا سۆزىمىزنى ئاڭلايدۇ جاھان. بۇ يول ئازابى تۈگىمەكتە ئۇچقۇلار قاتناپ، بولماقتا ئۇ ئاسىيانىڭ مەركەز - كىندىكى، ئېسىل، كۆركەم بىنالىرى ئاسمان تۆۋرۈكى. كوچا، رەستە، دۇكانلىرى ئادەم دەرياسى، يول بويىدا نۇر، يېشىللىق، گۈللەر جۇلاسى. ماكانى ئۇ بىلىم، سودا، ئالىم دانانىڭ، سودىگىرى، سەيياھلىرى ئاقار دۇنيانىڭ. يەر شارىنىڭ كىچىكلىگەن نۇسخىسى بۇ جاي، تېپىلىدۇ جىمى مىللەت، ئىرق ۋە چىراي. كاتتا سودا يەرمەنكىسى بولار ھەر يىلى، ھۈنەر - سەنئەت بۇيۇملىرى - تاۋار سەرخىلى. لەپىلدەيدۇ بەش قىتئەنىڭ بۇندا بايرىقى، ھەممە ياققا ماڭار ئېسىل مېلى، بايلىقى. مېھمانلارغا كۆڭۈل كۆكسى بىپايان ئۇپۇق، سېخىيلىقتا كۈنگە ئوخشار، قولى بەك ئوچۇق. ئويلىمايدۇ ئۆزىنى ئۇ، ئويلار باشقىنى، ئاڭا تۆھپە ئىسلاھاتتا ئىشىك ئاچقىنى. مېھرى ئىسسىق بىر شەھەرىبۇ، كەلگەنلەر كەتمەس، ئادەملىرى مەدەنىي ھەم ئىشچان - زەبەردەس. ئەدىبلىرى، باغۋەنلىرى ئەجدادقا ھەغدا، كەلگۈسىدىن ۋەھى سۆزلەپ تۇرىدۇ بوغدا. توردەك يوللار تۇتاشتۇرغان جەنۇب - شىمالنى، پولات تۇلپار يېقىن قىلغان باغداش، ئابراھىم. ئاشلىق، چارۋا كانى بۈگۈن ئىلى ۋادىسى، يەر يۈزىدە شۆھرەت تاپتى ئېتى، ئالمىسى. گۈزەل ئالتاي ئالتۇن بىلەن قۇچتى شان - شۆھرەت، تارباغاتاي مېرونىۋىسى بىباھا، قىممەت. ئاۋاتلاشتى يالقۇن يۇرتى تۇرپان - ئىدىقۇت، مېڭئۆي داڭلىق، ئۈزۈمى بال - رەڭگى ئۈز ياقۇت. جۇلالىدى ئۈچ گۆھىرى قەدىم خوتەننىڭ، گىلەم، مەشۇت، گۆھەر تېشى - پەخرى ۋەتەننىڭ.

ئۆزگەرتتى خەلق بۇندا باغقا تاغ، دەشت - دالانى، سېلىق رايونى
«ئۇلۇغ ئاتا» ① تىزگىنلىدى چوڭ ئەجدىھانى. ئۇنىڭ ئىزىدا
بولدى گۇما تەكلىماكان باغرىدا بوستان، دەشت، تاغ، ئۆزگەرتتى
جانلىق، تېتىك، قەھرىمان خەلق قۇچتى شەرەپشان. ئۇ رايون
كورلا، ئاقسۇ، كۇچا بۇگۈن كاتتا ئۆز شەھەر، يەنە ئىككىنچى
تەڭرىتاغنىڭ تاجىدىكى جۇلالىق گۆھەر. ئۇنىڭ ئىزىدا
ئاشتى قەدرى كۆرپە تېرە، مېۋە، مىڭئۆيىنىڭ، قەدىمىي، ئۆزگەرتتى
مېھمىنى كۆپ «يېڭى كۈسەن بەزمىسى» - توپنىڭ. ئۇ رايون
پەن - ھۈنەردە بولدى جەنۇب مەركىزى قەشقەر، ئۇ رايون
سودا، ئىرىپان، مەرىپەتنىڭ يۇلتۇزى قەشقەر. ئۇ رايون
تاپتى دانا، ئاقىل خەلق سانسىز مىراسىنى، ئۇ رايون
مەھمۇد، يۈسۈپ قەبرىسىنى - بۈيۈك ئاساسىنى. ئۇ رايون
ئەۋلاد خۇشال، ئەجداد روھى تۆھپىدە تىرىك، ئۇ رايون
يورۇقلۇققا چىقتى «دىۋان»، «قۇتاتغۇبىلىك». ئۇ رايون
قوردى ئالىي بىلىم يۇرتى نۇرغۇن ۋىلايەت، ئۇ رايون
ئىرىپان سۆيگەن ئوغۇل - قىزلار تاپتى كامالەت. ئۇ رايون
يۈزلەنمەكتە چەتكە قەدىم بىلىم ماكانى، ئۇ رايون
چىقتى دوكتور، پروفېسسور، كەشىپ چولپانى. ئۇ رايون
پېشقەدەملەر بايراق بولۇپ ياشلارنى باشلاپ، ئۇ رايون
ئىجادىيەت باغچىلىرى بەرق ئوردى ياشناپ. ئۇ رايون
يېتىشمەكتە دەۋرىمىزنىڭ لۇتقى، گۇمنا مى، ئۇ رايون
يەتتى قوشنا ئەللەرگىچە شۆھرىتى - نامى. ئۇ رايون
نۇرغۇن شېئىر - داستان، روبان قىلىندى نەشىر، ئۇ رايون
يارالغۇسى بىزدە قايتا بىر ئالتۇن ئەسىر. ئۇ رايون
ئۇرغۇماقتا خەلقىمىزنىڭ سەنئەت بۇلىقى، ئۇ رايون
ئاڭلىماقتا مۇقاملارنى جاھان قۇلىقى. ئۇ رايون
بولماي قالدى تالاي ئىشلار ئەمدى بىزگە سىر، ئۇ رايون
«كونا قەرزدار» بۇگۈن سودا ئەھلى - مىليونېر. ئۇ رايون
ماڭغانسىپىرى كېڭەيمەكتە ئالدىمىزدا يول، ئۇ رايون
ئىگەرلىدۇق بىزمۇ ئاتاپ بەيگىگە دۆلدۈل. ئۇ رايون
نور - ئېلېكتر دەۋرى كەلدى شەھەر - سەھراغا، ئۇ رايون
تەڭرىتاغىمۇ يۈزلەنمەكتە بۇگۈن دۇنياغا. ئۇ رايون
غەۋۋاس بازار قاينىمىدا نۇرغۇن يۇرت - ئادەم، ئۇ رايون
تىكىلمەكتە ئۈمىد بىلەن بىزگە كەڭ ئالەم. ئۇ رايون

① خوتەن دەرياسىنى تىزگىنلەيدىغان كاتتا سۇ قۇرۇلۇشى. ئۇنىڭ ئىزىدا، ئۇ رايون

دىلدا غايە، يۈرەكتە ئوت، بىلەكتە دەرمان،
 قېنىمىزدا ئورغۇماقتا يېپيېڭى ئارمان.
 يوق قانائەت - شۈكرى بىزدە قۇچقان زەپەردىن،
 باستۇق تۇنجى قەدەم تۈمەن يوللۇق سەپەردىن.
 ئانا يۇرت، ئەل تېخى تولۇق تاپمىدى مۇرات،
 يولىمىزدا نى - نى داۋان، خەتەرلىك مۇزات.
 قۇتۇلمىدۇق ئەشياچىلىق ئىللەتتىن تولۇق،
 نادانلىقتىن، ھورۇنلۇقتىن، غەپلەتتىن تولۇق.
 تارىملىقلار ئۇچقىنى يوق ئالەم كېمىدە،
 نۇرغۇنلىرى يۈرەر تېخى تۇرمۇش غېمىدە.
 بىلىم - پەندە ئارقىدا بىز ئىلغار ئەللەردىن،
 ھالقىمىدۇق تېخى نۇرغۇن چوڭ ئۆتكەللەردىن.
 ئىنتىلىمىز ھۈر پاراۋان، غەنىي ياشاشقا،
 تېخى بالدۇر پەي ياستۇقنى ئېگىز قىرلاشقا.
 يۈكلەر ئېغىر، مەنزىل ئۇزۇن، نامەرد يېتەلمەس،
 مۇشەققەتتىن قاچقان ئەلنى رازى ئېتەلمەس.
 جەسۇر تۇلپار ئاشالايدۇ تاغۇ داۋاندىن،
 كائىناتمۇ پەستە قالغاي قەيسەر ئىنساندىن.
 لېنتا كەستى تارىخ يېڭى تۈزۈم - ئۇتۇققا،
 كۆتۈرۈلدى بىزنىڭ قۇياش نۇرلۇق ئۇيۇققا.
 ھەممە ياقتا قايتا قۇرۇش، تىكلەش ناۋاسى،
 چۈش ئەمەستۇر ھۈرلۈك، بەخت، بايلار دۇنياسى.
 بىزدىمۇ بار جۈپ قول، ئەقىل، قامەت راۋۇرۇس،
 شاپەت ۋە قۇتقۇزۇشقا تايانماق نومۇس.
 ئۇلغايماقتا ئىسلاھاتتا دوستلۇق سېپىمىز،
 قىلىنىدۇ جاھاندىمۇ بىزنىڭ گېپىمىز.
 قوشنىلاردەك تۇتۇش قىلدۇق ئالتۇن ساراينغا،
 كۆزلىرىمىز تىكلەمەكتە يۇلتۇزغا، ئايغا.
 دۇنيا بىزنى قوللىماقتا قۇدرەت تاپسۇن، دەپ،
 گۆھەر زېمىن خەلقى بەخت، ھۈرمەت تاپسۇن، دەپ.
 تۆكسەك قان - تەر، ئەجرىمىزنى بىر نەچچە ئەۋلاد،
 بولىدۇ يۇرت زامانىۋى، خەلق باياشات.
 گۈزەل، پارلاق ئىقبالىمىزنى ئۆرلەيدۇ تارىم،
 ئەجدادلارنىڭ غايىسىدەك گۈللەيدۇ تارىم!

1995 - يىلى 8 - ئاي، ئۈرۈمچى نەشرىياتى

ئەجرۇ تېرىمدىن،
 چوغلۇق سۈپەت ئېسىق قېنىمدىن
 گۈلباغلىرىڭنىڭ سۇلغۇن ھۆسنىگە.
 بىراق،
 يارا بولدى زەھەرلىك ئوقتىن
 بەختكە تەشنا يالقۇنلۇق يۈرەك،
 پۇت - قولۇمغا سېلىندى كىشەن.
 تۈمەنلىگەن مەرد ئوغۇل - قىزنىڭ
 ئوتقاش كەبى ساپ قېنى بىلەن
 بويالدىڭسەن،
 يۈيۈلدى سۇلغان رەڭدار گۈل - چىمەن.
 قانغا سېزىك قاغا - قوزغۇنلار
 قېنىمىزنى شوراپ،
 گۆشىمىزنى قىلىشىپ كاۋاپ،
 يېشىمىزدا چاقتى مېغىز، قەن.
 ياراتساق بىز بارچە بايلىقنى،
 بىراق، ئانجان،
 سەن زار بولۇپ بىر بۇردا نانغا،
 بىر ئوتلام سۇ،
 بىر قاچا ئايرانغا،
 سىقىلدىڭ جاھالەتنىڭ ئالقىنىدا.
 بەختىڭنى ئويلاپ،
 تاڭغا تەلمۈرۈپ،
 ئات ئويناتتۇق يەنىلا جەڭدە
 بويۇن ئەگمەي تاياق - توقماققا،
 چۈشۈپ كەتمەي قاپقان - توزاققا
 تاۋلىنىپ ئىنتىقامنىڭ يالقۇنىدا.
 3
 جىڭگاڭشەندىن - مۇقەددەس جايدىن
 ئۈچتى باھار شامىلى،
 ئۇ ياردى قارا تۈن باغرىنى
 خۇددى ئۆچمەس چاقماق بولۇپ.

سالىدى زىلزىلىگە
 زۇلۇم - كۈلپەت قورغانلىرىنى،
 تۇنخۇمارلار ماكانلىرىنى
 تىترىتىپ - تەۋرىتىپ
 پولات بازغان - چوقماق بولۇپ.
 زۇنىي خىتابى،
 يەنئەن ئاپتېپى
 كۈندەك يورۇتۇپ ئىقبال يولىنى،
 كۈچ - قۇدرەتكە تولدى ئاناڭل.
 ياندى يۈرەك بولۇپ چوغ،
 جەۋلان قىلدى قىزىل تۇغ،
 ئۆزى نامرات، قەلبى ئويغاقلار
 بۆسۈپ ئۆتتى بارچە توساقنى
 بولۇپ خۇددى ئۇلۇغ قىيان - سەل.
 ئۆكتەبىرنىڭ گۈلدۈرمامسى
 ئېلىپ كەلدى، ئەزىز ئانجان،
 سېنىڭ تەشنا باغرىڭغا
 جانغا شىپا باھار نۇرىنى.
 كۈلدى خۇشال بارچە قېرى - ياش،
 قىلدى ئايەم گۈلباغ، تاغۇتاش
 ئازادلىق دىلبىرى
 قىسقىنىدا سېنىڭ چېكەڭگە
 بەخت، ھۈرلۈكنىڭ قىزىل گۈلىنى.
 ئېغ، ئانجان،
 مەن -
 سېنىڭ باغرى داغلانغان بالاك
 كۈلدۈم قاقاقلاپ،
 تۆكۈلدى لېۋىمدىن شادلىق كۈيلىرى
 فونتاندىن ئېتىلغان ئېسىل ئۈنچىدەك.
 ياشاردىڭسەن،
 ياشاردىم مەن

ئانا ۋەتەن قوينىدا گويا
 يىلتىزى چوڭقۇر،
 غولى بەردەم،
 بەرگى مەزمۇت قىزىل غۇنچىدەك.

شۇ چاغ

مەن -

بەختسىز ئاتىنىڭ بەختىيار ئوغلى
 پامىر ئۈستىدىن بېيجىڭگە بېقىپ
 بادام دوپپامنى ئاسمانغا ئاتقان.
 ئازاد دەۋران - ھايات باھارى،
 سائادەتنىڭ گۈلكۈن ناھارى،
 بەختىمنى كۈيلەپ،
 شوخ تىلىمدىن شەربەت - بال تۆكۈپ،
 چىن دىلىمدىن كۈي - قوشاق قاتقان.

4

ئېغ، ئانجان،
 ھېلىمەم يادىمدا
 بۇندىن قىرىق يىل بۇرۇن - مۇقەددەم
 جانان قىزدەك رەڭ تۈزۈپ،
 جالا تاقاپ ئوينىغاننىڭ توي
 دوستلىرىڭنى چىللاپ قوينۇڭغا.
 ئاشۇ چاغ مەن گويا بوۋاقتەك
 قىن - قىنىمغا سىغماي پەقەتلا
 سۆيگەندىم سېنى قۇچاقلاپ
 گىرە سېلىپ مەغرۇر بوينۇڭغا.

مۇختارىيەت تويى ئىدى ئۇ
 بېشىڭغا ئامەت قۇشى قوندۇرغان.
 سېنى ھۈرلۈك يىگىتى سۆيۈپ،
 سەن سائادەت مېھرىدە كۈلۈپ،
 دىلىڭدا ئۆچمەس
 سائادەتنىڭ - گۈزەل ئىقبالنىڭ
 نۇرلۇق مەشئىلىنى ياندۇرغان.

بۈگۈنمۇ تويۇڭ،
 يۈرەك سوقار باشقىچە،
 شادلىق ئاقار ئەزىم دەريادەك
 قۇتۇلغاچ خەلقىم

نامرات كۈنلەر روھى كىشەندىن.
 تىڭشىغىنا،
 ياڭرايدۇ ئەجەب جۇشقۇن كۈي
 ئانارلىق باغ،
 ئەنجۈرلۈك دالا،
 يېزا، كاندىن، يايلاق، گۈلشەندىن.

باغدا بۆلبۈل،
 قىيادا بۈركۈت
 سالام بېرەر ساڭا ئانجان
 ھۈرمىتىنى قىلىپ كۈي - قوشاق.
 قەلبىمىزنى پايانداز قىلىپ،
 مېھرىمىزدىن گۈل چاشقۇ چېچىپ،

قۇتلۇقلىساق سېنىڭ تويۇڭنى،
 خۇشال سايىراپ كاككۈك، تۈمۈچۈك،
 تاغ گۈللىرى چاچتى خۇش پۇراق.

ئېغ، ئانجان،
 دەۋرىم بەرگەن ئالتۇن قەدەھتە
 ئىچمەن قېنىپ
 ئىقبال قىزى تۇتقان
 تەنگە داۋا ئېسىل شارابىنى.
 قىلماقتا تەڭكەش
 قازاق يىگىت چېلىپ دۈمبۇرا،
 قىرغىز قىزى چىرتىپ قومۇزنى
 مەن چالغاندا شادلىق كۈيىگە

جان ھەمراھىم - ياڭراق راۋاپىنى.
 ئېرىق - ئۆستەڭدە
 سۇ ئەمەس،

قايماق، ئايران، شادلىق ئاقىدۇ.
 بەختى كۈلگەن قىز - يىگىتلەرنىڭ
 سېنى كۈيلەپ
 تىللىرىدىن بال تامىدۇ.
 زاۋۇتلار گۆدۈك ياغرىتىپ،
 ئېتىزلاردا تۆمۈر بۇقا ھۆركىرەپ
 تويۇڭ شەنىگە كۈي قاتىدۇ.

قارىغىن، ئانا،
 بۇلۇتنى يارغان قىزىل توغ ئورمىنى،
 شەپقەتكە تاۋلىنار ھايات قاينىمى.
 يۈكسەك پەللىگە ئۇچماقتىسەن،
 ئىسلاھاتتا زەپەر قۇچماقتىسەن
 تۆت دۆلدۈلنى تەڭ چاپتۇرۇپ،

ئابدۇرۇسۇل ئۆمەر

يىلتىزىم كۆكلەيدۇ ئانا تۇپراقتا

ۋەتەن ئىلھامى

ماڭا يات چۈشكۈن، تۇمانلىق كۈيلەر،
 ئۈمىدكە، نۇرغا تەلپۈنەر قەلبىم.
 يىلتىزىم كۆكلەيدۇ ئانا تۇپراقتا،
 ۋەتەن دەپ سايىرايدۇ ئوتلۇق قەلبىم.

ۋەتەننىڭ ئىقبالى، سائادىتىدىن
 ئۈمىدىم چىرىغى پارلايدۇ ھامان.
 ئېلىمىنىڭ راھىتى راھەتتۇر ماڭا،
 نۇرغۇيدۇ ۋەتەن دەپ تومۇرۇمدا قان.

ياپېشىل تاغلىرىم قامەتتۇر ماڭا،
 كۆزۈمگە نۇر بېرەر مەرۋايىت بۇلاق.
 زىننەتتۇر ئۆمرۈمگە باراقسان باغلار،
 ئورمانلار ئانامدەك ئاچىدۇ قۇچاق.

بۈگۈنلا ئەمەس، تېشىپ چىقىدىغان تىلدا
 بولماقتا ھەركۈن تېشىپ چىقىدىغان تىلدا
 يۈكسىلىشىنىڭ خۇشال بايرىمى.
 ئانىجان -

گۈزەل يۇرتۇم نۇرانە شىنجاڭ،
 تويۇڭ ئۈچۈن تۆگە ئورنىدا
 بولسۇن سوۋغا شېئىرىي گۈلدەستەم،
 ئاڭغا يۈرەك سۆزۈم مۇجەسسەم.

گۈللە،
 ئۆرلە كامالەت چوققىسىغا،
 سېنى كۈيلەيمەن
 بېغىشلاپ بارلىقىمنى ساڭا ھېمىشەم!

1995 - يىلى ئىيۇل، ئۈرۈمچى

ۋەتەن دەپ كۈيلىسەم شۇڭلاشقا ھەر تالڭ،
 ياڭرايدۇ ئاۋازىم دولقۇنلاپ تېشىپ.
 دۈشمەنلەر قان يۇتسۇن، ۋەتەن شۆھرىتى
 جاھانغا تارقىلىپ، پەلەكتىن ئېشىپ.

تالڭ يۈزىدى

مۈشكۈل يىللار يۈرىكىمگە
 ئاچچىق ئىزلار ئۆتتى سېلىپ.
 قان تەرىمىنى، ئەجرىمىنىمۇ
 بوران - چاپقۇن كەتتى ئېلىپ.

قىستاڭلاردا پىغان چەكتىم،
 كۆمۈش رەڭ تۇس ئالدى چېچىم.
 خىيالىمدا يېڭى دۇنيا،
 كۆزۈم يۇمسام كۆكتە بېشىم.

ھايات ئىكەن بىر تېپىشماق،
 چېلىش بىلەن ئۆتتى كۈنلەر.
 تاڭ يوردى، تاڭ يوردى،
 كەتتى مەڭگۈ قارا تۈنلەر ...

ئىنتىزارلىق

يۇلتۇزلارنى ساناپ،
 ئايغا تەلمۈرۈپ.
 قوياش ھۆسنىگە،
 تەقەززا بولۇپ
 ئۆتتى تالاي كېچىلىرىم.
 ھەر كۈن
 قەلبىمگە ئورنىتار يېڭى بىر جاھان،
 باشقىچە نۇرلىنىپ كۈلەر ۋەتىنىم ...
 دەيمەن پىچىرلاپ ئۈمىدكە تولۇپ:
 بولسا ئىدى ھايات سەھنىسى
 ئاشۇ بىپايان غۇبارسىز ئاسمان،
 پەن - ھېكمەت قۇدرىتى بولسا نامايان ...

توپىلىق يوللاردا ماڭغاندا

توپىلاڭ يوللاردا ماڭدۇق بەك ئۇزاق،
 توپىغا كۆمۈلدى ئۈستىبېشىمىز.
 يالتىراق يوللارغا يېتەرمىز قاچان،
 دەپ تىت - تىت بولاتتى بىزنىڭ ئىچىمىز.
 ئاخىرى ئۇلاشتۇق سېمونت يولغىمۇ،
 نۇرلاندى شادلىقتىن بىزنىڭ چېھرىمىز.
 ياخشى يول سەپەرنىڭ قانئىتى ئىكەن،
 باغلاندى شۇ يولغا ئوتلۇق رىشتىمىز.

شاھىر
 تۇمانلىق پىكىرلەر، چېگىش خىياللار
 كۆكسۈڭگە گۈلخانلار ياققاندا شاھىر؛
 ھاياتلىق دېڭىزى دولقۇنلاپ تېشىپ،
 باغرىڭغا سەل بولۇپ ئاققاندا شاھىر؛
 ئىلھامنىڭ شۈدەم تالماس قۇش بولۇپ،
 پەلەككە قانئىتىن قاققاندا شاھىر؛
 سېنىڭدىن تۆرەلدى ئۇلۇغ بىر شېئىر،
 شادلاندىڭ ئەل كۈلۈپ باققاندا شاھىر.

تۆتلىكلەر

ۋاپادار، چىن دوستىنىڭ يۈرىكى باشقا،
 ئۇرمايدۇ دوستلۇقنىڭ گۈلىنى تاشقا.
 ۋاپاسىز دوستلاردىن ئەيلىگىن ھەزەر،
 نەپ ئۈچۈن كۆزۈڭنى تولدۇرار ياشقا.

* *

بەزىلەر ساپ تەردىن چىن بەخت قۇچۇپ
 ئۆتىدۇ بىر ئۆمۈر ئەلنى دوست تۇتۇپ.
 بەزىلەر سارغىيىپ، زارلاپ ئۆتىدۇ
 بىر ئۆمۈر تەقدىردىن تەلەينى كۈتۈپ.

* *

توققۇزۇم تەل دەپلا غاداىما ئۈنچە،
 بىلىم دېڭىزىدىن سۈزىمىدىڭ ئۈنچە.
 ھايات گويىكى دولقۇنلۇق دېڭىز،
 بىلىپ قوي ۋەزنىڭ يوق بىر سىقىم ئۈنچە.

1994 ، 1995 - يىللار، ئۈرۈمچى

جۈمە ئابدۇغېنى

ۋەتەن، خەلق سەجدىگاھىمدۇر

- شائىر ئابدۇرېھىم ئۆتكۈر غەزەللىرىگە تەخمىسى

سەجدىگاھىمغا

سېنى تەرك ئەيلىسەم بىر كۈن، كەچۈرگۈسىز گۇناھىمدۇر،

شۇڭا دەيمەن: ئانا تۇپراق، ۋەتەن، خەلقىم ئىلاھىمدۇر،

ئىلاھقا مەڭگۈلۈك سادىق بولۇش ئەھدۇ-قارارىمدۇر؛

بىلەمسەن، دىلرەبا، ھۆسنۈڭنى ئاڭتۇرغان نىگاھىمدۇر،

بۇ گۈلدۈرماما، چاقماقلار مېنىڭ پەريادى ئاھىمدۇر.

تېلىمدا دائىما زىكرىڭ، دىلىمدا ئىشقى ۋۇلقانى،

كۆڭۈل رىشتىم ساڭا چۈشكەچ ئاتالدىم «ئەل غەزەلخانى»،

تۈگمەس بىر ئۆمۈر يازسام مۇھەببەت كۈيى-داستانى،

ئۆزۈڭنى ئوت بىلەن تاۋلا دېگەچ سەن سۆيگۈ سۈلتيانى،

قەيەردە يانسا بىر يالقۇن، شۇ يالقۇن بارىگاھىمدۇر.

ساڭا كۆيدۈم، سېنى سۆيۈدۈم، بۆلەككە دىل بېرەلمەسمەن،

سېنى دەپ گەر جاپا چەكسەم، ئۇنى ھېچقانچە بىلمەسمەن؛

ۋىسالنىڭ يولىدا مۈشكۈل يولۇقىدا باشنى ئەگمەسمەن،

ئاداشسام زۇلمىتى دەشتتە، تېڭىرقاپ نالە چەكەسمەن،

جامالىڭ شولىسى پارلاق ئۈمىد بەخش سۈبھىگاھىمدۇر.

جۇدالىق قىلىشىمۇ سەرىپان تۇرارمەن دائىما ئەسلىپ،

ھايات بولساملا كەتمەيدۇ ئەقىدەم قىلچىلىك پەسلىپ،

ساڭا خاس بىغۇبار سۆيگۈم بارار بارغانچە ئۆركەشلىپ؛

پەلەكنىڭ گەردىشى ھەر كۈن يولۇمنى توسىشىمۇ قەستلەپ،

ۋىسالنىڭ ئارزۇسى مەڭگۈ يېگانە قىلىنىگاھىمدۇر.

رەقىبىلەر مېنى بەنت ئەيلەپ، كۆرەڭلەپ سالىشىمۇ غەۋغا،

ھىجر دەشتىدە مەجنۇندەك بېشىمغا چۈشىشىمۇ سەۋدا،

ئەقىدەممۇ چىڭىپ باردى، پۇشايمان قىلىمىدىم ئەسلا؛

مالامەت، تەنە-تۆھمەتتە، رەقىبىتىم قىلىمىدىم پەرۋا،

دىلىمغا ئورنىغان ئىشقىڭ نىجادكار باشپاناھىمدۇر.

مېنىڭ ئىشقىڭ ئاتا قىلغاج ماڭا ھەر چاغدا كۈچ-قۇۋۋەت،
 ۋىسالىڭنى خىيال قىلسام مېزەر كۆڭلۈم پەخىر، ھۈرمەت،
 مېنىڭ چىمدىم توپاڭمۇ مەن ئۈچۈن زەر-بىباھا قىممەت؛
 مېنى ئويلاش بىلەن كۆڭلۈم تاپۇر ھەر جايدا مىڭ لەززەت،
 خىيالىڭ كۈندۈزى ئاپتاپ، كېچىلەر كۆكتە ماھىمدۇر.

مېنىڭ جان ھەمدە تەن مۈلكۈم پۈتۈنلەي ساڭىلا تەۋە،
 مېنى تەرك ئەيلىسەم بولمامدىمەن ئاسىي، دېۋەڭ تەلۋە،
 تۇغۇلدۇم سەندە، ئۆلگەندە ياتارمەن يەنىلا سەندە،
 ئەگەر رەشىك ئەيلىسە مەيلى ئەرەب يۇرتىدىكى كەئبە،
 مۇشۇ تۇپراق - ئانا تۇپراق مۇقەددەس سەجدىگاھىمدۇر.

ئانا يۇرتۇم - ئۇلۇغ كەئبەم، ساڭا باش ئۇرغىنىم بەرھەق،
 مېنىڭ قانداق ئىشلىڭ بولسا تۇرارمەن ھەر قاچاندا تەق،
 بالاڭمەن، مەڭگۈ قەرزدارمەن ساڭا، زىممەمدە كۆپ قەرز-ھەق،
 كۆڭۈل مۈلكۈمدە جاي يوقتۇر مېنىڭدىن ئۆزىڭگە مۇتلەق،
 قەسەمىيادىم ئۈچۈن مەسكىن، مېنىڭ ئۆلمەس گۇۋاھىمدۇر.

ياخشى

كىشىگە مېھرى ئوت-ئاتەش ۋەتەندەك ئۆز ئانا ياخشى،
 ۋەتەنسىز كاتتا بايلىقتىن ۋەتەن ئەجرى-جاپا ياخشى،
 گاداي بول، ياكى سۇلتان بول، ئانا يۇرت-باشپاناھ ياخشى،
 تىرىكتاپ قارغا-قۇزغۇنغا جاھانساللىق ھاۋا ياخشى،
 سەھەر گۈلشەندە بۇلبۇلغا ياقا يىرتىپ ناۋا ياخشى.

ھايات بولماس ھامان تەكشى، سىنار ھەر دەمدە ئاي، يىللار،
 پېشىغا كەلسىمۇ كۈلپەت چىدار مەردانە ئاقىللار،
 لېكىن، بەزى مۇناپىقلار چىدىماي ئېلىنى تىللار؛
 كېرەكمەس يالتىراق شۆھرەت بىلەن مەستانە غاپىللار،
 ۋەتەننىڭ دەردىگە دەرمان جاپاكەش ئاشىنا ياخشى.

مۇناپىق بولسىمۇ گەرچە ئىگە دۇنياغا، ئالتۇنغا،
 ھامان يوق ياخشىلىق ئۇنداق ۋەتەن ئاسىيى-مەلئۇنغا،
 مۇساپىرلىق چۆلى ئىچرە بولار يەم قارغا-قۇزغۇنغا؛


تېگىشمەس جەندىنى ئاشق ياقاسى زەر تاۋار تونغا،
كى دىلبەر ۋەسلىدە سەرسان قەلەندەرگە كۈلاھ ياخشى.

ياشايمەن ئۆز ئېلىمدە پاك، تېپىپ نان تەر ۋە مېھنەتتىن،
جاپا تارتساممۇ يۇرتۇمدا بىلەرمەن ياخشى راھەتتىن؛
دىلغۇلسىزلا ۋاز كەچتىم شۇڭا بىر نەچچە پۇرسەتتىن،
قەسەمبىللا، تەمەيىم يوق بەھەيۋەت قەسىرى زىننەتتىن،
پېشانەم تەرىدىن پۈتكەن بى مىننەت بورىيا ياخشى.

ۋەتەن يادى، ۋەتەن ئىشقى ماڭا ھەر چاغدا قىممەتتۇر،
ۋەتەننىڭ ئانىلىق مېھرى ماڭا ھەر جايدا قۇۋۋەتتۇر،
ۋەتەننىڭ قوينىدا ياتماق ماڭا شاھانە شوھرەتتۇر؛
مېنىڭ تاجىمىز ساياق باشىم ئۈزۈمگە تاجۇ دۆلەتتۇر،
ئەركىمىز پادىشاھلىقتىن جاھانكەشتى گادا ياخشى.

ۋەتەننىڭ سۇلىرى كەۋسەر، ۋەتەننىڭ تاغلىرى ھەيۋەت،
ۋەتەننىڭ بايلىقى كۆپتۇر، ۋەتەننىڭ تۇپرىقى مۇنبەت،
ۋەتەننىڭ ھەر گىياھىمۇ بېغىشلار كىشىگە لەززەت؛
نەھاجەت جەننەتۈل مەئۋا، ۋەتەننىڭ قوينى بىر جەننەت،
بېلىق دەريادا ئەركىندۇر، لاچىنغا كەڭ ساما ياخشى.

ۋەتەن، خەلق كۈيلىنەر دائىم دىلىمىنىڭ رىشتى-تارىمدا،
ئۇنى سۆيمەك مۇقەددەستۇر مېنىڭ ئەھدى-قارارىمدا؛
ۋاپات بولساممۇ ياد ئەيلەپ ياتارمەن گۆر-مازارىمدا؛
مالامەت يەتسىمۇ بەزەن دىلىمغا ئۆز دىيارىمدا،
بوسۇقتىن داچىماس ئىتتەك ماڭا ئەھدۇ-ۋاپا ياخشى.





ئالمجان رەجەپ

باياۋاندىكى دالغام پول

(ئەدەبىي ئاخبارات)

داۋاندىكى ئۇچرىشىش

كۆز ئالدىمدا يولچىن دالسى سوزۇلۇپ ياتىدۇ. دالنىڭ جەنۇبىدا كەچكى شەپەق قوينىغا چۆمگەن تاغ چوققىلىرى قىزىل شەمشەردەك يالىتىرايدۇ. تاغ باغرىدىكى بۇزېمىن، سېرىق تۆپىلىكلەر، قات-قات جىرالار شەپەق قوينىغا غەرق بولۇپ، گۈگۈم ئالدىدىكى كۆكۈچ ئورمانغا ئوخشاپ قالغانىدى. بىز ئولتۇرغان ماشىنا شىمالغا توپچا داۋىنىغا قاراپ ئۆرلىمەكتە ئىدى. شۇ تاپ ماشىنا تىكلەپ، ئېگىزلىگەنسېرى داۋانمۇ ئوخشاشلا ئېگىزلەۋاتقاندا كىشىنى بىئاراملىق، ئىزتىراپلىق خىيال چىرمىۋالاتتى. ئالدىغا قاراۋېرىپ كۆزۈم تالدى. ماشىنا كۆزنىكىدىن جەنۇبقا، بىز بېسىپ تۈگەتكەن دالغا نەزەر سالدىم، شۇ تاپ گۈگۈم قوينىغا پېتىۋاتقان يولچىن دالسى ئۈن-تىنىسىز ھالدا مەندىن يىراقلاپ كېتىۋاتاتتى. ھەممە نەرسە، تاغ باغرىدىكى جىرالىقلار، ئويمان-تۆپىلىكلەر، ئادەمزاڭسىز جەزىرە تاغلار بىلەن قۇچاقلىشىپ ئۇپۇق قوينىغا سىڭىپ كىرمەكتە ئىدى. يولچىن دالسى، يولچىن دەرياسى، قۇم دۆۋىلىرىدىن ھاسىل بولغان تېقىرلىقلار، يېشىل يوپۇرماقتەك چاقناپ تۇرىدىغان مەھەللە، ئۆتەڭلەر، قەدىمكى چىغىر يوللار، دەرەخلەر بارغانسېرى يىراقلاپ، يېنىك چايقىلىپ تۇرغان دېڭىزنى ئەسلىتەتتى.

ماشىنا گۈرۈلدەپ
ئالغا سىل

جىماقتا، تەبىئەتنىڭ ئۆگزىسى ھېسابلىنىدىغان توپچا داۋىنىدا قاراملارچە ئىلگىرىلىمەكتە. مۇساپە ئاخىرقى نۇقتىغا يېقىنلاشقانسېرى يوللار تارلىشىپ، توقايلا، ئەگمىلەر كۆپىيىۋاتقاندا، قىيالار، ھاڭلار قىستاپ كېلىۋاتقاندا كىشىنى سۈر باساتتى. تۈرمەل- تۈرمەل قۇملۇقلارنى، ئېدىرلىقلارنى، داۋانلارنى، توپىلىق قايناملارنى بىخەتەر ھالدا ئارقىدا قالدۇرۇپ، ئاقار يۇلتۇزدەك ئىلگىرىلەۋاتقان ماشىنا شۇ تاپتا داۋان ئۈستىگە بار كۈچى بىلەن يېپىشاتتى. ماتوردىن قىزىق ھارارەت ئۇرسىمۇ، گەۋدىسى تىترەپ، چايقىلىپ تۇرسىمۇ، توختاۋسىز ئىلگىرىلىمەكتە ئىدى. بىز قىيا ئاستى، ھاڭلارنىڭ قىرلىرىدىن ئۆتۈپ، تالاي ئەجدادلىرىمىزنىڭ يىلىكىنى قۇرۇتۇپ، قېنىنى ئاقتۇرغان، تالاي ئادەملەرنىڭ تەقدىرىنى ئۆزگەرتىۋەتكەن خەتەرلىك ئايانما - توختىقوندى داۋىنىغا كېلىشىمىزگە، ماشىنا سۈرئىتى بىردىنلا ئاستىلاپ توختىدى. ماشىنىدىن چۈشۈپ كۆرگىنىم يولنىڭ ئوتتۇرىسىدا ھەيكەلدەك تۇرغان شۇ ئادەم بولدى.

كۆزۈم ئۇنىڭ كۆزى بىلەن ئۇچراشقاندا قەلبىم يەنە بىر قېتىم لەرزىگە كەلدى. يۈرىكىمنىڭ گۈپۈلدەشلىرى قولىقىمغا تېخىمۇ ئېنىق ئاڭلاندى. پۇتلىرىم ئېغىرلىشىپ، گۇيا قىزىق ماي ئاستىغا يېتىۋاتقاندا ھودۇقۇش ئىچىدە قالدۇم. ئالدىمدا تۇرغىنى - كۆزلىرىدىن بىر خىل قەتئىيلىك، غەزەپلىنىش ئىپادىسى چىقىپ تۇرغان بىر جۈپ كۆز، ئوڭى كۆيۈپ، قارىداپ كەتكەن، زاڭاقلىرى تارتىلىپ، ساقاللىرى ئۆسۈپ كەتكەن، بەستى ئورۇقلاپ، ئېگىزلىپ قالغان يادلا بىر سىمائىدى. ئۇ توختىقوندى داۋىنىنىڭ ئەجەللىك يېرى - داۋان قولىقتا، بىر تەرىپى ھاڭ، بىر تەرىپى قىيا بىلەن قورشالغان ئايانمىنىڭ قاپ بېلىدە تىك تۇراتتى، گەۋدىسى تاشقا ئايلانغاندا، بىر نۇقتىغا قادىلىپ تۇراتتى. ئەنە شۇنداق تىمىتاسلىق ئىچىدە ئۇنىڭغا يېقىنلاشتىم. بىز دائىم بىر چېدىردا يېتىپ-قوپۇپ بىر نۇقتىدا، بىر ئىشخانىدا بىللە ئىشلەپ يۈرگەن خىزمەتداشلاردەك ئۇن-تىنىسىزلا قول ئېلىشتۇق. ئۇزايىدىن پۇرۇقلاپ تۇرغان ماينىڭ ھىدى كېلىدىغان بۇ ئادەمدە تەكەللۇپ تۇيغۇسى بولمىسا كېرەك، مۇئامىلىسى سالقىن بىلىندى، بەلكىم مۇشۇنداق جايدا، مۇشۇنداق پۇرسەتتە، ئۇنىڭ بىلەن ئۇچرىشىپ قېلىشىم - مېنىڭ سەۋەنلىكىم، تۇنجى قەدەمنى خاتا بېسىپ قالغانلىقىم بولسا كېرەك.

ھىم، - دېدىم ئۆز-ئۆزۈمگە، - يولداش مۇخبىر، ئىشىڭ پۈتتى. سەن زىيارەت قىلماقچى بولغان، داڭقى ناھىيىگە پۈركەتكەن قەھرىماننىڭ مۇشۇ بولىدىغان بولسا، ئۇنىڭدىن ھېچنېمە چىقىرالمايسەن، قار-مۇز قاپلىغان شىمالىي قۇتۇپنىڭ ئۆزىلىغۇ بۇ! ... بۇنىڭدىن قانداق قىلىشقا بولىدۇ؟ ھەقىقەتەن ئۇنىڭ ئەلپازى يامان ئىدى. غەزىپى بېسىۋالالمىغۇدەك دەرىجىدە كۈچلۈك ئىدى. چىشىلىرىنىڭ دەممۇ دەم غۇچۇرلاشلىرىدىن، نېمىگىدۇر زەردىسى قايناۋاتقانلىقى ئېنىق، شۇنداقلا تېگىپ قويسا پارتلايدىغان بومبىدەك بىر خىل ھالەتتە تۇراتتى. ھىم، باشقىلارنىڭ ئۇنى سۈپەتلەپ بېرىشلىرى قۇرۇق گەپ ئىكەن، قېنى ئۇنىڭدىكى كىچىك پېئىللىق، رايىشلىق، ساددىلىق، قېنى ئۇنىڭدىكى تەبىئىي ھالەت، تەبىئىي سەزگۈ!

لېكىن كىمگە، نېمە سەۋەبتىن شۇنچىلىك غەزەپلىنىدۇ؟ بىزەڭ چىۋىنىدەك ۋاقىتسىز پەيدا بولۇپ قالغان مەندەك مۇخبىرچاققىمۇ ياكى قاراماي ئۈستىگە شېغىل چېچىۋاتقان مۇنۇ دېھقانلارغىمۇ ۋە ياكى يول بويىدىكى جىپ ماشىنىدا قۇرتتەك تۈگۈلۈپ ئولتۇرغان شوپۇرغىمۇ؟ ئۇ تىك تۇراتتى.

كەينىگە تۇتۇپ تۇرغان بارماقلىرى، بىلەكلىرى بىلىنەر-بىلىنمەس تىترەيتتى. كۆزلىرى يىراققا پەقەت ئۆزىلا ھېس قىلىدىغان، باشقىلارغا سىر تۇيۇلىدىغان يىراق بىر نۇقتىغا مەقتەك قالدغاندى. گويا گۇگۇم پەردىسى ئىچىدىن ئۇ ئىزدىگەن بىراۋ نامايان بولىدىغاندەك، قارىيىپ تۇرغان تاغلارغا تىكىلگەندى.

مەن ئۆز-ئۆزۈمنى تونۇشتۇرۇشقا ياكى ئۇنىڭغا تەسەللى بېرىشكە مۇۋاپىق سۆز تاپالماي، تىت-تىت بولۇپ تۇرغۇنۇمدا، ئارىدىكى جىمجىتلىقنى ئۇنىڭ جاراڭلىق ئاۋازى بۇزدى:

- بىز ئۆزىمىزگىلا ئەمەس، خەلققە مەسئۇل بولۇشىمىز، ئۆزىمىزنىڭ بىردەملىك راھەت-پاراغىتىنى دەپ ئەۋلادلارغا ئاپەت قالدۇرماستىقىمىز كېرەك.

توغان ئاخىرى تېشىپ توختىدى، بوران گۈركىرەپ پەسكويغا چۈشتى. ئۇنىڭ تېشىشى، گۈركىرىشىمۇ پەقەت شۇ سۆزلا بولدى. مېنىڭ بۇ جايغا كېلىپ تۇنجى ئاڭلىغىنىم ئۇنىڭ ئاشۇ سۆزى بولدى.

ئۇ يەنىلا بايقى تىمتاسلىقنى داۋام قىلاتتى. دەل شۇ چاغدا يول بويىدىكى جىپنىڭ ئىچىدىن نامەلۇم بىر ئايالنىڭ يىغىسى ئاڭلاندى. بۇ يىغا دەسلەپ پەس باشلىنىپ، بارا-بارا جىلغا ئىچىنى بىر ئالدى.

لېكىن ئۇ شۇ ھالەتتە تىمتاس تۇراتتى. مەن ئۇنىڭ بۇ ھالىتىدىن كۆرە، ئۇنىڭ بايقى سۆزلىرىگە ئويلىنىپ قالدىم، گويا كەسكىن خىتابقا ئوخشاپ كېتىدىغان بۇ جۈملىلەر قىسقا، ئىخچام بولغىنى بىلەن،

مەزمۇن سالمىقى خېلىلا ئېغىر ئىدى. ئۇنىڭدا ئاچچىقمۇ، تەنمۇ، ھاقارەتمۇ يوق. بىراۋنىڭ چاۋىسىنى چىتقا يېيىش ئويى تېخىمۇ يوق، پەقەت ئىنسان ئۆز قىممىتىنى ئۆلچەيدىغان كۈچلۈك مەسئۇلىيەت

تۇيغۇسىلا بار ئىدى. ئۇنىڭدا، شەخسىي تۇرمۇشقا، ئېنىقادقا، روھىي دۇنياغا بۆسۈپ كىرىپ، باشقىلارغا زەردە قىلىش ئەمەس، ئومۇمىيلىققا قاراش، ئاز سانلىقنىڭ قان-تەرى بەدىلىگە كۆپ سانلىق ئۈچۈن

بەخت يارىتىش، كېيىنكىلەرگە پارلاق، داغدام، گۈزەل ئەتە قالدۇرۇش تۇيغۇسىلا بار ئىدى. ئۇنىڭدا يەنە غەزەپ-نەپرەت بىلەن سۇغۇرۇلغان سەمىمىلىك، ئاق كۆڭۈللۈك، يىراقنى كۆرەرلىك تۇيغۇسى

بار ئىدى. ئۇنىڭدا يەنە، ئۆزىنىمۇ، ئۆزگىنىمۇ ئاسراش ھېسسىياتى ئۇرغۇپ تۇراتتى.

بۇنى ئۆز-ئۆزىنى گەۋدىلەندۈرۈش ھېسسىياتى دەپ كىم ئېيتالايدۇ؟ بىزدە بەزى باشلىقلارمۇ باركى، ئۆزىنى گەۋدىلەندۈرۈش زۆرۈر تېپىلغاندا، زىمىستان قىشتا ئەگىزدەك ئاقالايدۇ، ئىللىق باھاردا مۇزدەك قاتالايدۇ.

تامدا ئۆسكەن ئوتتەك سىلىق، سايلام ھارپىسىدىكى نۇتۇقتەك جەزىمدار قىياپەت بىلەن ئوتتۇرىغا چىقىپ، ھەممىنى قوللايدۇ، ھەممىنى ماختايدۇ، ھەممىگە يول كۆرسىتىدۇ، ئۆزى خالىغان-خالىمىغان ھەتتا ئۆلگۈدەك ئۆچ كۆرىدىغان «چۈپرەندە» لەرگە باشپاناھ بولۇپ، «يولۋاسنى ساغرىسىدىن سىلىغان»

باتۇرغا ئۆزگىرىدۇ. يەنە بەزىلىرى، بەئەينى تۆمۈر تۇمشۇققا ئوخشايدۇ، ئالدىدىن - كەينىدىن، ئوڭدىن-سولدىن، ئاستىدىن - ئۈستىدىن كەلگەننىڭ ھەممىسىنى كۈچىلايدۇ، سەلبىي تەرەپنى، كەمچىلىك،

ئوڭۇشسىزلىقلارنى كۈچىلاپ يايىدۇ، شۈبھىسىزكى، ئالدىدىكىلەرمۇ، كەينىدىكىلەرمۇ بىر ئالمىغا چۈشكەن ئىككى خىل قۇرت، ھامان بىر كۈنى ئاشۇ ئالمىنى ھەتتا بىر تۈپ ئالمىنى قۇرۇتۇپ تاشلايدۇ،

خالاس. بۇ يىغىن پەس قىلىشىمچە، مەن كۆزىتىۋاتقان بۇ ئادەم بۇ خىل ھېس-تۇيغۇ، خاراكتېر-ئىللەتلەردىن

تولمۇ يىراقتا، ئۇلار بىلەن ئۇنىڭ ئوتتۇرىسىدا غايەت بىر بوشلۇقنىڭ تۇرغانلىقىنى، بۇ بوشلۇققا پايانسىز چۆللەرنى، تاغۇ-دەشتلەرنى، يايلاق-كۆللەرنى سىغدۇرۇش مۇمكىن ئىدى، بۇ بوشلۇققا يەنە تارىخنىڭ

نەچچە مىڭ يىللىق ئۇزۇن ئۆتمۈشىنى، تۈرلۈك-تۈمەن زىددىيەتلەر بىلەن تولغان كىشىلىك مۇناسىۋەت جەريانىنى، تۈرلۈك-تۈمەن ئۆزگىرىشلەرنىڭ شانلىق سىماسىنى سىغدۇرۇش مۇمكىن ئىدى. ئۇنداقتا، ئۇنىڭ غەزەپلىنىشى، زەردە قىلىشى نېمىنى چۈشەندۈرىدۇ؟ ئۇنىڭدا غەزەپ-نەپرەت بار. ئۇنىڭدا يەنە باشقىلارغا غەزەپلىنىش يولى بىلەن خەيرىخاھلىق، قولداشلىق قىلىش تۇيغۇسى بار. بۇمۇ گويا دەرەخ شاخلىرىنى ئەگكەن قېلىن قىراۋىنىڭ مېۋىلەرگە بېرىدىغان تەسىرى بىلەن ئوخشاشلا بىر ئىش.

ئايالنىڭ يىغىسى - ئەتراپتىكى ھەممە كىشىنى جەلپ قىلغىنىغا ئوخشاش ھەممىگە قىلنى قىرىق يارىدىغان كۆزىتىش ئېڭى بىلەن قاراپ تۇرغان مېنىمۇ ئۆزىگە تارتتى. مەن ماشىنا كۆزىنىڭدىن ئۇزۇن ئورۇندۇققا دۈم يېتىۋېلىپ بۇقۇلداپ يىغلاۋاتقان ئايالغا قارىدىم. ئۇنىڭ يىغىسى بارغانسېرى تاشقىنىلاپ كىشىنى ئازابلايتتى. تەسەللىگە، غەمخورلۇققا ئېرىشەلمىگەن بۇنداق يىغا قىيا ئۈستىدىن ئېتىلىپ چۈشكەن شارقىراتما سۈيىدەك توختاۋسىز، شاۋقۇنلۇق ئىدى. كىم، قايسى كۈچ ئۇنى بۇ ھالغا كەلتۈرۈپ قويدىكىن؟! بىرى يولنىڭ قاق ئوتتۇرىسىدا شەپكىسىنى كەينىگە تۇتقان، كۆزلىرى يىراقلىرىغا تىكىلگەن ھالدا ئۇن-تىۋىشىز تۇراتتى. يەنە بىرى ئىچ-ئىچىدىن ئېتىلىپ چىققان پىغانلىرىنى كۆز يېشى، مۇڭلۇق-ئاۋازى بىلەن ئىپادە قىلىدۇ، يەنە بىراۋار ھەيرانۇ ھەس، تىمتاسلىق بىلەن يىغا ئارىسىدا قايمۇقۇپ تۇرىدۇ؟! - ئۇ ئايال كىم، نېمىگە شۇنچە يىغلايدۇ؟!

بۇ كاللامدا ھۆكۈم سۈرۈۋاتقان بىردىنبىر سوراق ئىدى. بىراق ھېچكىم ماڭا يېشىپ بەرمىدى. شوپۇر ئابدۇللامۇ، ماشىنىدا ھېلىقى ئايال بىلەن بىللە كەلگەن ناتونۇش كىشىلەرمۇ ماڭا ئەجەپلىنىپ قاراپ قويدى. بولۇپمۇ ماڭا تونۇش، يېقىن دوست بولغان ئابدۇللاننىڭ كۆزۈمگە قاراپ لام-جىم دېمەي تۇرۇۋېلىشى جېنىمغا تەگدى. مەن ماشىنا ئەينىكىگە يېقىن كېلىپ ئايالغا نەزەر سالدىم. ۋاھ، بۇ تېخنىك ئايالغۇ؟ ئاياللار ئىچىدىن يېتىشىپ چىققان بۇ چۆل بۈركۈتىگە نېمە ھالاقىت يەتتىكىن؟ ئائىلىسى بىرەر پالاكەتكە يولۇققاندىمۇ ياكى ئاتا-ئانىسىنى، بالىلىرىنى سېغىنىپ يىغلاۋاتامدىغاندۇ؟ مەن ئۇنىڭ نامىنى خېلى بۇرۇنلا ئاڭلىغان، ھەتتا ئۇ توغرىلىق يېزىلغان ئوچىركىنىمۇ قايتا-قايتا ئوقۇغانىدىم. ئۇنىڭ نامرات رايون خەلقى ئۈچۈن ئۆزىنى بېغىشلان روھى كۆڭلۈمدە ھۈرمەت تۇيغۇسى ئويغاتقان، ئېپى كەلسە ئۇنى يولۇقتۇرسام، زىيارەت قىلىپ چوڭراق بىر نەرسە يازسام دەپ يۈرەتتىم. مانا بۈگۈن يىغلاڭغۇ ئايالنىڭ شۇ بولۇپ چىقىشى مېنى تولىمۇ ئەپسۇسلاندۇردى.

ئادەتتە ئۇ خۇش چاقچاق، ئوچۇق ئايال بولۇپ، تاغ رايونىنىڭ يول قۇرۇلۇشى باشلانغان بىر نەچچە ئايدىن بېرى ئۇنىڭ كۈن-تۈنى مۇشۇ ئالۋاستى ئوۋىسىدا، قاقىر چۆللۈكتە، ئويما-قىرلار ئارىسىدا ئۆتكەنىدى. دەشت-تومۇزنىڭ قىزىق ھارارىتى، يامغۇر-يېشىننىڭ ئازابى، بوران-قۇيۇنلارنىڭ دەممۇ دەم ھۇشقۇرتۇشلىرى، ئۈسۈزۈلۈك، ھارغىنلىق قاپلىغان قاراڭغۇ كېچىلەر ئۇنى قىينالىمىدى. يولدىن بەزدۈرمىدى. ئىللىق، كۆڭۈللۈك ئائىلە تۇرمۇشى، ئانا-بالا، ئەر-خوتۇنلۇق ھايات ئۇنىڭغا سېغىنىش، تەلپۈنۈش تۇيغۇسىدىن بۆلەك، مىسكىنلىك، بەختسىزلىك ئېلىپ كېلەلمىدى. ئۇنىڭ خۇشاللىقى، خاتىرجەملىكىمۇ چۆلدە-بورانلىق چۆلدە قالدى. ئۇنىڭ ھاياتى، تەقدىرى باغۇبوستانلىقلارنى ئايرىپ تۇرغان

مۇشۇ دەشت-قىيامەت بىلەن ئېلىشىۋاتقان مىڭلىغان دېھقانلارغا، ئۇلارنىڭ جاپا-مۇشەققەتلىك تەقدىرىگە باغلىنىپ قالدى، ئۇنىڭ رىزقى، نېمىسى مۇشۇ چۆل باياۋانغا، تاغ-داۋانلارغا، جىراللىقلارغا چېچىۋېتىلگەندەك بارلىقىنى چۆلگە بېخشىدى، ئايال يەنە كېلىپ ئەلىسماقتىن بۇيان تارىخ تەرىپىدىن كەمسىتىلىپ كەلگەن بىر ئاجىزە ئۈچۈن ئۆزىنى بېخشىلاشنىڭ بۇنداق روھنى قانچە يازسىمۇ يېزىپ تۈگەتكىلى، زامان-زامانلارغىچە ناخشا قىلىپ ئېيتىشىمۇ ئېچىشىپ تۈگەتلىكى بولمايتتى. ئەپسۇس، جاپالىق كۈرەشنىڭ ئالدىنقى سېپىدە، ئۇنى يىغلاشقا، خورلۇق ھېس قىلدۇرۇشقا قادىر بولالغان زادى قانداق كۈچكەن؟ قىياىتى ئىسلاھىتىڭ قىسقىچىلىقى ۋەھىمىسىڭىز قىياىسى تەقدىرنىڭ شۇم كۆلەڭگۈسىڭىز؟

- بۇ ياققا ئۆت ئاغىنە! - ئابدۇللا مەندىن نارازى بولۇپ، يېنىغا چاقىردى، - خەق يىغلاۋاتسا تاماش كۆرگۈنۈڭ نېمىسى؟

بىز ماشىنا توختىغان جايدىن يۇقىرىغا ئۆرلەپ كىچىك ھىر قىيانىڭ ئۈستىگە چىقىپ ئولتۇردۇق. بۇ يەردە ھەممە نەرسىنى تېخىمۇ ئېنىق كۆرگىلى بولاتتى. تىك تۇرۇپ خىيالغا پاتقان مۇدىرنىمۇ، ماشىنا ئىچىدە يىغلاپ ئولتۇرغان تېخنىك ئايالىنىمۇ ۋە يولدا ئېشىۋاتقان دېھقانلارنىمۇ كۆرۈپ ئولتۇراتتۇق.

- ھېلىمۇ ياخشى، ئۇنىڭدىن سوراپ قالمىدىلا، - دېدى ئۇ ماڭا پىچىرلاپ. - كىمدىن؟

- مۇدىردىن! - نېمىشقا مۇدىردىن سورىغۇدەكەن، يا يىغلاۋاتقىنى مۇدىر بولمىسا.

- ھەم، مۇدىرنى يىغلىمىدى دەيمەن؟ ئۇنىڭ كۆزىدىن ياش چىقىمىغىنى بىلەن يۈرىكى يىغلايدۇ.

- بۇ گەپچە ئۇلار ئىككىسى... - ھەي ئاداش، گەپنى نەگە ئېلىپ كېتىدىغانىمەن، قارا، مۇدىرنىڭ تۇرقىغا، ئۇنىڭغا ماشىنا ھەيدىگىلى ئۇزۇن يىللار بوپتۇ، بۇنچىلىك ئاچچىقلانغىنىنى تۇنجى قېتىم كۆرۈشۈم، دەسلەپ ماشىنىدىن چۈشۈپلا پۈتۈن بەدىنى تىترەپ، قولىلىرى قوللىشىدى، يۈك-تاقلىرىنى يىغىشتۇرۇپ كېتىشكە تەييارلىنىۋاتقان ئاۋۇ تېخنىكىنى كۆرۈپ، ئاغزى گەپكە كەلمىدى. پەقەت يولىنىڭ قاق ئوتتۇرىسىدا تۇرۇۋېلىپ، يەرگە ئىككى-ئۈچىنى تەپتى. ئۇ ئۇدۇن كېسىپلى ئۇتۇۋاتقان ئادەمدەك نەچچە قېتىم ئۇڭۇپ يەنە ئەسلىگە قايتتى.

كېيىن مەن ئېلىشى ئېكېلىش ئۈچۈن قوباندانلىق شتابغا كەتتىم. قايتىپ كەلگەندىن كېيىنكى ئەھۋالنى ئۆزۈڭ كۆرۈڭ.

- شۇنچىۋالا چېچىلغۇدەك نېمە ئىش يۈز بەرگەندۇ؟

- ھەي، نېمە ئىش يۈز بېرەتتى ئاداش، يەنە شۇ يول، ئۆلچەمگە يەتمىگەن ئاۋۇ ئايلىنىش ئىشى بولمامدۇ. قارا، مۇدىر دەسسەپ تۇرغان ئەگىنى. كۆردۈڭمۇ؟ شۇنىڭغا تىتىلدايدۇ.

- قايسى جەھەتتىن ئۆلچەمسىز دەيسەن؟

ئابدۇللا بۇ سوئالغا ئالدىرماي جاۋاب بەردى: -

- ئەسلى پىلاندا، بۇ ئوختىقۇندى داۋىنى قاتناش ۋە قەھشى ئۆزبېرىش ئېھتىمالى ئەڭ كۆپ بولىدىغان

1-دەرىجىلىك قولتۇق ھېسابلىنىپ، ئايلانمىسى ئىمكان قەدەر ستېرېئولۇق ئۆلچەم بويىچە ئىشلەش بېكىتىلگەن. قوماندانلىق شتابىمۇ يول قۇرۇلۇشىنى ئىشلەش داۋامىدا، ئىككى كەنتنىڭ ئادىمىنى مەخسۇس بۇ جايغا سېلىپ نۇرغۇن ئادەم، ماشىنا كۈچى سەرپ قىلغانىدى، لېكىن ئۆلچەمگە يەتمىدى دەپ قارىلىپ، ئىككىنچى قېتىم يەنە نۇرغۇن ئەمگەك كۈچى ئاجرىتىپ ئون نەچچە كۈنلەپ ئىشلىگەندى. خەتەرلىك ئويمانلار تىندۇرۇلۇپ، قىيا-تۆپىلىكلەر بىر نەچچە مېتر پەسلىتىلدى. سېرىلما قۇمىنىڭ، يامغۇر سۈيىنىڭ ئالدىنى ئېلىش مۇداپىئە توسمىلىرى، مۇداپىئە ئېرىقلىرى ئېلىندى، بۇ جەرياندا، نەچچە يۈزلىگەن كەتمەننىڭ سېپى سۈندى، نەچچە يۈزلىگەن ئادەمنىڭ ئالقمى تېشىلدى. نەچچە قېتىم بوران، قار، يامغۇر ئاستىدا ئىشلەشكە توغرا كەلدى. دېمىسىمۇ بۇ ئابلانما ناھايىتى خەتەرلىك جاي...

- بۇ يەرنى نېمە دەپ توختىقوندى داۋىنى دەيدۇ؟

ئابدۇللا ماڭا لەپىدە بىرقارىدى - يۈ، چىرايىغا كۈلكە يۈگۈرتتى.

- بۇ ئىسىمنىڭ تارىخى بار، بۇ 60-يىللاردا قويۇلغان نام، ئۇ يىللىرى مەتتۇختى ئىسىملىك بىر يىگىت ئۇلۇغسايدىن چاقارغا يۈك توشۇش داۋامىدا دائىم مۇشۇ داۋاندا قونۇپ قالدىكەن. ھارۋىغا قوشۇلغان ئاتلىرى تازا ياراملىق، كۈچلۈك بولمىغانلىقتىن، بىللە كەلگەن ھەمراھلىرى بىر كېچە قونۇپ داۋاندىن چىقىپ كەتسە، ئۇ ئىككى-ئۈچ كېچە قونۇپ ئاندىن چىقالايدىكەن. بىر كېچىسى مەتتۇختى دەل مۇشۇ قولتۇقتا يامغۇردا قاپتۇ، دەسلەپ يۈك، تېرىلەرنى ھارۋىغا تەكشى تىزىپ، ئۆزى ئوزۇق-تۈلۈكلىرىنى ئېلىپ ھارۋا تېگىگە كىرىۋاپتۇ، يېرىم كېچە بولغاندا، يامغۇر مۆلدۈرگە ئايلىنىپ، ھارۋىدىنمۇ ئۆتۈپ كېتىپتۇ. شۇ يوسۇندا بىر نەچچە سائەتلەپ يېتىپ، ئاخىرى توڭلاپ ھوشىدىن كېتىپتۇ. ئەتىسى چۈشتىن كېيىن داۋاندىن ئوتكەن بىر نەچچە ھارۋىكەش ئۇنىڭ ھارۋا ئاستىدا تىترەپ، كۆكرىپ يىغلاپ ئولتۇرغانلىقىنى كۆرۈپتۇ. شۇنىڭدىن باشلاپ بۇ داۋانغا توختى قوندى داۋىنى دەپ نام قويۇلۇپتۇ. . . .

ئەمدى ئۆز گېپىمىزگە كېلەيلى، - دەيدى ئابدۇللا مېنىڭ قايىل بولغىنىمنى كۆرۈپ، - بۇ قېتىم قوماندانلىق شتاب توختىقوندى داۋىنىدىكى ئەگمىنى تولۇق ئۆلچەملەشتۈرۈشكە ئىككى كەنت دېھقانلىرىنى ئورۇنلاشتۇرغان، مۇدىر كېچە-كۈندۈز مۇشۇلار بىلەن بىللە بولۇپ، ئەگمىگە ئىشلەش جېڭىغا ئۆزى قوماندانلىق قىلىۋاتاتتى. يېقىن ئەتراپتا قۇم، بوزلاقتىن بۆلەك گىياھ بولمىغان بۇ چۆلدە، دېھقانلار بىر نەچچە كىلومېتر يىراقلىقتىكى تاشلىقتىن، بىر نەچچە يۈز مېتر ئېگىزلىكتىكى داۋانلاردىن شېغىل تاسقاپ يۈدۈپ كېلىشتى. مۇدىرمۇ تاماق، ئۇيقۇنى تاشلاپ، ئىش تۈپسىدە تۇردى، شېغىل تاسقا، يۆتكەش، يېيىتىش، تەكشۈلەشتە تەلەپنى چىڭ قويدى، ۋەزىپە ئۆلچەمگە يەتمىسە، ئۆزىمۇ، دادۇي كادىرلىرىمۇ، دېھقانلارمۇ قايتماي، كېچىلىرى ئىشلىدى. بىراق، تۈنۈگۈن ناھىيىدە قوماندانلىق شتابىنىڭ جىددىي يىغىنى بولۇپ قېلىپ مۇدىر ناھىيىگە كەتكەندى. ئەتىگەن مۇدىر يولدا كېلىۋېتىپمۇ مۇشۇ ئەگمىگە ماي ياتقۇزۇشتىن ئەنسىرىگەندى. لېكىن ئەنسىرىگەن ئىش ئاخىرى يۈز بەردى.

تۈنۈگۈن ئاخشام بۇ تېخنىك ئاچمىز قايتىشقا ئالدىراپ ئىشنى خام قىلىپ قويۇپتۇ. پىلاندا ئايلانما كەڭلىكى %180 پىلانلانغان ماي يولىمۇ شۇ بويىچە ئىشلەنگەن بولسىمۇ، ماي ياتقۇزغاندا ئەگمىنىڭ گرادۇسى %20 تارايىتىۋېتىلگەن. كەڭلىك بىلەن يانتۇلۇق ئۆلچەمدىن يىراقلاپ كەتكەن. ئۇنى ئاز دەپ ئۆزى باشلاپ كەلگەن ماي ياتقۇزۇش خادىملىرى بىلەن ماشىنا ئۈسكۈنىلىرىنى قايتۇرۇۋېتىپتۇ.

ئۇنىڭ ئۈستىگە بۇ قېتىم ناھىيە ئۆزى سېتىۋالغان ماي سۈمۈرگۈچ تۈرۈپنى ئۆز مەيلىچە ئېلىپ كەتكەن. ئەمدى ماي ماشىنىسى بولغان بىلەن، تۈرۈپا يوق. ئوچاقتا ئىككى توننا ماي بىكارغا قايىناپ تۇرماقتا...

دەل شۇ چاغدا، داۋان تەرەپتىن پاتپاراقچىلىق كۆتۈرۈلدى، بىز يۈپۈرۈلۈپ كېلىۋاتقان بىر توپ ئادەمگە قارىدۇق. ئادەملەر توپىنىڭ ئارىسىدا تېخنىك ئايال قول سومكىسىنى كۆتۈرۈپ كېلىۋاتاتتى. بىر نەچچە دېھقان ئايال ئۇنىڭغا تەسەللى بېرەتتى، يالۋۇراتتى. تېخنىك ئايال بولسا يالۋۇرۇش، تۈتۈپ قېلىشلارنى رەت قىلىپ، بىز تۇرغان قىيا يېنىغا يېتىپ كەلدى. ئۇنىڭ تۇرقى شۇ قەدەر بىچارە بولسىمۇ، ئەلپازىدىن كەسكىنلىكى، قەتئىيلىكى چىقىپ تۇراتتى. ئۇنىڭ كۆزلىرى قىزىرىپ، قاپاقلىرى ئىشىشىپ كەتكەنىدى. بىز ئۇنىڭغا تەسەللى بېرىش ئۈچۈن ئەمدىلا ئېغىز ئاچايلى دەۋاتقىنىمىزدا، مۇدىرنىڭ ئۈنلۈك ئاۋازى پۈتكۈل جىلغىنى تىترىتىۋەتتى:

- قويۇۋېتىڭلار، كەتسە كېتىۋەرسۇن، يىغلىسا، يىغلاۋەرسۇن، ئۇ يىغلىسا پەقەت ئۆزى ئۈچۈن يىغلايدۇ، بىردەملىك قايغۇ، قورساق كۆپۈكى، پۇشايمىنى ئۈچۈن يىغلايدۇ. لېكىن، ئۇ شۇنى ئويلىسۇنكى، ئۇ دەسسەپ تۇرغان مۇشۇ داۋاندا تارىختا كىملىرى يىغلىمىغان، بۇ يەردە قانچىلىغان مەزمۇت ئەركەكلەر، بوۋايلىرىنىڭ، سەببىلەرنىڭ كۆز يېشى سەل بولۇپ ئاقمىغان. قانچىلىغان ئات، ئېشەك، تۆگىلەرنىڭ ئۈستىخانلىرى قارغا-قوزغۇنلارغا يەم بولمىغان... ئۇنى قويۇۋېتىڭلار قانغۇدەك مغلپ، ئىچىنى بوشتىۋالسۇن. كېتىمەن دېسە ئۆزىنىڭ شورى.

گۈگۈم قوينىدىكى پۈتكۈل جىلغا سېھىرلەندى. گويا تارىختىكى جىنايەتلىك ئۆتمۈشكە ئۆزلىرىنىڭ چېتىشلىقى بارلىقىنى بىردىنلا ھېس قىلىپ يەتكەندەك ھەممەياق جىمجىت تۈسكە كىردى.

تېخنىك ئايال توختىدى. ئۇ مېڭىشتىن، ئۇن سېلىپ يىغلاشتىن توختىدى. ئەمدىلا ئايىقى چىققان بىرسەبىي بوۋاق ئۇنىڭغا ئىنتىلىپ يېپىشقاندا، سان-ساناقسىز كۈلپەتلەرنىڭ دەھشىتى ئاستىدا مۈكچەيگەن ئاجىز بىر ئاتا، تالچىقىپ، يىقىلاي دەپ قالغان بىر ئانا، چەكسىز ئېدىرلىقلارغا ئوخشاش يول-يول قورۇق ئاستىغا چۆككەن جۈپ-جۈپ كۆزلەر ئۇنىڭغا تەلمۈرۈپ قاراۋاتقاندا، ئايىغلىرى يېڭىلا قاراماي ياتقۇزۇلغان ئىسسىق يول ئۈستىگە مىقلاندى. ئۇ قانچە قىلىپمۇ پۈتلىرىنى ئالدىغا يۆتكەلمىدى. غايىب بىر كۈچ، غايىب بىر روھ ئۇنى مەھكەم قۇچاقلىۋالغانىدى. بەلكىم ئانا يەرنىڭ تارتىش كۈچى شۇ قەدەر چوڭ بولسا كېرەك، ئۇنىڭ بايقى غەم ئەندىشىلىرى بارلىق قايغۇ-ھەسرەتتى، ئىچىدىن ئوخچۇپ چىققان يىغىسىغا ئوخشاشلا بۇ يەردىن غايىب بولدى.

ئۇ چەكسىز خىياللار دۇنياسىدىن قايتىپ كەلدى، گۈگۈم ئىچىدە ئۆزىنى ئارقىغا تارتىپ تۇرغان بىر كۈچنى كۆرمەكچى بولغاندەك كەينىگە، مۇدىر تۇرغان داۋانغا قارىدى. مۇدىر ھېلىھەم ئاشۇ يولدا، مېيىپ بالدەك سۇلغۇن كۆرۈنىدىغان ئۆلچەمسىز يول ئۈستىدە، شەپكىسىنى قولغا ئېلىپ، كەينىگە تۇتقان ھالدا تىك تۇراتتى، ئۇنىڭ تىمتاسلىققا چۆككەن قارىچۇقلىرى، يىراقتىكى تاغ چوققىلىرىغا، گۈگۈم قوينىدىكى كۆكۈچ قىرلارغا، سۇس تۇمان ئاستىغا پېتىۋاتقان يولچىن دالىسىغا تىكىلگەنىدى.

چۆلدىكى ئالۋۇن

باي بولاي دەسەلك يول ياسا!

بۇ ئۇنىڭ قەلب ساداسى، ئاددىي ۋە سەمىمىي، مېھنەت سۆيەر سەھرا ئوغللىنىڭ ۋۇجۇدىدىن ئۇرغۇپ چىققان ھېكمەتلىك سادا ئىدى.

60-يىللىرى «بېيىش» ئوقۇمىنىڭ ئورنىنى «قورساق تويغۇزۇش» ئىگىلىگەن ھايات-ماماتلىق مەنۇتلاردا، ئۇ ۋە ئۇنىڭ زامانداشلىرى، قاتتىق سۆڭەك چىرا پۇقرالىرى بىلەن ئۆزئارا تەقدىرداش، قولداش بولۇپ، تىللاردا داستان بولغۇدەك چوڭ ئىشلارنى قىلغانىدى. كۆزنىڭ كىرىپكىدەك سانجىلىپلا تۇرىدىغان تەبىئىي ئاپەتلەر، كۈز يامغۇرىدەك ئۈزۈلمەي كەلگەن سىياسىي ھەرىكەتلەر، ئىنقىلابلار قاينىمىدا گام چۆكۈپ، گام لەيلەپ يۈرگەن ئاشۇ بىر توپ چىرىلىق-ئۆز تەقدىرى، ئەۋلادلارنىڭ بەخت-سائادىتى ئۈچۈن ئاز بەدەل تۆلىمىدى، ئاچارچىلىق، قۇرغاقچىلىق، قەھەتچىلىك دەستىدىن نىمجان بولۇپ قالغان چىرا زېمىنىغا كوئىنلۇن تاغلىرىنىڭ ھايات سۈيىنى باشلاپ كەلدى.

نۇرغۇن يامغۇرلۇق كېچىلەر، قار-شېۋىرغانلىق، ئاپتاپلىق كۈنلەر، كۈرمىڭ توسالغۇلار ئۇلارنىڭ ھايات شامىنى ئۆچۈرەلمىدى. بەخت ۋە كېلىچەككە بولغان ئىزدىنىشىنى يوق قىلىۋېتەلمىدى. ئۆز ماكانغا، گۆھەر زېمىنىغا بولغان كۈچلۈك ئېتىقادىدىن ۋاز كەچتۈرەلمىدى.

كوئىنلۇن تاغلىرى بىلەن تەكلىماكان قۇملۇقى ئارىسىدا يېپىلىپ ياتقان بۇ يۇرت ئۇيقۇدىن ئويغاندى. 30 يىل دەشت-باياۋاندا ئۆتكەن ئاشۇ يىللار نۇرغۇن ئادەملەرنى تاۋلاپ، ۋايىغا يەتكۈزدى. نۇرغۇن ئادەملەرنى خورىتىپ، تۈگەشتۈردى. نۇرغۇن چىرايلارغا يول-يول قورۇق ئىزلىرى سالىدى. قارا ساقاللار ئاققا، تىزىق چىشلار شالاڭلاشقا، بەدەنلەر مۈكچىيىشكە، ھايات شامى غۇۋالىشىغا يۈزلەندى. ئاشۇ 30 يىلدا بىر جان تۇغۇلۇپ ھاياتنىڭ نەۋقىران چاغلىرىغا ئۇلاشتى. بۇ 30 يىل ئادەملەرگە بەخت بىلەن كۈلپەت، خۇشاللىق بىلەن قايغۇ، ئۈمىد بىلەن ئوڭۇشمىزلىقلارنى تەكرار-تەكرار سوۋغا قىلدى. تالاي كىشىلەرگە تەقدىرنىڭ بېھىساب ئويۇنلىرىنى كۆرسەتتى. بۇ 30 يىلدا، ئۆز ئەۋلادلىرى ئۈچۈن بەخت ئىزدىگۈچى بۇ بىر توپ ئادەملەر 80 نەچچە كىلومېتىر ئۇزۇنلۇقتىكى دەشت-قىيامەتنىڭ باغرىنى يېرىپ، ئۆستەڭ قېزىپ، سۇ باشلاپ كېلىشتە ئاجايىپ مەردانلىق كۆرسەتتى. 80-يىللاردا، ئۇلارنىڭ ئەۋلادلىرى-ئۆتمۈشنىڭ ئېچىنىشلىق مەغلۇبىيىتىگە خاتىمە بېرىش جېڭىنى باشلىدى. تارىختىن بىرى قۇم-بوران ئالدىدا، ئاق ئەلەم چىقىرىپ، تىز پۈكۈپ كەلگەن تۇيۇق يول بۇزۇپ تاشلاندى. تەكلىماكانغا جەڭ ئېلان قىلىش، تەكلىماكان يۇتۇپ كەتكەن گۈزەل زېمىننى قايتۇرۇۋېلىش، سىرلىق بايلىقنى بېسىپ ياتقان قۇم ئەجدىھاسى بىلەن تىغمۇ تىغ ئېلىشىش تارىخىنىڭ تەقەززاسى، ئەجدادلارنىڭ شۇنداقلا، ئەسىر ھالقىش ئالدىدىكى ئەۋلادلارنىڭ تەقەززاسى ئىدى.

ئۇلار كۈچلۈك تەبىئەت ئىلاھى، قۇم ئىلاھى، بوران ئىلاھى ئالدىدا بەلنى باغلىدى. چىرىنى، چىرىنىڭ كېلىچىكىنى، گۈزەل زېمىننى قوغداش ئۈچۈن ئېلىشىش، قۇملۇقلارنى يېرىپ، ئورمان بەلبېغى ھاسىل قىلىپ بوستانلىققا تاپ باستۇرۇپ كېلىۋاتقان قۇم ئەجدىھاسىنى سېھىرلىۋەتتى. ئۇنى بىر چامداممۇ ئىلگىرىلىيەلمەس قىلىپ قويدى.

ئۇنىڭ ئەجدادلىرى يەنە ھاشى دەرياسىدىن تاكى ئاقسايچىن ۋادىسىغىچە بولغان تاغ-ئىدىرلىقلاردا توققۇز چوڭ ئېقىننى تىزگىنلەپ، يۈگەنسز كەلكۈن ئۈستىدىن غەلبە قىلدى. ئۇنىڭ ئەجدادلىرى يەنە پەرھاد

كەبى قەھرىمانلىق كۆرسىتىپ، ئويۇلتاشتەك چىڭىپ كەتكەن قارا تۇپراقنى چىمدىپ - كۆلۈپ 1107 مېتر ئۇزۇنلۇقتىكى تاغنى تېشىپ، ھايات ئۈچۈن جىددىي كېرەكلىك بولغان سۇنى يەر يۈزىگە ئېقىتتى. ئۆزلىرىنىڭ كۈچلۈك ئىرادىسى، ئەقىل - پاراسىتىگە تايىنىپ، سۇسىز، قاغىراپ ياتقان ئۆلۈك زېمىنغا ھاياتى كۈچ بەخش ئەتتى.

دېھقان - جاپاكەشلەرنىڭ شاھى، ئوڭۇشسىزلىقلارنى، مۈشكۈللەرنى ئاسان قىلغۇچى ئىلاھتۇر، ئۇنىڭ بىر جۈپ قولى بىلەن تاغلار كۆكۈم تالغان، چۆللەر باغۇ بوستان بولغان، ئۇنىڭ قان تەرى بىلەن ھاياتلىق ئەزىم دەريادەك ئۆركەشلەپ كەلگەن.

90-يىللاردا «ئالۋاستى ئوچىقى» دەپ نام ئالغان بۇ دەشت - باياۋاندا، يەنە بىر توپ قوشۇن پەيدا بولدى. چەكسىز كەتكەن چۆللۈك ئادەملەرنىڭ بۇ ھەيۋەتلىك قەدەملىرىدىن چۆچۈپ ئويغاندى. ئېشەك كارۋىنىنىڭ رىتىمىز تۇياقلىرى ئاستىدا ئېزىلىپ ياتقان، تۆگە كولدۇمىسىنىڭ مۇڭلۇق ئەللەيلىتىشى، يارىيار ھارۋىنىڭ غىچىرلاشلىرى، ھارغىن، ماغدۇرىدىن كەتكەن سەپەر ئاتلىرىنىڭ ئېچىنىشلىق كىشىنىدىن گاڭگىرىغان پايانسىز يولدا، ھەيۋەتلىك دېھقان كارۋىنى يۈرۈش باشلىدى.

1990-يىلى ئاپرېلدا، چىرا - چاقار تاشيول قۇرۇلۇشى باشلاندى. ناھىيىلىك پارتكوم ۋە خەلق ھۆكۈمىتى، خەلق قۇرۇلتىيى دائىمىي كومىتېتى يىل بېشىدا مەخسۇس يىغىن ئېچىپ تاغ رايونىنى ئېچىش، گۈللەندۈرۈش، تاغ خەلقىنى نامراتلىق ئاسارىتىدىن قۇتقۇزۇشنىڭ دەسلەپكى پىلانىنى تۈزگەندى. ئەمما، تۇتسا سېپى، چاقىرسا ئېتى چىقمايدىغان بۇ نامرات، چەت ناھىيىدە 120 مىڭدىن ئارتۇق نوپۇس، 350 مىڭ مو تېرىلغۇ يەر بولغاندىن باشقا، قۇرۇلۇش قىلغۇدەك دەسمايە - مەبلەغ يوق ئىدى. ناھىيە ئورگىنىنىڭ ھەر بىر دوكلاتى «ناھىيىمىز نامرات، چەت، كىرىم مەنبەسى يوق، ئىقتىسادتا ئارقىدا قالغان» دېگەن جاراھەتلىك ئۇقۇملار بىلەن تولۇپ كېتەتتى. ئىسلاھات، ئېچىۋېتىش، بېيىپ، ھاللىق سەۋىيىگە يېتىشنىڭ تاتلىق خىياللىرى كىشىلەر قەلبىنى خېلىلا داۋالغۇتۇۋاتقان، ئادەملەرنىڭ ھاياتقا، تۇرمۇشقا بولغان چۈشەنچىسى باھاردىكى نوتىدەك ياشىرىشقا باشلىغان، كىشىلەر ئۆز تەسەۋۋۇرىدا باياشاد تۇرمۇش ئىچىگە سىڭىپ كىرىۋاتقان بولسىمۇ، ئەمما بار شارائىت، مۇھىت بىلەن خىيال ئوتتۇرىسىدا مەلۇم ئارىلىق، مەلۇم بىر جەريان ۋە مەلۇم بىر داۋان بارلىقىنى ھېس قىلماي تۇرالمىتتى.

قايتا - قايتا ئويلىنىش، يۇقىرى - تۆۋەن قاتراش، چارە ئىزدەش ئارقىلىق ئاخىرى يول تېپىلدى. يول قۇرۇلۇشى قوللاشقا، ئالقىشقا ئېرىشتى. ئاپتونوم رايونلۇق قاتناش نازارىتى، خوتەن مەمۇرىي مەھكىمە ۋە مالىيە تارماقلىرىنىڭ قوللىشىغا، مەبلەغ، تېخنىكا ۋە ئۈسكۈنە كۈچى ئاجرىتىپ بېرىشىگە ئېرىشتى. نامرات رايون خەلقىنىڭ ئۆز جىسمانىيىتىنى بەخش ئېتىشىگە، كۆپچىلىكنىڭ قەدەم بىرلىكىگە، غايە، ئىرادە ئورتاقلىقىغا ئېرىشتى.

3 مىليون 500 مىڭ يۈەن!

بۇ ئاز پۇل ئەمەس. يىللىق ئومۇمىي خىراجىتى 7 مىليون يۈەنگىمۇ يەتمەيدىغان بىر نامرات ناھىيە ئۈچۈن بۇ پۇلنىڭ سالىقى خېلى ئېغىر. بۇنىڭ بىلەن خېلى چوڭ ئىشلارنى قىلغىلى بولاتتى. بۇ پۇل بىلەن يىلىغا نەچچە مىليون يۈەن پايدا يارىتالايدىغان توخۇ فېرمىسى، يىپەك زاۋۇتى قۇرغىلى، نەچچە مىليون كۈب مېتر سۇ سىغىمچانلىققا ئىگە چوڭ تىپتىكى سۇ ئامبىرى ياساپ چىقىلى بولاتتى. ئەمما ناھىيىلىك پارتكوم، خەلق ھۆكۈمىتى، خەلق قۇرۇلتىيى دائىمىي كومىتېتى بۇ پۇلنى تاغ يولى

قۇرۇلۇشىغا ئاتىدى. كەلگۈسىدە ئۇنىڭدىنمۇ كۆپ، ئۇنىڭدىنمۇ قۇدرەتلىك بىر بايلىق يارىتىش ئىشىغا قاراتتى.

كۆز بىلەن كۆرگىلى بولىدىغان، ئەمما ئاسان چېلىقتۇرغىلى بولمايدىغان ئىككى بايلىق، 3 مىليون 500 مىڭ يۈەن بىلەن نەچچە ئون مىڭ دېھقان ئىشچىسى تەييار بولدى. ئەمدىكى ئىش بۇ بايلىقلارنى قانداق تەشكىللەش، ئىشنى قانداق باشلاپ، قانداق ئاخىرلاشتۇرۇش بۇ قۇرۇلۇش قىلىشتا ئاسانلىقچە ئۆتكىلى بولمايدىغان يەنە بىر داۋان ئىدى. پۈتۈن ناھىيە كۆز تىكىۋاتقان، دېھقانلار يىلىكىنى ئاقتۇرۇپ ئىشلەۋاتقان مۇنداق زور ئىشنى باشقۇرۇشقا ئەقىل پاراسەت، جاسارەت، سالماقلىقتىن باشقا، يەنە مەسئۇلىيەت تۇيغۇسى ۋە باشقۇرۇش ئىقتىدارى بولۇش كېرەك. ھەر قانداق چوڭ قوماندانمۇ، چوڭ ئەمەلدارمۇ ھايات تەڭلىمىسىنىڭ كېيىنكى يوللىرىنى، ئۇسۇللىرىنى تولۇق يېشىپ بېرەلمىشى ناتايىن. بۇنداق جىددىي پەيتلەردە «ئەقىل بىلەن يول تېپىش، يول ئارقىلىق ئەقىل تېپىش» كېرەك!

1990-يىلى 4-ئاينىڭ بورانلىق بىر كۈنى ناھىيىلىك پارتكومنىڭ دائىمىي ھەيئەت ئەزالىرى يىغىنى ئېچىلدى. 30 نەچچە كىشىدىن تەركىب تاپقان بۇ كېڭىشمە سورۇنىدا ئىككى سائەتتىن بېرىكى تالاش-تارتىش، پىكىرلىشىش ئارقىلىق بۇ قېتىمقى زور قۇرۇلۇشنىڭ ئومۇمىي پىلانى، ۋەزىپىسى، ۋاقتى، كۆلىمى مۇزاكىرە قىلىنىپ، كۆپچىلىكنىڭ بىردەك ماقۇللىشىدىن ئۆتكەن بولسىمۇ، ئەمما بىرلا مەسىلە، بۇ قۇرۇلۇشقا كىمنى باش قىلىپ بېكىتىش مەسىلىسى ئايدىنلاشمىدى. بىرىنچى قول تۇتسا بولۇۋەرمىدىمۇ، دېگۈچىلەر، كىملا مەسئۇل بولسا بولۇۋېرىدۇ، مەبلەغ بىلەن كۈچ تەييار دېگۈچىلەرمۇ بولدى. ئەمما پالانى ئۈستىگە ئالسۇن دەپ ھېچكىم ئېغىزىدىن چىقىرالمايدى. ئەلۋەتتە، بۇنداق قۇرۇلۇش ناھىيە تارىخىدا تۇنجى قېتىم بولۇۋاتقانلىقىدىن ئەمەس، بەلكى ئۇنىڭدىكى مەسئۇلىيەتچانلىقنىڭ سالىمىكى كىشىنى ئويغا سالاتتى. بۇ كۆچەت تىكىش، پىلانلىق تۇغۇت... ئوغۇت توپلاشقا ئوخشاش تەشۋىقاتچانلىقى، ھەرىكەتچانلىقى ئاساسىي ئورۇندا تۇرىدىغان خىزمەتلەرگە يېتەكچىلىك قىلىشقا ئوخشىمايتتى. نەچچە مىليون يۈەنگە مەسئۇل بولۇش زۆرۈر ئىدى.

ئىككى سائەتتىن بېرى ئوچۇق تۇرغان دېرىزىدىن سوۋادان تېرەكلەرنىڭ قاراسلاشلىرى، بوراننىڭ دەممۇدەم كۈچىيىپ، گۈرگىرەشلىرى ئاڭلىنىپ تۇردى. 200 كۋادرات مېتر كېلىدىغان بۇ يىغىن زالى نەچچە قېتىم تاماكا ئىسى بىلەن توشتى. ھەممەيلىن باش قاتۇرۇۋاتقان، تىمتاسلىق ھۆكۈم سۈرگەن بىر پەيتتە، ئۇنىڭ ئاۋازى، سىرتتىكى بوراننىڭ ئاۋازىنى بېسىپ چۈشتى:

- مانا مەن ئۆز ئۈستۈمگە ئالىمەن!

ھەممەيلىن ئۇنىڭغا قاراشتى. ئۇنىڭ سەمىمىيلىك، قەتئىيلىك چىقىپ تۇرغان كۆزلىرىگە تىكىلدى. نەچچە ئون يىللاردىن بېرى ئۆزلىرى بىلەن بىللە خىزمەت قىلغان، نى-نى سىياسىي بوران-چاپقۇنلاردا بىر سەپتە تۇرۇپ ماڭغان بۇ ئادەم بۈگۈن ئۇلارنىڭ ئالدىدا باشقىچە بىر سىياقتا پەيدا بولغاندەك كۆرۈندى.

- سىزنىڭ بۇ روھىڭىز ھەممىمىزگە ئىلھام بەردى، - ناھىيىلىك پارتكوم شۇجىسى ھاياجان بىلەن ئېيتتى، - مەن باشقىلارنىڭ سىزنى ياشتا چوڭ، سالامەتلىكى يار بەرمەسمىكىن، دېگەن ئەندىشىسىنى نەزەرگە ئالغاندىم، ئەمما، ئويلاپ كۆرسەم يەنىلا سىز مۇۋاپىقكەنسز.

ھەممەيلىن قوشۇلدى. ئۇنىڭ يول قۇرۇلۇش قوماندانلىق شتابىنىڭ خىزمىتىگە مەسئۇل بولۇشىغا

قوشۇلدى.

بۇ كېچە ئۇ كىرىپك قاقمىدى. ئۇنىڭ خىيالىدا ئاغىچەك لەڭگىرىنىڭ زۇمرەت كۆلى، سۇ يۈزىدە جىمىرلاپ تۇرغان ئاي شولسى پەيدا بولدى. ئۆز تەقدىرىنى قولغا ئالغان بىر جۈپ ياشنىڭ يەتتە ئاتا داۋىنىدىكى چىغىر يول ئارقىلىق بايلارنىڭ چاڭگىلىدىن قېچىپ قۇتۇلۇپ، تېقىرلىقلاردىن ھالقىپ ئۆتكەنلىكى، ئۇلۇغساي دەرياسىنىڭ تۆۋەنكى ئېقىنىدا بىر پارچە يەر ئېچىپ، كۆل كولاپ، ئورمان بىنا قىلغانلىقى، نۇرىدىن خوتەنگە، چاقارغا، چىرىغا ماڭغان سەپەرچىلەرگە لەڭگەر بولغانلىقى كېلىۋالدى.

چۆل كۆز يەتكۈسىز دۇنيا، يىراقتا جىمىرلاپ تۇرغان چەكسىز ئالۋۇن ئىچىدە، بىر چېكىت مىدىرلايتتى. ئۇ ۋىلىلداپ تۇرغان ئالۋۇن ئىچىدە گاھ ئېگىزلەپ، گاھ پەسلەپ باراتتى. ئېگىزلىگەندە بىر تال قارا تاياققا، قارا يىپقا ئوخشاپ قالاتتى. پەسلەگەندە يېپىلىپ پارچە-پارچە قارا تەڭگىگە ئۆزگىرىپتتى. ھاۋا تونۇردەك ئىسسىق. ئۇپۇق سىزىقىمۇ، ئاسمانمۇ، سايلىقمۇ ئالۋۇندا جىمىرلايتتى.

چېكىت بارغانسېرى يوغىناپ يېقىنلاپ كەلدى. بۇ ئەمدىلا 17-18 ياشلارغا كىرگەن يىگىت بولۇپ، ئۇزايىدىن ھېرىپ ھالىدىن كەتكەنلىكى چىقىپ تۇراتتى. پۇشۇلداپ كېلىۋاتقان چامبول ئېشەككە تاياقمۇ كار قىلماس بولۇپ قالغان، مۇك ئاستىدىن سىرىغىغان سېسىق تەر قورساقلىرىغا چىقىپ، ھېلىلا سۇدىن چىققانداك قىلىۋەتكەندى.

يىگىتنىڭ كۆزلىرى، يۈزلىرى ئوتقا شەك قىزارغان، ئەۋلىرى قۇرۇپ گەزلىشىپ كەتكەن. ئۇ پۇتلىرىنى تەستە يۆتكەپ ئېشەك ئارقىسىدىن كېلىۋاتاتتى. بۇ - خوتەن دارىلمۇئەللىمىن مەكتىپىنى پۈتتۈرۈپ، يېڭىلا خىزمەتكە تەقسىم قىلىنغان ياش ئوقۇتقۇچى مەتنۇرى ئەخمەت ئىدى. ئۇ تەشكىلنىڭ تەقسىماتى بويىچە، ناھىيە بازىرىدىن 120 كىلومېتىر يىراقلىقتىكى تاغلىق يېزىغا خىزمەتكە كېلىۋاتاتتى. ئۇ بەكمۇ چارچىغان، ئۇسىغان بولۇپ، يىقىلاي دەپلا قالغان.

تەڭرى بىر كارامەت كۆرسىتىپ ماڭا رۇستەمدەك كۈچ ئاتا قىلسا، چۆلنى يۆتكىۋېتىپ، بۇ دەشت-قىيامەت ئورنىدا ئېكىنزارلىق بەرپا قىلسام...

پاھ، نەقەدەر ساپ، سەبىي خىيال ھە؟ نەقەدەر غايىۋانە ئارزۇ-ھە! ئۇ بۇ چۆلدە قانچە قېتىم ماڭغان بولسا، شۇنچە قېتىم بۇنداق خىياللارنى سۈردى. قانچە قېتىم ئاچلىق، ھارغىنلىق ئازابىدىن ھوشىدىن كەتسىمۇ، بۇ ئارزۇسىدىن زادىلا ۋاز كەچكۈسى كەلمىدى. 1963-يىلى مايدا ئۇ ناھىيىگە يىغىنغا كېلىپ، قايتاشىدا كېرەم سامپولنىڭ ھارۋىسىدا قايتتى. يولنىڭ ئۈچتىن بىر قىسمى تۈگىگەندە ھارۋا چاقى ئېتىلىپ كېتىپ، مېڭىشقا مۇمكىن بولمىدى. يېڭىلا مەكتەپ مۇدىرى بولغان مەتنۇرى ئەخمەت لاۋۇلداپ تۇرغان ئىسسىققا قارىماي، يولنى پىيادە داۋام قىلدى. چۈنكى شۇ چاغدا ئوقۇتقۇچىلارغا جىددىي يەتكۈزۈشكە تېگىشلىك مۇھىم ئورۇنلاشتۇرۇش بار ئىدى. ئەگەر ۋاقىتنى بىر كۈن كىچىكتۈرسە، بىر نەچچە كۈنلۈك ئىش ئاقساق قالاتتى.

ئۇ ئاچلىق، ئۇسۇزلۇق ۋە يالغۇزلۇققا قارىماي يۈرۈپ كەتتى. چۆلدە شامالمۇ، يەرمۇ ھەممە نەرسە تەننى كۆيدۈرەتتى. ئۇ توپتوغرا بىر كېچە-كۈندۈز يول يۈرۈپ، ئاخىرى يېزا مەركىزىگە 43 كىلومېتىر كېلىدىغان تۆۋەن ئاچما دېگەن يەردە ھوشىدىن كېتىپ يېقىلدى. كېيىن كىمدۇر بىرى ئۇنىڭغا ئۇسۇزلۇق بەردى، ئۇنى ھارۋىسىغا ئولتۇرغۇزۇپ يېزىغا يەتكۈزۈپ قويدى.

مانا بۈگۈن 30 يىل ئىلگىرىكى ئاشۇ چۆل، ئالۋۇن، ئالۋاستى ئوچۇقى ئۇنىڭ كۆز ئالدىغا كېلىۋالدى. ئادەم زاتىدىن دەشت - باياۋاندا كېلىۋاتقان ئاشۇ قارا چېكىت زاھىر بولدى. ئات بىلەن، تۆگە بىلەن، ئېشەك بىلەن يۈرۈپ خىزمەت قىلغان تالاي شۇجىلار، ھاكىملار يەنە تالاي ئوقۇتقۇچىلار زاھىر بولدى. ئالۋۇن ئارىسىدا، ئۇسسۇزلۇقتىن تاماقلارنى چاكىلداپ كەتكەن يەنە تالاي كېچىلەردە يالغۇز تۈنەپ، ھوشىدىن كەتكەن، چۆل كېچىسىنىڭ مۇدەھىش شاۋقۇنلىرىدا تەنلىرى ياپراقتەك تىترىگەن تالاي - تالاي ئادەملەر كېلىۋالدى.

30 يىل ئۆتكەن بۈگۈنكى ئوچۇر - ئىلىم - پەن دەۋرىدە، بۇ تاغلىقلار ھېلىمۇ چورۇق كىيىپ، ئات - ئېشەك بىلەن كۈن - تۈنلەپ يول يۈرۈيدىغان، ساپان بىلەن تېرىقچىلىق قىلىدىغان ئىپتىدائىي دەۋر ھاياتىنى باشتىن كەچۈرۈۋاتىدۇ. دەۋر، جەمئىيەت ئالدىدا ئۆز نېسۋىسىگە، ئۆز سالاھىيىتىگە ئېرىشەلمەيۋاتىدۇ.

50 - يىللاردا ئۇلار ستىخىيىلىك ھالدا نۇرى، خوتەن چىغىر يولىنى ئاساس قىلىپ يول ياسىغانىدى. قۇم - بوران ۋە ھەر خىل ئېغىر شارائىت سەۋەبىدىن بۇ يول بارا - بارا قۇم بارخانلىرى ئاستىدا كۆمۈلۈپ يەر شارىدىن غايىب بولدى. 60 - يىللاردا ئۆستەڭ قۇرۇلۇشىغا بىرلەشتۈرۈپ، نۇرى يېزىسىدىن شىمالغا سوزۇلغان غول لىنىيىلىك يول ياسالغان. لېكىن شارائىت قېيىن، چۆل مۇساپىسى ئۇزۇن، ئۆلچەمسىز بولغان بۇ يولمۇ تەدرىجىي ھالدا كۆمۈلۈپ يوقالدى.

ئۇ مۇشۇلارنى ئويلىدى. راۋان، ئۆلچەملەشكەن بىر قاتناش يولى بەرپا قىلىش ئۇنىڭ ئۇزۇن يىللىق ئارزۇسى ئىدى. بۇ ئارزۇنىڭ 30 يىلدىن كېيىنكى بۈگۈنكى كۈندە رېئاللىققا يۈزلىنىشى، پۈتۈن ناھىيە، ۋىلايەت ھەتتا ئاپتونوم رايون باشلىقلىرىنىڭ بۇ جەڭگىۋار ۋەزىپىنى ئۆزىگە تاپشۇرۇشى - ئۇ ھاياتىدا پەخىرلىنىشكە، قانچە خىيال قىلىسىمۇ، قانچە پىكىر يۈرگۈزسىمۇ ئەرزىگۈدەك زور ئىش ئىدى. شۇ تاپ ئۇ ئۇيقۇسىز كۆزلىرىنى تورۇسقا، بوشلۇققا تىككىنىچە ياتاتتى. گويا مىڭ پاتمان كەلگۈدەك خەزىنىنىڭ ئاچقۇچى ئۇچراپ قالغاندەك، قانداقتۇر بىرىنىڭ لاپ قىلىپ بېقىشىغا چىدىماي پۇچىلىنىۋاتقاندەك تولغۇناتتى، ئۇلۇغ - كىچىك تىناتتى، سىرتتىكى خورازلارنىڭ چىلاشلىرىمۇ، يۈرەك كېسىلى قوزغىلىپ قالغان ئايالىنىڭ دەمىمۇ دەم ئېگىزلىرىمۇ ئۇنىڭ قولىغا كىرەيتتى. ئۇ پەقەت يول ئۈچۈن ھەممىنى، ھەممىنى خىيال قىلاتتى.

1990 - يىلى 18 - ئاپرېلى، ئۇنىڭ ھاياتىدىكى ئۈنۈملۈك كۈن ئاخىرى يېتىپ كەلدى. ئۇ يوتقان - كۆرپىسىنى كۆتۈرۈپ ئىشىكتىن چىققاندا، دۇنيا بارغانسېرى كېڭىيىپ، تەبىئەت باشقىچە گۈزەللىشىپ كەتكەندەك بىلىندى. ئايالىنىڭ قىيامىلىق، قىيىداش ئارىلىشىپ كەتكەن ياشلىق كۆزلىرى، بالىلىرىنىڭ سۇلغۇن ھالدا ئۈزىتىپ قېلىشى، ئۇنىڭ ھاياجىنىنى يەنىمۇ ئاشۇردى. ئۇ ئېغىر يۈرەك كېسىلىگە گىرىپتار بولغان ئايالىنى ئۈرۈمچىگە يۆتكەش ۋاقتى يېتىپ كەلگەن مۇشۇ جىددىي پەيتتە، ئۆزىنىڭ ئۈرۈمچىگە ئەمەس چۆل - باياۋانغا، ئالۋۇن كۈۋەجەپ تۇرغان ئوچۇقچىلىققا قاراپ كېتىۋاتقانلىقىنى بىلەتتى. ئۇ ئايالىغا ئۈمىد، ئىشەنچ بېغىشلايدىغان تەبەسسۇمى بىلەن جاۋاب بەردى. ئۇنىڭ ياخشى داۋالىنىشىغا ئۈنىسىز تەسەللى بەردى. مۇشۇ كەتكەنچە مەڭگۈ كەلمەسكە كېتىۋاتقاندەك ئايالى ۋە بالىلىرىغا يېنىش - يېنىشلاپ قارىدى.

ئۇنىڭ كېتىۋاتقىنى مەككە - مۇكەررەم ئەمەس، بەلكى پايانى يوق چۆل، بوران، قۇيۇن ئۇۋىسى ئىدى،

كىشىنى يىغا، ئۆلۈم ۋەھىمىسى باسىدىغان جەھەننەم، دوزاختەك قورقۇنچلۇق بىر دۇنيا ئىدى. ئۇ ئاشۇ دەشت-باياۋاندا، كۆز يەتمەس چۆللەردىكى جىمىرلاپ تۇرغان ئالۋۇنغا قاراپ يۈرەكلىك ھالدا قەدەم باستى.

قەدىمكى ئۆتەك - ساتما

1990-يىلى ئاپرېل. چىرا بىلەن چاقار ئارىسىدىكى بىپايان چۆلدە 3000 كىشىلىك دېھقان ئىشچىلىرى قوشۇنى پەيدا بولدى، 3000 ئادەم تەڭلا ھەرىكەتلىنىپ، سايلىقنى لەرزىگە سالدى. كەڭ كەتكەن تاقىر جىلغىلار، ئېدىرلار، ئىلاھىي تەقدىرنىڭ كارامىتىدىن ئەمەس، ئادەملەرنىڭ قولى بىلەن تۈزلەندى. يىلاندىك چىرمىشىپ كەتكەن يوللار، مۈكچىيىپ ئولتۇرغان قەدىمكى ئۆتەك، ساتما، ئىپتىدائىي دەۋرگە مەنسۇپ بولغان ھايۋان ئىزلىرى، گۈپۈلدەپ تاشلانغان گىگانت قەدەم ئاستىدا قالدى. ئەزەلدىن ئۆزىنىڭ تەڭداشسىزلىقى بىلەن ئادەملەرنى بويسۇندۇرۇپ كەلگەن تەبىئەت ئادەم كۈچىنىڭ تاشقىنىلاپ تۇرغان دېڭىز دولقۇنىدەك ئۈزلۈك شۇقۇنىنى ئاڭلىدى.

چىرىدىن چاقارغىچە بولغان 61 كىلومېتىر يول، دەل-دەرەخ، گىياھ بولمىغان، ئادەمسىز، پايانسىز تاشلىق ئىدى. غەربىي چېتى تىكلىك تېغىنىڭ قار ئېرىمەس چوققىلىرى، جەنۇبىي يېقى كۆيۈنلۈن تاغلىرىنىڭ قاتمۇقات جىراللىقلىرى، شىمالىي تەرىپى دۇنياغا مەشھۇر قۇم-بوران ئۇۋىسى - تەكلىماكانغا تۇتىشاتتى. ناھىيە بازىرىدىن جەنۇبقا قاراپ ماڭغانسېرى يوللار ئېگىزلەپ، جىرا، ئويمانلارنىڭ ئۆپلۈكىدىن يولمۇ گىرەلىشىپ كەتكەنىدى. بىر چېتى ئۇپۇق بىلەن سۆيۈشۈپ تۇرغان تۈزلۈك ئايداھەقىقىي يولنى تاپماق تەس ئىدى. كىشىلەر قەيەردىن مېڭىشنى خالىسا، شۇنى «يول» دىيىۋالغانىدى، باش-ئاخىرى يوق بۇنداق باياۋاندا قانچىلىك ئادەم يولدىن ئېزىپ ھاياتىدىن ئايرىلىمىغان، قانچىلىك ئادەم تەبىئەتنىڭ بۇسۇرلىق ئوچۇقىدا جان تالاشمىغان؟ قانچىلىك ئادەم تەبىئەتنىڭ قار، شىۋىرغان، بوران، يامغۇر ۋە ئالۋاستى ئاپتېپىنىڭ تەمىنى تېتىمىغان؟ بۇ باياۋاندا يەنە قانچىلىمىغان ھايۋان، «چۆل كېمىلىرى» نىڭ باش سۆڭىكى تاشلىنىپ قالمىغان؟ بۇ چۆل، چۆل بولغاندىمۇ ئىسمى-جىسمىغا لايىق ئۆلۈم پۇراپ تۇرىدىغان چۆل ئىدى.

تومۇز كۈنلىرى «قەھرىمان» يولۇچى تۆت ئېشەككە يۈك ئارتىپ يولغا چىقسا، تۈن نىسپى بولغاندا، ئۇسساپ لەۋلىرى يېرىلغان، ئاچقان، تالچىققان ھالدا، ساتما دېگەن ئۆتەككە كېلىپ، ئۆزىنى يەرگە تاشلايتتى. چىرا دەرياسىنىڭ كۈن چىقىش قىرغىقىغا يۆلەپ بىنا قىلىنغان بۇ ئۆتەك مۇشۇ چۆلدىكى بىر جەننەت ئىدى. بۇ يەردە ئىسسىق چاي، ھورى كۆتۈرۈلۈپ تۇرغان ئاش، تاماق ھەمىشە تەل بولۇپ تۇرمىسىمۇ، ھەر ھالدا، تەشئاللىققا، ئاچلىققا ئەمەك بولغۇدەك نان، سۇ، ئۇلاغلارغا ئوت، پىچان، ئېغىل، ئادەملەرگە قونالغۇ بار ئىدى. تۆت تېمىدىن ئارپا بىلەن پۇرچاقنىڭ ھىدى، سامان بىلەن تېزەكنىڭ پۇرىقى كېلىدىغان قىيىق كەپە جەننەتتىكى باغۇ-ئىرەمنىڭ ھۇزۇرىنى بېرەتتى. لەڭگەرچى تۇردى ئاخۇن گەۋرلىك، قاشلىرى تىك تۇرىدىغان، قارامتۇل، مېجەزى چۇس ئادەم بولسىمۇ، ھېرىپ، جېنى تۇمشۇقىغا كېلىپ قالغان يولۇچىلارغا ئۆز قېرىندىشىدەك قىزغىن مۇئامىلە قىلاتتى. ئۇنىڭ ئاتا-بوۋىسى بىنا قىلغان بۇ لەڭگەر كىچىك بولغىنى بىلەن داڭلىق ئىدى، دەريا قىرغىقىنىڭ باغرىدا قاساڭ بىلەن غول ئېقىن ئارىسىدا بىر پارچە كۆجۈم يەر بار بولۇپ، بۇ يەردە ئون نەچچە تۈپ شاپتۇل، ئۆرۈك ۋە ئالما دەرەخلىرى شۇقۇن سېلىپ تۇراتتى. ئوت، چۆپلۈك، تېرىم يەر ئەتىيازدىن

كۆز پەسلىگىچە ياشىرىپ تۇراتتى، بىر توپ كالا، قوي پادىسى، ئات، قېچىر، توخۇ، ئۆردەك ئەركىن يايىپ يۈرەتتى. قوي، كالىلارنىڭ مۆرەشلىرى، ئاتلارنىڭ كىشەشلىرى توخۇ، ئۆردەكلەرنىڭ خاقىلداشلىرى بۇ يەردە ھاياتلىقنىڭ مەڭگۈ ئۆچمەيدىغانلىقىدىن دېرەك بېرىپ تۇراتتى. تارىختا، چىرىدىن چاقارغا، چاقاردىن چىرا، خوتەنگە ماڭغانلارمۇ مۇشۇ ئۆتەڭدە قونۇپ، ئۆزىگە ۋە ئۇلاغلىرىغا دەرىمان يىغىپ، ئاندىن كېتىشەتتى.

بۈگۈنكى كۈندە ساتما-رىۋايەتكە ئايلاندى. بۇ يەردىكى ئوچاق ئىزلىرى، ھالسىز قىيىسىپ ياتقان كەپە ئەرشتىن چۈشۈپ كەتكەن ياپراقتەك ياشىرىپ تۇرىدىغان ئورمان، تېرىلغۇ يەرلەر، ئۆي قۇشلىرى، چارۋىلار ئاللىقاچان ئۈنتۈلۈپ كەتتى. سەپرا مەجەز، سۈرلۈك تۈردى ئاخۇن لەڭگەرمۇ ئاتا-بوۋىسىنىڭ ۋەسىيىتىنى ئۈنتۈپ، ئۆز ئىرادىسىگە خىلاپ ھالدا، بۇ «جاتقۇرغان» نى تاشلاپ، ئادەملەر ئارىسىغا بېرىۋالدى. ئۆتمۈشتە مېڭلاپ كىشىلەرگە ئاچلىق، ئۈسسۈزلۈك، سەپەر ئازابىدىن گۆر ئاغزىغا كېلىپ قالغانلارغا ھاياتلىق مەشئىلىنى ياندۇرغان، ئۇلارنى ئۆلۈم گىردابىدىن تارتىپ ئېلىپ، ھاياتلىق يولىغا باشلاپ قويغان قەدىمكى ئۆتەڭ-ساتما ئۆز قىممىتىنى يوقاتتى. بۇ تەبىئەتنىڭمۇ، تارىخنىڭمۇ ۋە لەڭگەرچى تۈردى ئاخۇننىڭمۇ سەۋەنلىكى ئەمەس، بۇ، رېئاللىقنىڭ يېڭى يۈزلىنىشى.

بۇ يەردە چۆچەكنى رېئاللىققا ئايلاندۇرغان ئامىل زادى نېمە؟ دەل جاپاكەش دېھقاننىڭ - تەبىئەت قەھرىمانىنىڭ قولى، كۈچ-قۇدرىتى، ساخاۋىتى بىلەن باشلانغان يول، ئۇزۇنغا سوزۇلغان يول قۇرۇلۇشى!

مەتنۇرى ئەخمەت 3000 دېھقاننى باشلاپ قەدىمكى ئۆتەڭ-ساتما ئۈستىگە بار گاھ قۇردى. بۇ 4-ئاينىڭ بورانلىق كۈنلىرى بولۇپ، ئازغىنە شامال چىقىپلا قۇم، بورانغا ئايلىنىپ كۆزنى ئاچۇرمايتتى. ئىش باشلىنىپ ئۇنىڭ دۇچ كەلگەن تۇنجى قىيىنچىلىقى سۇ مەسىلىسى بولدى، يېقىن ئەتراپتا سۇ بولمىغانلىقتىن سۇنى ئون نەچچە كىلومېتىر يىراقلىقتىن توشۇپ كېلىشكە توغرا كېلەتتى، بۇ يەردە بوراندىن، ئاپتاپتىن پاناھلىنىش مۇمكىن ئەمەس، ھەممە يەرگە قارىسالاڭ چۆل، يىراقتىن جىمىرلاپ تۇرغان ئالۋۇن، كۆككە باش قويغان قارا قۇيۇن، شامال، ئاپتاپ ئىدى. بوران كۈچەيسە قۇم دانىچىلىرىغا قوشۇلۇپ كەلگەن ئۇششاق شېغىللار، يۈزلەرگە مېختەك سانجىلاتتى، ئاپتاپ قاينىغان مىنۇتلاردا قۇياشنىڭ كۆيدۈرگۈچ ھارارىتىدىن يۈز تېرىلىرى پىژىلداپ ئېچىشاتتى. باش-كۆز، يۈزدىن سىرغىغان تۈزلۈك تەردىن كىيىملەر بەدەنگە چاپلىشىپ، گويا بىرى پىچاق بىلەن تىلىم-تىلىم قىلۋەتكەندەك ئېچىشاتتى.

بۇ باشلاپ كەلگەن 3000 دېھقان مانا شۇنداق قىيىن شارائىتتا «ئاسماننى يېپىنچا، يەرنى سېلىنچا» قىلىپ چۆلدە ئىشقا كىرىشىپ كەتتى. قۇياشنىڭ چوغدەك ھارارىتىگە قاقلىنىپ، بەدەنلىرى مېستەك پىشىپ كەتكەن ئاشۇ ئادەملەر 4-ئاينىڭ بېشىدىن 5-ئاينىڭ 12-كۈنىگىچە بولغان ئېغىر كۈنلەردە، تاشتەك قاتتىق، يىلىمدەك چىڭ، تۈز ۋە قورام تاش بىلەن قاپلانغان تەلۋە توپراقتىن 336 مىڭ كۇب مېتىر توپا قازدى، ئېگىزنى تۈزلەش، چوڭقۇرنى تىندۈرۈش، ئۆمۈچۈك تورىدەك چىرمىشىپ كەتكەن ئېدىرلىقلارنى بىر دائىرىگە، بىر تۈز سىزىق ئۈستىگە «قوندۇرۇش» ئەينى زاماندا نامى چىققان داچەيلىكلەرنىڭلا قولىدىن كېلەتتى، مانا بۈگۈن ئۇ ۋە ئۇنىڭ ھەمراھلىرى ئاشۇ خىل روھ بىلەن مۆجىزە يارىتىشقا بەل باغلىدى. قوللار قاپىرىپ، قاناپ كەتسىمۇ، بەدەن كاۋاپتەك كۆيسىمۇ، ئۇ ۋە ئۇنىڭ

3000 ئەسكىرى ئىشتىن زادىلا توختىمىدى، ئەلىمىساقىتىن بۇيان تىغ نەگمىگەن بۇ قاقىر سايلىقنىڭ ئۈستى شېغىل تاش، ئاستى تۈز بىرىكمىلىرىدىن ھاسىل بولغان قورام تاش بولۇپ، پىچاق بىلەن يۈنۈپمۇ بىر چىمدىم توپىنى قازغىلى، كولىغىلى بولمايتتى. چو يۈندەك تاۋلانغان دېھقان قولى تەبىئەتنىڭ بۇ ھەيۋىتىدىن، يەرنىڭ گىگانىت باغرىدىن قېلىن تۈز قاتلىمىدىن قورقۇپ قالدى. ئالقانلار يېرىلىپ، شەلۋەرەپ چىقىمۇ، بەللەر تېلىپ مۆكچەيسىمۇ، باشلار قېيىپ، ئېغىرلاشمۇ ئىشنى توختاتتى. بەلكى يەنە دېھقانچە ئىرادە، دېھقانچە كۈچ بىلەن ئىشلىدى، نۇرغۇن كېچىلەر ئۆتتى، پىژغىرىم ئاپتاپ، بوران، يامغۇرغا، يامغۇرلۇق كېچىلەر قىزىق ھارارەتلىك كۈنلەرگە ئالماشتى. دېھقان چارچاپ قالدى، مىڭلاپ كەتمەن، گۈرجەك ئۇپراپ ئالقاندەك قالدى. مىڭلاپ ساپ سۈنۈپ تۈگىدى. لېكىن دېھقاننىڭ قەددى-قامىتى، تەبىئەتنى بويىۋىندۇرۇش ئىرادىسى سۈنمىدى.

مەتنۇرى ئەخمەت باشلىق بولۇش سۈپىتى بىلەن ئەمەس، ئېغىر ئەمگەك فاينىمىغا ئۆزىنى ئاتقان ئاددىي بىر دېھقان سۈپىتىدە دېھقانلار بىلەن ھەمئەپەس بولدى، دېھقانلارغا قوشۇلۇپ قوللىرى قاپارغىچە، قەددى پۈكۈلگىچە ئىشلىدى. پۈتۈن ئەزاى چىلىق-چىلىق تەرگە چۆمۈپ، ئۈسسۈزلۈك، ھارغىنلىق ئازابىدىن كۆزلىرىگە «ھەسەن-ھۈسەن» كۆرۈنسىمۇ ئۇلاردىن ئايرىلمىدى. ئۇنىڭغا ئاجرىتىپ بەرگەن مەخسۇس ماشىنا كۈن بويى يول بويىدا دېھقانلار قازغان شېغىل توپىنىڭ قېلىن تۈزانلىرى ئاستىدا كىۈمۈلۈپ تۇردى، ماشىنا شوپۇرى ئابدۇللا نەچچە قېتىم ئۇخلاپ، نەچچە قېتىم ئويغاندى، ئاخىرى ئۆز باشلىقىنىڭ كۆيۈپ-پىشىپ ئىشلەۋاتقانلىقىدىن نەسرلىنىپ، ئۇمۇ قولغا گۈرجەك ئالدى. بىر نەچچە كۈن ئۆتۈپ مەتنۇرى ئەخمەتنىڭ ھالىتىدە كۆرۈنەرلىك ئۆزگىرىشلەر پەيدا بولدى. ساقاللىرى ئۆسۈپ، كىرىپە تىكىنىدەك دىردەيدى. كۆزلىرى ئولتۇرۇشۇپ، قارىچۇقلىرىنىڭ نۇرى قاچتى. قوشۇمىسى ئۈستىدىكى قۇرۇقلار كۆپىيىپ، قاغىشىرى پىچاقنىڭ بىسىدەك چىقىپ قالدى، شۇ تاپ ئۇنى ھېچكىم ناھىيىلىك پارتكومنىڭ دائىمىي ھەيئىتى، خەلق قۇرۇلتىيى دائىمىي كومىتېتىنىڭ مۇئاۋىن مۇدىرى مەتنۇرى ئەخمەت دەپمۇ ئىشەنمىگەن بولاتتى.

شۇنداق، ئۇ دېھقان ئائىلىسىدىن چىققان، يەنە دېھقان ئوغلىغا خاس غەيرەت، چىدامچانلىققا، قاتتىق سۆڭەك ئىشلەمچىگە خاس جاسارەت بىلەن ئىشلەيدۇ. ئۆزىنى دېھقانلارنىڭ ئايرىلماس بىر قىسمى، تومۇرلىرىدا ئېقىۋاتقان ئىسسىق قېنى ھېسابلايدۇ. ئۇنىڭدا يەنە دېھقانچە روھ، غەيرەت، چىداملىق، دېھقانچە شىددەت، كۈچ-قۇدرەت بار. بىر مويىسىپىت دېھقان ئۇنىڭ ھارغىن چىرايىغا قاراپ كۆزلىرىگە ياش ئالغان ھالدا:

- كۆپ جاپا تارتتىلا مۇدىر، بىردەم ئارام ئالسىلا... - دېدى. لېكىن ئۇ كۈلۈپ تۇرۇپ جاۋاب بەردى:

- سىلەر ئىشلىمەڭلار، مەن باي غوجامدەك راھەتلىنىپ ياشىسام بولامدۇ؟ ئۆتمۈشتىكى جاپا-مۇشەققەت، يول ئازابى ئالدىدا بونچىلىك جاپا نېمىدى؟ بۈگۈن قانچىلىك جاپا تارتىمامۇ ئاشۇ چۆل ئازابىنىڭ مىڭدىن بىرىگە نەك كەلمەيدۇ.

ئۇ داق يەردە دېھقانلار بىلەن بىللە ئولتۇرۇپ تاماقلاندى. ئاستىدىن قىزىق تاش، ئۈستىدىن قۇياش ئوت پۈركۈپ تۇرغان مۇنداق مۇھىتتا، تاماقنىڭ ھۇزۇرى نېمە فىلسۇن؟ ئۇنىڭ ئىچىدىغىنى سوغۇق سۇ، يېڭىنى سۈبى قېچىپ كەتكەن ناشەك قاتتىق نان ئىدى. قۇرۇپ، نەملىك قاچقان قاتتىق نان

گالدىن ئاسانلىقچە ئۆتمەيتتى. ئۇ بىر نەچچە رەت نان تۇرۇپ قېلىپ كۆزلىرىدىن پۇرچاق-پۇرچاق ياش ئېتىلىپ چىقىشىمۇ قىلچە چاندۇرمىدى. چۈنكى ئۇ يەۋاتقان بۇ نان، ئۇ ئىچىۋاتقان سوغۇق سۇ ئۆزىدىن باشقا 3000 ئادەمنى مۇشۇنداق ئازابلايتتى. كۈنگە 10-20 سائەتلەپ ئىشلەۋاتقان 3000 دېھقانغا ئورتاق بولغان بۇ خىل ئوزۇقلىنىش ئۇلارنى تۆمۈر ئادەمگە ئايلاندۇرۇپ قويۇۋاتتى. بۇ قېتىمقى قۇرۇلۇشنىڭ ۋەزىپىسى ئىككى تۈرلۈك ئىدى. ئۇنىڭ بىرى، چىرا-چاقار تاشيول قۇرۇلۇشىنى ئىشلەپ پۈتتۈرۈش؛ ئىككىنچىسى يول قۇرۇلۇشىغا بىرلەشتۈرۈپ، ماي ياتقۇزۇشقا كېرەكلىك خام ماتېرىيالنى تەييارلاش. ۋاقىت زىچ، شارائىت ناچار، ھاۋارايى ئوسال بولۇۋاتقان جىددىي پەيتتە، دېھقان ئەمگەكنىڭ ئاشۇ مۇشكۈل سىنىقىغا دۇچ كەلدى. 42-43 سېلتىمىيە گرادۇسلۇق ئىسسىقتا 6367 تور، غەلۋىر توختىماي سىلكىنىپ توردى. مۇشۇ سىلكىنىشتىن 34 مىڭ 902 كۈب مېتر بەش سانتىمېترلىق شېغىل، 65 مىڭ 461 كۈب مېتر ئىككى سانتىمېترلىق شېغىل، 10 مىڭ 768 كۈب مېتر 0.5 سانتىمېترلىق ئۇشاق شېغىلنى ئاپىرىدە قىلىپ، يول بويىغا تەييارلىدى. يول قۇرۇلۇشى ئاخىرلىشىپ، ئاسفالت ياتقۇزۇش قۇرۇلۇشى باشلانغان كۈنى سۇ ماشىنىسى بۇزۇلۇپ قېلىپ 3000 ئادەم سۇسىز قالدى. نەچچە ئون، نەچچە يۈزلىگەن كۆز يىراققا، ئۆزلىرىدىن يىگىرمە كىلومېتر يىراقلىقتا ئېقىۋاتقان دەرياغا تەلپۈندى.

- ئاھ خۇدا، بىزگە بىر پارچە قارا بۇلۇت ئەۋەت! تەشئاللىقىمىز قانسۇن، كۆيۈپ كاۋاپ بولغان تېنىمىز ياپىرسۇن!

- سۇ، بىزگە سۇ بەرگىن!

ئۇ چېكىسىدىن پۇرقىراپ قويۇلۇۋاتقان ئاچچىق تەرلىرىنى سۈرتۈشكۈمۇ ئۈلگۈرمەي تېلېفون تۇرۇپكىسىنى قولغا ئالدى. ناھىيىلىك پارتكوم، خەلق ھۆكۈمىتىدىكى باشلىقلارنى قۇرۇلۇش ئورنىنىڭ ئەھۋالىدىن خەۋەردار قىلدى. نەچچە يۈز، نەچچە مىڭ جۈپ كۆزنىڭ تەشئاللىقتا يىراققا تىكىلگەنلىكى، نەچچە مىڭ يۈرەكنىڭ تالچىقىپ، تىپىرلاپ قالغانلىقىنى خەۋەر قىلدى. ئۇ ئۇسسۇز قالغان دېھقانلارغا ۋەكالىتەن، پۈتۈن ناھىيە خەلقىگە مۇراجىئەتنامە ئېلان قىلدى. بارلىق قاتناش ۋاسىتىلىرىنى ئىشقا سېلىپ، يول قۇرۇلۇشىدا جان پىدالىق بىلەن ئىشلەۋاتقان دېھقانلارنى قاندۇرۇشقا چاقىرىق قىلدى. ئۇ تىت-تىت بولۇۋاتتى. ھەممە يەرنى قاپلاپ كەتكەن ئەندىشە، سۇس كەيپىيات، بوشاڭلىق، يەنە بىر مۇنچە قىيىنچىلىقلار قوشۇلۇپ ئۇنى مىدىرلىيالماس قىلىپ قويغانىدى، يولنىڭ قاق ئوتتۇرىسىدا، تاپانغا يېپىشىپ تۇرغان ماي ئۈستىدە تۇرۇپ يىراققا، ئالۋۇن چاقناپ تۇرغان چۆللۈككە قارايتتى. ئۇنىڭ خىيالىدا، تەسەۋۋۇرىدا نۇرغۇن ئادەم، نۇرغۇن ماشىنا دېھقانلارنى قۇتقۇزۇش ئۈچۈن ئۆزى تەرەپكە كېلىۋاتتى. ئۇنىڭ كۆز ئالدىدا غايەت زور بىر دېڭىز، پۈتكۈل چۆللۈك ئاستىن-ئۈستۈن بولۇپ، كۆز يەتمەس دېڭىزغا ئايلانغان، دېڭىزدا كىمدۇر بىرى غەرق بولۇپ تۇنجۇقماقتا، كىمدۇر بىرى غەرق بولغۇچىنى قۇتۇلدۇرۇپ، سۇ يۈزىگە ئېلىپ چىقماقتا، يەنە كىمدۇر بىرى سۇ بىلەن، دېڭىز بىلەن جان تىكىپ ئېلىشماقتا...

سۇ كەلدى. پۈتۈن ناھىيە خەلق سەپەرۋەرلىككە كېلىپ، قۇرۇلۇش ئورنىغا سۇ يەتكۈزۈپ بەردى. سۇلا ئەمەس، ھەر خىل ماددىي ئەشيا، كۆكتات، ئاشلىق ۋە يېمەكلىكلەرنى ئېلىپ كېلىپ دېھقانلاردىن، تېخنىك خادىملاردىن ھال سورىدى.

يول قۇرۇلۇشى ماي پۈركۈش باسقۇچىغا كىردى. 3000 دېھقان تېخنىك خادىملارنىڭ يېتەكلىشىدە يولنىڭ ئىككى چېتىدە سەپراس بولدى. بۇ خىل ھالەت كۈنگە 12-14 سائەتلەپ داۋام قىلدى. پۇژۇلداپ پۈركىلىۋاتقان قارا ئالتۇن بەدىۋى سېسىق پۇرايدىغان قارا تۇمان ئارىسىدا يەنىلا مەتنۇرى ئەخمەت بار ئىدى. بەزى چاغلاردا ئۇنى تونۇشۇمۇ قىيىن ئىدى. پەقەت چىشىدىن باشقا ھەممە يەر ماي بىلەن قارا تۈسكە كىرىپ قالغانىدى. ھەر بىر چامدام، ھەر بىر غېرىچ يەرنى، ماي بىلەن شېغىل نىسبىتىنى، پۈركۈش، چېچىش، چىگداش، تەكشىلەش، تېخنىكىلىق باشقۇرۇش جەھەتلەرگىچە ئەستايىدىل، ئىنچىكە تەكشۈرەتتى.

ئۆلچەمگە توشمىغان يىڭنە چاغلىق يەرمۇ ئۇنىڭ ئۆتكۈر كۆزلىرىدىن قېچىپ قۇتۇلالمايتتى. ئەگەر شۇنداق جايلار بايقىلىپ قالسا، قاتتىق سۈرۈشتۈرۈپ مەسئۇلىيەت كىمدە بولسا شۇنى ئىزدەپ تېپىپ، قايتا ئىشلىتىپ، ئۆلچەمگە يەتكۈزمىگىچە ئۇنىمايتتى. شۇڭا ۋىلايەتتىن كەلگەن تېخنىكلارمۇ، پۈركۈش، ماي توشۇش، سۇ توشۇش، چىگداش، تەكشىلەش ماشىنىسىنى ھەيدەيدىغان شوپۇرلارمۇ، دېھقانلارمۇ ئۇنىڭ ئەستايىدىللىقى، جاپادىن، ھېرىپ چارچاشتىن قورقماس روھىغا قايىل بولدى. ئۇنى چاتاقچى ئەرباب قاتارىدا ئەمەس، بەلكى بىر تەلەپچان قوماندان، ئىشچان دوست قاتارىدا ھۈرمەتلەيتتى. ئۇنىڭ ھەيۋىتىدىن، ئۈنلۈك ئاۋازدا سۆزلىشىدىن ئەمەس، بەلكى ئىشقا پىششىقلىقى، تېخنىكىلىق تەجرىبىسىنىڭ موللۇقىدىن ئەيمىنەتتى.

1990-يىلى ئىيۇلنىڭ يۇلتۇزلۇق بىر ئاخشىمى ئۇ سائەت ئىككىدىن ئاشقاندىلا، قوماندانلىق شتابىغا ايتىپ كەلدى. ئۇ سوۋۇشقا باشلىغان بىر چىنە قورداقنى ئەمدىلا قولغا ئېلىشىغا، چېدىرغا قوماندانلىق لىتابىنىڭ كاتىپى ئۇچقاندەك كىرىپ كەلدى:

- مۇدىر! يەتتە ئاتا داۋىنىدا ئوتۇن باسقان تراكتور ئۆرۈلۈپ بىر نەچچە ئادەم... مەتنۇرى ئەخمەت چىنىنى دەرىۋ يەرگە قويۇپ ئىشىكتىن چىقتى، شوپۇر ئاللىقاچان ماشىنىنى ئوت ئالدۇرۇپ تەييار تۇرغانىدى. يەتتە ئاتا داۋىنى بىلەن قوماندانلىق شتابى ئوتتۇرىسىدىكى يول ئۆركەش ياستىغان قۇم بارخانلىرى، بوزلۇقلار، تېقىرلىقلارنى كېسىپ ئۆتەتتى.

ماشىنا قۇم بارخانلىرى ئارىسىدا توپتەك سەكرەپ ئىلگىرىلىمەكتە. مۇدىر ماشىنا كۆزىنىڭدىن تىت-تىت بولغان ھالدا سىرتقا قاراپ ئولتۇراتتى. ئۇنىڭ كەيپى جىددىيلىشىپ بىر كۈنلۈك ھارغىنلىق، ئاچلىق، ئۇيقۇسىزلىقنى پۈتۈنلەي ئۈتۈپ كەتكەنىدى.

ناھايەت بىر سائەتتىن كېيىن ماشىنا ھادىسە يۈز بەرگەن جايغا يېتىپ كەلدى. قۇم دۆۋىسىدىن ھاسىل بولغان يۈز نەچچە مېتر ئېگىزلىكتىكى بۇ داۋاندا ئىلگىرى نۇرغۇن خەتەرلىك ھادىسىلەر يۈز بەرگەن. بۈگۈنكىسى بەلكىم ئاشۇ خەتەرلىك ھادىسىلەرنىڭ ئەڭ ئاخىرقىسى، ئاشۇ بەختسىز كارۋاننىڭ تۈگەنچىسى ئىدى.

مەتنۇرى ئەخمەت ماشىنىدىن سەكرەپ چۈشۈپ تراكتور ئۆرۈلگەن جايغا يۈگۈردى. 40 - 50 مېتر چوڭقۇرلۇقتىكى ھاڭدا ئۈزۈلۈپ چۈشكەن تراكتور گەۋدىسى قىيسىيىپ ياتاتتى. قايماقتىندۇر بىرلىرىنىڭ زەئىپ ئېڭىراشلىرى، بىرلىرىنىڭ «قۇتقۇزۇڭلار» دېگەن ئاۋازى كېلەتتى. مۇدىر ھاڭغا قاراپ ئېتىلدى. ئويما، بەلدەملەردىن ئۆتۈش داۋامىدا بىر نەچچە قېتىم ئولتۇرۇپ قالدى. ئېقىپ چۈشۈۋاتقان قۇم ئۆركىشىنى قاماللاپ ئورنىدىن تۇرۇپ تراكتورغا يېقىنلاشتى. بەختكە يارىشا تراكتور بېشى قىيسايغان

ھامان شوپۇر ۋە ئۇنىڭ يېنىدىكى بىرەيلەن سەكرىۋالغان ئىكەن، مۇدىر يېتىپ كەلگۈچە ئۇلار ئوتۇن ئاستىدا قالغان يەتتە نەپەر دېھقاننى ئۆلۈم خەۋىپىدىن ساقلاپ قاپتۇ.

مەتنۇرى ئەخمەت دەرھال يارىدارلارنى ماشىنىغا سېلىپ ناھىيىلىك دوختۇرخانىغا يولغا سالدى. ئۇ بۇ ئىشلارنى تۈگىتىپ ئىش ئورنىغا قايتقاندا تاڭ ئېتىشقا بىر نەچچە سائەتلا قالغانىدى. ئۇ شۇنىڭغا قارىماي، ناھىيە باشلىقلىرىغا تېلېفون بېرىپ، ھادىسىنى خەۋەر قىلدى ھەمدە ناھىيىلىك دوختۇرخانىنى قۇتقۇزۇش تەييارلىقىنى كۆرۈشكە ئورۇنلاشتۇردى. ئۇنىڭ تاپشۇرۇقى، جىددىي تەلپىگە ئاساسەن يارىدارلار ئەڭ ياخشى داۋالىنىش پۇرسىتىگە ئېرىشتى. ناھىيە مەسئۇللىرىنىڭ، ئىدارە، ئورگانلاردىكى ئىشچى-خىزمەتچىلەرنىڭ ياردىمىگە، غەمخورلۇقىغا ئېرىشتى. دوختۇر-سېستىرالارنىڭ قىزغىن كۈتۈۋېلىشىغا، كۆڭۈل قويۇپ داۋالىشىغا ئېرىشتى. يېرىم ئايدىن كېيىن يارىدارلار تولۇق ساقىيىپ، قۇرۇلۇش سېپىگە قايتتى. ئۇلار مەتنۇرى ئەخمەتنىڭ قولىنى مەھكەم قىسىپ «مۇبادا سىز بولمىغان بولسىڭىز بىزنىڭ جاراھىتىمىز مۇنداق تېز ساقايمايتتى» دېيىشتى.

چىرا-چاقار يول قۇرۇلۇشى باشلانغاندا ئۇ بۇ يولنىڭ چاقارغىچە ئۆلىنىشىغا ئىشىنەلمىگەنىدى. قۇرۇلۇش داۋاملىشىپ چاقار يېزىسىغا 13 كىلومېتىر قالغاندا پىلانلانغان يېقىلغۇ ئوتۇن تۈگەپ، ماي ئېرىتىش ئوچاقلرى ئىشتىن توختىدى. قوماندانلىق شتابى جىددىي يىغىن چاقىرىپ قۇرۇلۇشنى توختىتىش مەسلىسىنى مۇزاكىرە قىلدى. ناھىيىدىكىلەرمۇ، ۋىلايەت باشلىقلىرىمۇ بۇ پىكىرنى قوللىدى. لېكىن مەتنۇرى ئەخمەت بارلىق چارە-ئاماللارنى ئىشلىتىپ بولسىمۇ، قۇرۇلۇشنى ئاخىرىغا يەتكۈزۈش پىكىرىدە چىڭ تۇردى. قايتا-قايتا ئويلىشىش ئارقىلىق پۇلنى كېيىن تۆلەپ بېرىش شەرتى بىلەن باشقا ئورۇنلارنىڭ يىغىپ قويغان زاپاس ئوتۇنلىرىنى يۆتكەپ كېلىپ يول قۇرۇلۇشنى داۋاملاشتۇرۇش قارار قىلىندى.

قۇرۇلۇش ئاخىرلاشتى، ئەينەكتەك تاختىلانغان ئون مېتىر كەڭلىكتىكى ئاسفالت يول 61 كىلومېتىرلىق چۆل - جەزىرىنى كېسىپ ئۆتۈپ، تاغ رايونىغا تۇتاشتى، چېغىلغاي، قەڭتوقاي ئاسمىنىدىن كۆتۈرۈلگەن تولۇنئاي، يۇلتۇزلار، تاغلار، ئۆز ئەكسىنى يول يۈزىدە، ساي باغرىنى كېزىپ ئۆتكەن كۈمۈش لېنتا ئۈستىدە كۆردى.

يول تاغلىق رايونغا بەخت، شاۋقۇن، ھايات ئېلىپ كەلدى. يول ھەر بىر ئادەمگە پۇرسەت، ئەقىل-پاراسەت، ئۈمىد-ئىشەنچ ئېلىپ كەلدى. كىشىلەر شۇنىڭغا ئىشەندىكى، چاقار ئىلگىرىكى بوران ھۇۋلاپ تۇرىدىغان جىلغا ئەمەس، بۇ يەردە يول بىلەن بىللە سودا-سېتىق تورلىرى، ئىستېمال بۇيۇملىرى، مۇلازىمەت ئەسلىھەلىرى بارلىققا كەلدى. ئېشەكلىك كارۋانلارنىڭ ئورنىنى ۋېلىسىپىتلىك، ماشىنىلىق يولۇچىلار ئىگىلىدى. پەن-تېخنىكىنىڭ كۈچى بىلەن چاقار يېزىسىنىڭ 1991-يىللىق ئاشلىق مەھسۇلاتىدا يۇقىرى سەۋىيە يارىتىلدى. يايلاق قۇرۇلۇشى، چارۋىچىلىق تۈرىدىمۇ كىشىنى خۇشال قىلارلىق ۋەزىيەت بارلىققا كەلدى.

رەۋايەت تۈسىنى ئالغان دۇنيا.

قەدىمكى زاماندا يەتتە يولۇچى بۆكتەر يول (قاراقۇرۇم تاغلىرىنى بويلاپ ھاسىل بولغان چىغىر يول) ئارقىلىق ھاشى جىلغىسىغا كەلگەندە، ھېرىپ ھالىدىن كېتىپتۇ، ئۇسماپ گاللىرى قۇرۇپتۇ، ئۇلار چېدىر تىككەن تۆپىلىكتىن بىر نەچچە يۈز مېتىر چوڭقۇرلۇقتا سۇپسۇزۈك ھاشى دەرياسى بار ئىكەن.

يولۇچىلار بىر-بىرىگە بەس سېلىپ دەريادىن سۇ ئەكىلىشكە ئۇنىماپتۇ، ئاخىرى شەرت قويۇپ: «كىم بۇرۇن زۇۋان سۈرۈپ قالسا، شۇ سۇ ئېلىپ چىقسۇن!» دېگەن توختامنى تۈزۈشكەن. بىر كۈن، ئىككى كۈن، تۆت، بەش كۈن ئۆتۈپتۇ، ھېچقايسىسى ئۇن-تىۋىش چىقارماپتۇ، ئۇسسۇز لۇقتىن جان ھەلقۇمغا كەلگەندىمۇ ھەممىسى ئۆز «غۇرۇرى» نى، «ئابروپى» نى ساقلاپتۇ. نەتىجىدە ھەممىسى ئۆلۈپ تۈگىشىپتۇ. شۇندىن كېيىن بۇ يەتتە ھورۇن ئۆلۈپ تۈگەشكەن جاي «يەتتە قەلەندەر» دەپ ئاتىلىپتۇ.

نەقەدەر بىمەنە، نەقەدەر تېتىقسىز رىۋايەت-ھە! لېكىن بۇ رىۋايەت بىر ھەقىقەتنى - ئىنسان تەبىئىيەت قانائەت قىلماستىن ئىزدىنىشى، تېخىمۇ باياشاد ھايات كۆچۈرۈش ئۈچۈن كۈرەش قىلىشى كېرەكلىكىنى ئىشپاتلاپ بېرىدۇ، ھازىر دەۋر ئۆزگەردى. ئاڭ يېڭىلاندى، نۇرغۇن كىشىلەر ئۈچۈر قوغلىشىپ، تاغىمۇ تاغ، شەھەرمۇ شەھەر قاتىراپ يۈرسە، بىزنىڭ 30 مىڭ ئاھالىسى بار تاغ رايونىمىز «بېكىنمە» ھالەتتە ياشاۋەرسە، تولىمۇ ئادالەتسىزلىك بولماي نېمە؟

تاغ رايونى چۆل ئەمەس، ئۇنىڭ ھەر بىر جىرا- ئېدىرلىقلىرىدا قەدىمكى ئەجدادلىرىمىزنىڭ شانلىق ئىزلىرى، مىللىي ئۆرپ-ئادەتنىڭ، مىللىي مەدەنىيەتنىڭ نامايەندىسى بار. تاغ خەلقىدە، ئۇلارنىڭ قېنىدا ئەجدادلارنىڭ ياشاش، كۈرەش قىلىش ئېڭى ھېلىمۇ ئۆركەشلەپ تۇرۇپتۇ.

تاغ رايونى چۆل ئەمەس، بۇ يەر ناھىيە مەركىزىدىن 120 - 150 كىلومېتىر يىراقلىققا، دېڭىز يۈزىدىن 4000 مېتىر ئېگىزلىككە جايلاشقان بولۇپ، تېمپېراتۇرىسى تۆۋەن، ئاپتاپ نۇرى ئاجىز، ياز مەۋسىمى ئىسقا، قارلىق تاغ ۋە قۇملۇق تەرەپتىن كېلىدىغان سوغۇق ئېقىم، ئۇششۇك، قۇم-بوران، ھۆل-يېغىن مىقدارى كۆپ، تاغلىق يېزىدىكى ئاھالىلەرنىڭ مۇتلەق كۆپ قىسمى تارقاق، تاغ، ئېدىرلار، دەريا، جىلغىلارغا جايلاشقان بولۇپ، ھاۋاسى شالاڭ، تۇپراق تۈزۈلمىسى مۇرەككەپ، تېرىلغۇ يەرلەردە دەريا، ئېقىن، قاپتال، جىلغىلار كۆپ بولغانلىقتىن، يېزا ئىگىلىك ئىشلەپچىقىرىشنى تەرەققىي قىلدۇرۇش قىيىن. پەقەت پۈتكۈل تاغ رايونىغا تەۋە 7 مىليون 334 مىڭ مو يايلاققا جايلاشقان 450 مىڭ تۇياقتىن ئارتۇق چارۋىنى تەرەققىي قىلدۇرۇش تاغ خەلقىنىڭ بىر دىنى بولۇپ بايلىق مەنبەسى ھېسابلىنىدۇ.

تاغ رايونى چۆل ئەمەس، ئۇ يەردىن يەنە ئالتۇن، قاشتېشى، تۆمۈر، كۆمۈر، ئاھاك تېشى، چىرىمتال، تاشپاختا، گۈڭگۈرت، تۈز چىقىدۇ. قارلەيلىسى، زەپە، چاكاندا، قېرىقىز، چۈچۈكبۇيا، يەر گۈلى، ناھبۇنە، ياۋا سامساق، زاراڭزا چېچىكى، ئالقات قاتارلىق ئېسىل دورا-دەرمەكلەر، ئالما، غەزەت، ئۆرۈك قاتارلىق ئېسىل مېۋىلەر چىقىدۇ. زىغىر، مونوسكا، پۇرچاق قاتارلىق ياغلىق دان مەھسۇلاتلىرى چىقىدۇ. تاغ رايونىدىن يەنە ئىپار ئاھۇسى، تۈلكە، داۋغان، بۆرە، ئۇلا، كەكلىك، بۈركۈت، ئاق قو، ياۋا كەپتەر قاتارلىق ئەتىۋارلىق ياۋايى ھايۋان ۋە ئۇچار قاناتلار چىقىدۇ. بۇ يەردىن يەنە داڭلىق ئوۋچىلار، چوپانلار چىقىدۇ، ۋەھالەنكى، قاتناش قولايىسىز بولغانلىقتىن، تاغ رايونىنىڭ شانلىق مەدەنىيىتى، يەرلىك مەھسۇلاتلىرى، ماددىي بايلىقلىرى بېسىلىپ قالماقتا، تاغ خەلقى نامراتلىق ئاسارىتىدە ئۆچۈر، ئىلىم-پەن دەۋرىدىن ئايرىلىپ قالماقتا. كۆپلىگەن تاغ ئاھالىلىرى دۇنيادىن خەۋەرسىز!

شۇنىمۇ ئېتىراپ قىلىشقا بولىدۇكى، كىشىلەرنىڭ تاۋار، بازار كۆز قارىشى ئۆزگەرگەن، ئىگىلىك يارىتىش قىزغىنلىقى يۇقىرى كۆتۈرۈلگەن بۈگۈنكى دەۋردە، تاغ ئارىسىدىكى نۇرغۇن كىشىلەر پۇل ئورنىغا چارۋا مال ۋە باشقا ئىستېمال بۇيۇملىرىنى ئۆزئارا ئالماشتۇرۇش سەۋىيىسىدە ياشاپ كەلمەكتە. ھەتتا بەزى كىشىلەر، بازار، يېزا مەركىزى دېگەننىڭ نېمىلىكىنى كۆرمەي ئالەمدىن ئۆتكەن. ئاشلىق

بىلەن قوي ياكى يەرلىك مەھسۇلاتلارنى ئالماشتۇرۇش، قوي تېرىسىنى كېڭىز-كېچەك ئورنىدا پايانداز قىلىپ ئىشلىتىش، قوي مايىقى، كالا تېزىكىنى يىغىپ تېرىلغۇ قىلىش... قا ئوخشاش ئەنئەنىۋى ياشاش تەبىئىتى ھازىرغا قەدەر داۋاملاشماقتا. بۇنىڭدىكى تۈپ سەۋەب، قاتناش شارائىتىنىڭ ناچارلىقى، بۇ خىل شارائىت ئۇلارنىڭ يەرلىك مەھسۇلاتلىرىنى تاۋارغا ئايلاندۇرۇشىدا، سىرتىنىڭ تەسىرىنى قوبۇل قىلىشتا پۈت - قولىنى بوغۇپ قويۇۋاتىدۇ.

تاغ خەلقى قوي مايىقى، كالا تېزىكىدىن تاشقىرى يەنە ياپچان، تەسكەن قاتارلىق چۆل ئۆسۈملۈكلىرىنىڭ كۆتىكىنى يېقىلغۇ قىلىدۇ. ماھىيەتتە بۇ ياشاش ئۈچۈن ئۆز-ئۆزىنى نابۇت قىلىش دېمەكتۇر. چۆل يېپىنچا ئۆسۈملۈكلىرى كولاپ، بۇزغۇنچىلىققا ئۇچراۋەرسە، قۇم-بوران ئاپىتى كۈچىيىپ بوستانلىق چۆللىشىشكە قاراپ يۈزلىنىدۇ. چۆللىشىش كېڭەيسە سۇ مەنبەسى يېتىشمەي، يايلاق ۋە تېرىلغۇ يەرلەر ئۈنۈمسىز تۇپراققا ئايلىنىدۇ. تەبىئەتنىڭ ئېكولوگىيىلىك تەڭپۇڭلىقىنى بۇزىدىغان بۇنداق ئايلانما ھەرىكەت تاغ رايونى ئۈچۈن دەھشەتلىك خەۋپ!

دەل مۇشۇ خىل شارائىتى، تاغ خەلقى دۇچ كەلگەن رېئال توسالغۇلارنى يېڭىش ئۈچۈن يول ياساش، قاتناشنى راۋانلاشتۇرۇش تولىمۇ زۆرۈر ئىدى.

1991-يىلى نويابىر، سوغۇق ئېقىم پۈتكۈل تاغ قاپتىلىنى قاپلىغان، ئۈششۈك شامال ئەڭ ئاخىرقى يوپۇرماقلارنىمۇ قويماي سارغايىتقان چاغ ئىدى. 15 مىڭ كىشىلىك دېھقان قوشۇنى تاغ قاپتاللىرىنى، دەريا، ئۆتەڭلەرنى، قۇملۇق ۋە تاقىر سايلىقنى بېسىپ ئۆتۈپ، ئۇزۇن كەتكەن بارخانلار ئارىسىدىن ئىس چىقاردى.

دېڭىز يۈزىدىن 3000 مېتىر ئېگىزلىككە جايلاشقان ئۇلۇغئات داۋىنى لەرزىگە كەلدى. ئۇلۇغساي دەرياسىنىڭ كەلكۈندەك لۆمشۈپ ئاققان ھەيۋەتلىك دېھقان سېپى، يوغان شورا، كۆكقىر، يامانىار دالىسىنى تاڭ قالدۇردى. يىراقتىن بىر پارچە يوپۇرماقتەك ياشىرىپ تۇرغان ئاغچەك لەڭگەرنىڭ تىپتىنچ كۆل سۈيى بىردىنلا داۋالغۇپ، تارىخنىڭ يېڭى بىر بېتىنى كۆردى. قاراقىش باشلاندى. ئەزەلدىن تاۋاپچىلاردىن باشقا كىشىلەرنىڭ نەزەر كۆزى چۈشمەيدىغان يولچىن دەرياسى ئادەملەر بىلەن تولۇپ كەتتى. قۇم دۆۋىلىرىدە، سېرىق تۆپىلىكلەردە غۇچچىدە ئادەملەر توپى پەيدا بولدى. ھەيۋەتلىك كوئىنلۇن تاغلىرىنىڭ شىمالى ئېتىكى، قارىيىپ تۇرغان كەنتلەر ياقىسى، قىزغۇچ ھەم قوڭۇر رەڭدە تاۋلىنىپ تۇرىدىغان تېقىرلىق رىۋايەتلەردىكى تىلىسمات شەھىرىگە ئايلانغانىدى. 15 مىڭ ئادەم مۇشۇ تىلىسمات شەھىرىدە، ئويمان، تۆپىلىكلەردە، مۇشۇ قۇم بارخانلىرى ئارىسىدا تىنماي ھەرىكەتلىنەتتى.

بۇ قېتىمقى يول قۇرۇلۇشى باشلىنىش ھارپىسىدا مەتنۇرى ئەخمەت ئۈرۈمچىگە يىغىنغا بارىدىغان بولۇپ قالدى، ئۇ بىلىدۇ، بۇنداق يىغىنلارنىڭ باش - ئايىغى ئۈزۈلۈپ بولغىچە بىر نەچچە ھەپتە ئۆتۈپ كېتەتتى. ھەيۋەتلىك سارايلاردا، رەڭگا رەڭ چىراغلار ئاستىدىكى ھەشىمەتلىك سەھنىلەردە سالماقلىق نوتۇق، دوكلاتلارنى ئاڭلاشنى، يۇمشاق ئايلانما ئورۇندۇق ئۈستىدە كۆزىگە چوڭايتقۇچى ئەينەك تاقاپ، قولىمغا ئېلېكترونلۇق تىگىشىغۇچ قىستۇرۇپ، سائەت، سائەتلەپ مۇگىدەپ ئولتۇرۇشنى ياقتۇرمايتتى. ئۇ لەپىلدەپ قار يېغىۋاتقان، شىۋىرغان ھۇۋلاپ، پۈتكۈل تەبىئەت تىترەۋاتقان تاغ باغرىدىكى دالدا، كۆكۈچ ئىس كۆتۈرۈلۈپ تۇرغان چېدىر ئالدىدا، ساقال-بۇرۇتلىرى، كىرىپىكلىرى قىراۋداپ ئاقىرىپ كەتكەن، قوللىرى ئويۇشۇپ، چىشلىرى كاسىلداپ تۇرغان جاپاكەش دېھقان بىلەن بىللە ئىشلەشنى،

بىللە يېتىپ-قوپۇشنى، ئۇلار ئىچكەن ئىلمان چاي، قاتتىق ناندىن بىر ئوتلام ئوتلاشنى، بىر بۇردا يېيىشنى بەكمۇ خالايتتى، ئۇ ھەممىنى، ئۆزىنىمۇ، يېنىدىكى سالاپەتلىك ئەر بابىنىمۇ ئۈتۈپ، ئۆزى قاتناشقان سورۇنلارنى خامۇشلۇق ئىچىدە ئۆتكۈزدى. پارۋاي بىلەن ئىسسىتىلغان يۇمشاق كارىۋاتلىق يالغۇز خانىمۇ، قىزىقارلىق تېلېۋىزور نومۇرلىرىمۇ، تەرەپ-تەرەپتىن تەكلىپ قىلىنغان تانسا، سەنئەت كېچىلىكىمۇ، ئېسىل نازۇ نېمەتلىك زىياپەت، كۈتۈۋېلىشلارمۇ، ئىلگىرى ئېكراندىلا كۆرگەن، مانا ئەمدى ئۈنىڭغا روبرۇ تۇرۇپ تەبەسسۇم قىلىۋاتقان ناخشا چولپانلىرىمۇ ئۇنىڭ زوۋقىنى تارتالمىدى. ھەتتا ئۈرۈمچىدە خىزمەت قىلىۋاتقان ئوغلنىڭ شەھەرنى ئايلاندۇرۇش تەكلىپلىرىمۇ ئارقا-ئارقىدىن رەت قىلىندى.

ئوغلى ئۇنى داڭلىق دوختۇرخانىلاردا ئۆزىنى تەكشۈرتۈشكە قايتا-قايتا زورلىغان بولسىمۇ ئۇ سىپايلىق بىلەن رەت قىلدى:

- سىنىڭ مەقسىتىڭ مېنى مۇشۇ يەردە ئۇزاقراق تۇتۇپ قېلىشقا!
ئۇ يىغىن تۈگىگەن كۈنى كەچتىلا ئوغلى بىلەن خوشلىشىپ، يۈك-تاقىلىرىنى يىغىشتۇردى. پەقەت بىر كېچىنى ئۆتكۈزۈپلا ئەتسى سەھەردە ئۆز يۇرتىغا ئۇچۇپ باراتتى.

ئۇ ياتاق بىناسىنىڭ 9-قەۋىتىدە تۇرۇپ ئۈرۈمچى ئاسمىنىغا، ئاقار يۇلتۇزدەك جىمىرلاپ تۇرغان كوچا، رەستىلەرگە، بىنالارغا زەڭ سالدى، شۇنچۇن ئىچىدە ھايات قاينىمىغا چۆمگەن بۇ مەركىزىي شەھەرنىڭ كېچىسىمۇ، كۈندۈزىمۇ ئوخشاش، ھەممە ياقىتىن ھايات ناخشىسى، ھەممە ياقىتىن گۈزەل مەنزىرە، گۈزەل كېلىچەك نامايان بولاتتى. ئۇ ئۆز يۇرتى بىلەن بۇ شەھەر ئوتتۇرىسىدا 2000 كىلومېتىر ئارىلىق بولۇپلا قالماي، مەدەنىيەت، ئىقتىساد ۋە تۈرلۈك تەرەققىيات جەھەتتىن ئاسمان-زېمىن پەرق بارلىقىنى بىلەتتى. سانائەت، سودا-سېتىق ئىگىلىكى روناق تاپقان، كىسەنەرنىڭ ئالڭ سەۋىيىسى ئۆسكەن، ھاۋا، تۆمۈريول قاتناش-ترانسپورتى تاكامۇللانغان قاينام-تاشقىنلىق بۇ دۇنيا بىلەن، بىپايان ئاشلىق، پاختا دۇنياسى، بىپايان قۇم بارخانلىرى ئايرىپ تۇرغان توپا چىراي، ھارغىن ئادەملەر ئوتتۇرىسىدا نېمىشقا پەرق بولمىسۇن!

ئۇ دېرىزە ئالدىدا ئۇزاق تۇردى. ئۇنىڭ كۆز ئالدىدا دەھشەتلىك بوران ئۇۋىسىدا، زۇلمەتلىك كېچىدە، قىيالىق ئارىسىدا گۈر جەك، مېتىن بىلەن چېلىشىۋاتقان دېھقان ئىشچىلىرى بىرىمۇ بىر زاھىر بولدى. شۇ تاپ ئۇلار مانا مۇشۇنداق گۈزەل، سەلتەنەتلىك دۇنيا قۇرۇش، جۇشقۇن، كۆتۈرەڭگۈر ھەلۈق تۇرمۇش ئالىمىگە ئېرىشىش ئۈچۈن تەبىئەت بىلەن، تەڭرىنىڭ ئادالەتسىز تەقدىرى بىلەن ئېلىشماقتا.

مەتنۇرى توختى يېپىنچاقلىۋالغان كاستومى سېرىلىپ چۈشۈپ كەتكەندىلا، ئۆزىنىڭ جەنۇبقا قاراپ ئېچىلغان دېرىزە ئالدا تۇرغانلىقىنى ئېسىگە ئېلىپ ئارقىغا قايتتى.

* * *

ئۇ ئۈرۈمچىدىن قايتىپ كەلگەن تۇنجى كۈنىلا قەھرىتان سوغۇققا قارىماي، ئۈدۈل ئەمگەك مەيدانىغا چاپتى. دەل شۇ كۈنلەردە چاقاردىن نۇرى يېزىسىغىچە بولغان يول قۇرۇلۇشى يۇقىرى پەللىگە چىققاندى. 55 كىلومېتىرلىق بۇ مۇساپىگە ناھىيىگە قاراشلىق يەتتە يېزا-بازاردىن 15 مىڭ ئادەم كۈچى ئاجرىتىلغان بولۇپ، چاقاردىن ئۇلۇغئات داۋىنىغا قەدەر بولغان ئون نەچچە كىلومېتىر يول جەنۇبقا قاراپ تىكلىنەتتى، ئۇلۇغئاتتىن ئۇلۇغسايغىچە بولغان 20 كىلومېتىر يول توپچا داۋىنى، يولچىن جىلغىسى، ئۇلۇغساي دەرياسىنى كېسىپ ئۆتۈپ، بىپايان قۇملۇققا تۇتاشتى. ۋەھالەنكى، بۇ يەرنىڭ قۇملۇقى تەكلىماكان

چۆللۈكىگە ئوخشىمايتتى. يەرنىڭ تېگى يوقتەك، قۇملۇق لۆمشۈپ ئاقاتتى. بەزى قۇمساڭغۇ ئېدىرلىقلارنى بىر نەچچە مېتىر كۆتۈرۈشكە، بەزى قۇم دۆۋىلىرىنى بەش-ئالتە مېتىر تۈزلەشكە توغرا كېلەتتى. بەزى ھاڭلارغا كۆۋرۈك سېلىشقا شارائىت، مەبلەغ يار بەرمىگەنلىكتىن توپا ئىتتىرىش ماشىنىسى، ئۇلاغ، ئادەم كۈچى بىلەن تىندۈرۈشقا توغرا كېلەتتى.

مەتنۇرى ئەخمەت تاڭ سۈزۈلۈش بىلەن تەڭ دېھقانلار يېتىۋاتقان يولچىن دەرياسى بويىغا كەلگەندى، ئۇ كۆز ئالدىدىكى بۇ مەنزىرىنىڭ ئۆزى تەسەۋۋۇر قىلغاندىنمۇ ئوشۇق ئىكەنلىكىنى كۆرۈپ، ھاياجىنىنى باسالماي قالدى.

ئۇدا نەچچە كۈن قار ياغسىمۇ، دەرەخلەرنىڭ شاخلىرى قىراۋ ئاستىدا ئىگىلىپ تۇرسىمۇ، سوغۇق شامال يۈزلەرنى چېقىپ تۇرسىمۇ، نۇرغۇن دېھقانلار دالدا، داق يەردە، قاقىر ئوچۇقچۇلۇقتا ئىدى. كېچىلىرى تۈن ئۇزۇن، ھاۋا سوغۇق، ئاچچىق شامال قەدەمدە بىر ھۇشقىتىپ تۇرىدۇ. كۈندۈزلىرى بوشلۇقتا قۇياش پىلىلداپ تۇرسىمۇ، سوغۇق يەنىلا يىلىككە سانچىلىدۇ. بولۇپمۇ تاش تېزغاندا، تەكشىلەش، بېسىش، چۈشۈرۈشتە، توپا قېزىش، شېغىل تاسقاش، يۆتكەشتە، قول بىلەن ئىشلەش زۆرۈر بولغانلىقتىن، بارماق نېمىگىلا تەگمىسۇن خۇددى ئەينەك پارچىسىغا تەگكەندەك ئاسانلا يېرىلىپ قاناپ كېتەتتى. سوغۇق تەسىرىدىن جاراھەت ئىشىشىپ پۈتۈن بەدەننى سىر قىرىتىۋېتەتتى.

ئۇ ماشىنىدىن چۈشۈپ پىيادە ماڭدى، يولچىن دەرياسى بىلەن توپچا داۋىنى ئارىسىدىكى كەڭ بوشلۇقتا چىرا يېزىسى ۋە چىرا بازىرىدىن كەلگەن دېھقان ئىشچىلىرى مېزىلدايتتى. يولچىن جىلغىسىدىكى توقايلىقلارنى ئۆلچەملەشكەن ئايلىنىمغا ئۆزگەرتىش داۋامىدا، مىڭلاپ تىرناقنىڭ يېرىلىپ، قورام تاشلار ئۈستىدە قان داغلىرى قالدۇرغانلىقىنى، نەچچە يۈزلىگەن بەرنا يىگىتلەرنىڭ بىلى چىم بولۇپ كەتكەنلىكىنى، سوغۇق، ئىزغىرىن شامال، جاپالىق ئەمگەك مۇھىتىغا كۆنۈپ، داۋان يولى بىلەن ئېلىشىۋاتقان يول سۆيەر خەلقىنى كۆردى. ئۇ يەنە قىزىل چوقادىن ھاسىل بولغان تۆپىلىكلەر ئارىسىدا، پالتا، مېتىن بىلەن چوقا يېرىۋاتقان چاقار خەلقىنى كۆردى. 300 مېتىر ئارىلىقتىكى قىزىل چوقالىقتا قانچىلىغان پالتىنىڭ بىسى يېنىپ، سېپى سۇنغانلىقىنى، بەللەر مۈكچىيىپ، قوللار تېشىلىسىمۇ، يول ھاسىل بولۇۋاتقانلىقىنى كۆردى. ئۇ يەنە ياقان يار بىلەن كەڭ شورا ئارىسىدىكى بىپايان قۇملۇقنى بېسىپ ئۆتۈپ، ئانا ماكانى بولغان گۇلاخما يېزىسىدىن كەلگەن دېھقانلار ئارىسىغا كەلدى. بۇ يەردە ئۇ ئۆز قېرىنداشلىرىنى، ھەتتا بىر تۇغقان، ئاكا-ئىنىلىرىنى، تاغا، ھەدىلىرىنى ئۇچراتتى. ئۇلارنىڭ ئەمگەك شارائىتى ئەڭ مۈشكۈل، ئەڭ جاپالىق ئىدى.

ئاقۇچ دالا، يىراقتىن بىر-بىرىگە مىنگەشكەن ئېگىز تاغلار، تاغ باغرىدا زامان-زامانلاردىن بېرى ئۇيقۇغا كەتكەن سىرلىق تۆپىلىك، تۆپىلىكلەر ئارىسىدا تراكتورلار ئاستا ئۈزمەكتە ئىدى. يوللار قۇملۇق، تراكتور چاقى كەلكۈندەك داۋالغۇپ تۇرغان بوزلاق ئۈستىدە، قىيالىق جىلغىلار ئىچىدە ئەركىن ھەرىكەت قىلالمايدۇ. ماتور قەدەمدە بىر ئۆچۈپ ياكى ھەددىدىن زىيادە قىزىپ، چۆللۈكنى بۇس قاپلايدۇ، دېھقانلار بىر ياقىتىن قارا يولنى كۆتۈرۈش، تاختىلانغان يول ئۈستىگە تاش بېسىش، تەسكەن ياتقۇزۇش، يەنە بىر ياقىتىن تراكتور يولىنى تاش، تەسكەن بىلەن راۋانلاشتۇرۇش، تۈزلەڭ دالدىكى سوغۇق شامالنىڭ، ئەمگەكنىڭ جاپاسىنى تارتىشتەك قات-قات ۋەزىپىگە دۇچ كەلگەندى. ئەنە شۇنداق جاپالىق شارائىتتا 2481 نەپەر دېھقان 37 تراكتور كۈچى بىرلىشىپ، ئالتە كىلومېتىرلىق قارا يول مۇساپىسىنى سۈپەتلىك

ئىشلەپ تاماملىدى. ئۇ كۆزلىرىگە ياش ئالدى. سوغۇق شامال زەربىسىدىن ياشاڭغىراشقا ئادەتلىنىپ كەتكەن تونۇش كۆزلىرى، يېرىلىپ، قارىداپ كەتكەن چىرايىلار، ئۇنىڭ بۇنداق ھاياجانلانغانلىقىنى بايقاپ ئۈلگۈرمەيتتى. ئۇ خورسىنغان ھالدا دامكو دېھقانلىرىنىڭ ئارىسىغا باردى. ئۇلار جاراڭلاپ تۇرغان سوغۇققا قارىماي نۇرى دەرياسىدا شېغىل تاسقاش بىلەن بەنت ئىدى. مۇزدەك سوغۇق سۇ ئىچىدە يۈز، قول، پۇتلىرىنىڭ تاشتەك ئۆيۈپ، قۇلاق بۇلجۇڭلىرىنىڭ ئۇششۇپ شەلپەردەك ئېچىلىپ كېتىشىگە، ئۇزاق، ئىزغىرىن كېچىلەرنىڭ جاننى قاقشىتىشىغا چىداپ جان پىدالىق كۆرسىتىۋاتقانلىقىنى كۆردى.

ئۇ نۇرى خەلقىنىڭ غەيرىتى، شىجائىتىگە ھەيران قالدى. نۇرى يېزىسى قاتناش سانى ئاز، ۋەزىپە ئېغىر، مۇساپە ئۇزۇن بولۇشتەك كونكرېت ئەھۋال ئاستىدا، «ئومۇمىي خەلق ئۇرۇشقا قاتنىشىش» تاكتىكىسىنى قوللىنىپ، 2000 دىن كۆپرەك ئەمگەك كۈچى بىلەن 600 گە يېقىن ئۇلاغ كۈچىنى ئىشقا سالدى. تۆگىلەرنىڭ كولدۇرمىسى، ئېشەك ئۈستىدىكى تاش بېسىلغان كاجولارنىڭ غىچىرلاشلىرى، ئاتلارنىڭ كىشەشلىرى، قۇملۇق ئاسمىنى سىلكىندۈردى. تاغ باغرى، خانىيۇت چوققىسى، بىپايان يايلاق ئاسمانپەلەك كۆتۈرۈلگەن بوران ئاستىدا قالدى. غايەت زور ئۇلاغ قوشۇنى پېتىش ئالدىدا تۇرغان قۇياشنىڭ قىزغۇچ يۈزىنى توسۇۋالدى.

ئۇ ھاياجان بىلەن ماشىنا كۆزنىكىدىن بېشىنى چىقىرىپ ئۈنلۈك سۆزلىدى:

- يىگىتلەر، غەيرەت قىلىڭلار، غەيرىتىڭلار ھەممىنى بېسىپ چۈشۈن!

يول ياساش قۇرۇلۇشىدا خەلق ئاز جاپا چەكمىدى. دۆلەت ئاز چىقىم تارتىمىدى. 1991-يىللىق قارا يول قۇرۇلۇشى ئۈچۈن دۆلەت 900 مىڭ يۈەن مەبلەغ سالدى. يەرلىكتىن 2 مىليون 500 مىڭ يۈەن مەبلەغ ئاجرىتىلدى. دېھقانلارنىڭ ئىككى بېلىكىگە تايىنىپ، 330 مىڭ ئىش كۈنى 380 مىڭ كۆب مېتر توپا ئىشلىتىلدى. 145 مىڭ كۆب مېتر ئارىلاشما شېغىل، 55 مىڭ كۆب مېتر ئىككى سانتىمېترلىق شېغىل تاسقاپ تەييارلىنىپ، يول ئۈستىگە يۆتكەپ كېلىندى.

ئۇ تارىخقا، مانا شۇ تارىخنى ياراتقان دېھقانلارغا چوڭقۇر مۇھەببەت بىلەن قارىدى ۋە مۇنداق جاكارلىدى:

- دۇنيادا ئەڭ ئۇلۇغ ئىنسان - ئانا، ئەمما دېھقان پۈتكۈل ھاياتلىقنىڭ ئانىسى.

تارىخ تاغ رايونىنىڭ يولىنى ئاچتى، مىڭلىغان، ئونمىڭلىغان دېھقان ئۆز ئەمگىكى بىلەن بۇ شانلىق تارىخنى يازدى، ئەنە شۇنداق جاپالىق كۈرەش بىلەن ئۇلۇغئاتتىن يامان يارغىچە بولغان 55 كىلومېترلىق قۇملۇق، قىيالىقتىن تاناپتەك تۈز يول ھاسىل قىلدى. ئەنە شۇنداق جاسارەت، غەيرەت - شىجائەت بىلەن ئىشلەپ، كوئىنلۇن تاغلىرىنى، ئىدىرلىقلارنى ھەيران قالدۇردى. ئەنە شۇنداق بۈيۈك ئېتىقاد، بۈيۈك مەقسەت بىلەن چاقار جىلغىسى بىلەن نۇرى بوستانلىقىنى بىر-بىرىگە تۇتاشتۇردى.

قەدىمكى دەۋردىن بېرى رىۋايەت دۇنياسى بولۇپ تۇرغان بۇ دەشتى - باياۋان ئادەملەرگە باش ئەگدى.

1994-يىلى ئاپتونوم رايون بويىچە ناھىيە-يېزا تاشيول قۇرۇلۇشى سېلىشتۇرۇپ باھالاشتا، چىرا ناھىيىسى ئاپتونوم رايون دەرىجىلىك ئىلغار ئورۇن بولۇپ باھالىنىپ، 100 مىڭ يۈەن بىلەن مۇكاپاتلاندى.

مەتنۇرى ئەخمەت يېزا يول قۇرۇلۇشى داۋامىدىكى كۆرسەتكەن ئەجرى - مېھنىتىگە يارىشا «تاغ يولى قۇرۇلۇشىدىكى ئىلغار شەخس» بولۇپ باھالىنىپ، ئاپتونوم رايون، ۋىلايەت تەرىپىدىن ئايرىم-ئايرىم مۇكاپاتلاندى.

ئەسىرگە تۇتاشقان ئون سەككىز توچكا

يول تاغلاردىن ھالقىپ ئۆتتى. قۇم بارخانلىرى ئارىسىدىكى ئاسفالت يولدا سائەتلىك سۈرئىتى 90 كىلومېتىرلىق تېزلىك بىلەن كېتىۋاتقان جىپ ماشىنا ئۇلۇغساي دالىسىدىن نۇرى بوستانلىقىغا تۇتۇشىدىغان 20 كىلومېتر مۇساپىنى 18 مىنۇتتا بېسىپ تۈگەتتى.

18 مىنۇت، 18 توچكا!

بۇ مىنۇت، بۇ توچكا تاغ خەلقىنىڭ يېڭى بىر ئەسىرگە قەدەم قويغانلىقىنىڭ، ئىلىم-پەن، ئۇچۇر دەۋرى ھەققىدە تۇنجى ساۋاتقا ئىگە بولغانلىقىنىڭ بەلگىسى. يول بىر كۈنلۈك ئازاب-ئوقۇبەتلىك مۇساپىنى 18 رەقەم ئىچىگە يىغىنچاقلىدى. ئەلىمىساقىتىن بېرى تۆت ئەتراپىدىن شامال ھۇۋلاپ تۇرىدىغان بۇ چۆلدە ھېچكىم ۋە ھېچقانداق جانلىق مۇنداق تېز يول يۈرگەن ئەمەس. چۆللۈك ھېچقاچان مۇنداق پىرقىراپ، چۈرگىلىگەن ئەمەس.

ماشىنا چاپماقتا. ئاقۇچ تۆپىلىك ئۈستىدە چېچەكتەك ئېچىلىپ ياتقان ياپچان، تەسكىن نوتىلىرى، گۈل-گىياھلار، قامقاق ۋە چۆلچىن ياپراقلىرى تۈگمەن تېشىدەك پىرقىرماقتا. يىراقتىكى قارلىق تاغلارمۇ ئەسىرلىك ئۇيقۇسىدىن سىلكىنىپ ئويغانغان زور ئەجدىھاردەك قۇيرۇق كۆتۈرمەكتە، ئېغىنلاپ لەرزىگە كەلمەكتە.

بۇ يەر تېخى تۈنۈگۈنلا تۆگە كولدۇرمىسىغا ئاشىق بولۇپ سۈكۈتكە چۈمگەن دەشت-قىيامەت ئىدى، ئۇلاغ ئىزلىرى، ئۇلاغ تېزەكلىرى، چېغىر يوللار تېخى ئۆچۈپ كەتمىگەن، چۆل قۇشلىرى، چۆل ھايۋانلىرىنىڭ پەيلىرى، «ئوردا» تۆشۈكلىرى غايىب بولمىغان سىرلىق باياۋان ئىدى. كىشىلەرنىڭ كۆز ئالدىدا داۋان يەنىلا ئېگىز، يول يەنىلا يىراق، جىلغىلار يەنىلا خەتەرلىك ۋە ئەگرى-توقاي، قۇملۇق يەنىلا كۆز يەتكۈسىز ھالدا پەيدا بولاتتى، مانا بۈگۈن قارا كەمەر، ئادەملەرنىڭ جاسارىتى، كۈچ-قۇدرىتى، ئەقىل-ئىدرىكى بىلەن تەبىئەتنىڭ بېلىگە مەھكەم باغلاندى. ئادەملەر نەچچە كۈنلەر مىدىرلاپ، نەچچە كېچىلەپ تۈنەپ، جان تەلقىسى قىلىدىغان، تەقدىرنىڭ ئاسارەتلىك قىيىن-قىستاقلىرىغا بىچارىلارچە بويسۇنىدىغان بۇ چۆل، يەنە شۇ ئادەملەر ئۈچۈن «قوغۇن ئېرىقى» غا ئايلاندى، بۇ يەر شارىنىڭ ئىچكى قىسمىغا جايلاشقان مۇشۇ چەت، نامرات يۇرت ئۈچۈن ھەقىقەتەن «يۈيگۈڭنىڭ تاغنى يۆتكىشى» دەك بىر مۆجىزە ئىدى.

18 توچكا - مۇشۇ ئەسىردىكى تولىمۇ ئاددىي كىشىلەر تەرىپىدىن كەشىپ قىلىنغان بىر مۆجىزە! جاپالىق مېھنەتنىڭ ئەجرىسى بولۇپ، بىپايان بوشلۇقنىڭ يىراق ئۇپۇقلىرىدىن بالقىپ چىققان بۇ تۆھپە گەرچە دۆلەتلىك باھالاشتا ئالتۇن مېدال مۇكاپاتىغا ئېرىشكەن ئەلا سۈپەتلىك مەھسۇلاتقا ئوخشاپ كەتمىسىمۇ، لېكىن ئاددىي، قاتمۇ قات جەبرى - جاپا زەربىسىدىن ئەمدىلا قۇتۇلغان دېھقاننىڭ ساپ تەرى، قېنى بەدىلىگە ئىشلەپ چىقىلغان يېڭى مەھسۇلات ئىدى. باشقىلار يۈز يىلدا، مىڭ يىلدا ھەتتا 10 مىڭ يىلدا ۋۇجۇدقا چىقارغان ئىشنى دېھقان ئىككى يېلىكىگە تايىنىپ پەقەت 18 مىنۇت، 18 توچكىغا يىغىنچاقلىدى.

ئۇ ماشىنىنىڭ سىلكىنىشى بىلەن خىيالىدىن باش كۆتۈردى. ئۇ، ئىككى سائەتتىن بېرى چىگىش خىياللىرى بىلەن گەپ-سۆزمۇ قىلماي ئولتۇرغانىدى. ماشىنا چاقى ئېگىز-پەس داۋانلار، يانتۇلۇقلار، ئەگىملەردىن ھالقىپ ئۆتسىمۇ، بىپايان تۈزلەڭلىك ئىچىدە قانات ياساپ ئۇچسىمۇ، ئۇ ھەممىگە بېپەرۋا ھالدا خىيال سۈرەتتى. ئۇ كالىسىغا بىرەر ئىش قاتتىق تەسىر قىلغان چاغلاردا مۇشۇنداق جىمغۇر، كەم سۆز بولۇپ قالاتتى...
- ئۇ سىزنىڭمۇ قىزىڭىزغۇ؟

ئايالنىڭ بۇ سۆزى ئۇنى قىيىنماقتا، ئۇنى تېگى يوق خىياللار دۇنياسىغا ئىتتىرمەكتە ئىدى. راست، ئايالنىڭ چېچىلىشى، قېرىنداشلىرىنىڭ، بالىلىرىنىڭ نارازىلىق كەيپىياتلىرى ئورۇنلۇقتەك كۆرۈنەتتى.

شۇنداق ئەمەسمۇ؟ 1990-يىلى مايدا، ئايالنىڭ يۈرەك كېسىلى ئېغىرلىشىپ، ئۈرۈمچىگە يۆتكەيدىغان چاغدا ئۇ مۇشۇ ئائىلىنىڭ بىر تۆۋرۈكى، ئايال ئۈچۈن بىردىنبىر ھەمراھ، بالىلار ئۈچۈن باشپاناھ بولۇپ تۇرۇقلۇق، كۆدە-كۆرپىسىنى يۈدۈپ، دەشت-باياۋانغا قاراپ ماڭدى، ئۇ بوسۇغىدىن چىقىۋاتقاندا ئايالنىڭ كۆزىدە لىغىرلاپ تۇرغان سۈزۈك تامچىلارنى ئېنىق كۆرۈپ تۇرسىمۇ، ئايالنىڭ تاشاي دەپ تۇرغان قايغۇ-ئەلىمىنى، ئەندىشىسىنى بىلىپ تۇرسىمۇ ئۇنىڭ ھالدا كېتىپ قالدى، ئەجىبا، ئۇنىڭ يۈرىكىدە ئائىلىگە، بالىلىرىغا، ئۇزۇن يىللىق ھەمراھىغا بولغان خەيرىخاھلىقى يوقىمىدى؟
ئۇ شۇ چاغدا تاش يۈرەكلىك قىلىنغانىدى. ھاياتنىڭ يارقىن پەسلىدە كۆيۈمچان ۋە ساددە بىر ئايال سۈپىتىدە ئۇنىڭغا ھەمراھ بولۇپ، تۇرمۇشىغا مەنە، گۈزەللىك بېغىشلىغان ساداقەتمەن ئايالى شۇ ئىدى، تۇرمۇشنىڭ ئېغىر، مۈشكۈل پەيتلىرىدە، ئۇنىڭ بېشىنى سىلاپ، غەمناك بولغان، ھەسرەتلىك كۆڭلىگە تەسەللى بەرگەن، دېردلىك يۈرىكىگە بېشىنى قويۇپ تىڭشىغان قەدىردان ئايال شۇ ئىدى. ھاياتنىڭ چىرىغىنى ياندۇرۇپ، مەڭگۈلۈك ئابىدە قالدۇرغان، ئىككى ئوغۇل، ئىككى قىز پەرزەنت تۇغۇپ بېرىپ، ئۇنىڭغا تۈگمەس بايلىق، خۇشاللىق ئاتا قىلغانمۇ ئاشۇ چاپا كەش ئايال ئىدى. قىشنىڭ زىمىستان كېچىلىرى، يازنىڭ ئۇزۇن تىنچىق كۈنلىرى ئىسسىقتا بىر قاچا تاماقنى، ئىسسىق ئورۇن-كۆرپىنى تەييارلاپ قويۇپ، ئۇنىڭ يولىغا قاراپ، تەلمۈرۈپ ئولتۇرغانمۇ، ئۆزىنىڭ چۈچۈك، مەنىلىك سۆزلىرى، ئوتلۇق بېقىشلىرى بىلەن ئۇنىڭ ھارغىنلىقىنى كۆتۈرۈپ، ياشلىق روھىنى ئۇرغۇتقانمۇ ئاشۇ ئايال ئىدى.

چىنىدەك پاكىز تۇتۇلغان ئازادە ئۆيدە، ئۇنىڭ راھەتلىنىپ ئۇخلىۋېلىشىغا، تويۇنۇپ غىزالىنىشىغا، باياشاد تۇرمۇش كۆچۈرۈشىگە ئۆز تېنى، ياشلىق باھارى، يۈرەك قېنى بىلەن خىزمەت قىلغانمۇ ئاشۇ ۋاپادار، ساداقەتمەن، ئىشچان ئايال ئىدى. لېكىن ئۇ ئاشۇ ئايال ئۈچۈن، ئۇنىڭ قىل ئۈستىدە قالغان ھاياتى ئۈچۈن ئۆزىنى بېغىشلاشقا ئۈلگۈرەلمىدى. ھاياتنىڭ جىددىي پەيتلىرىدە ئۇنىڭ بىلەن بىللە بولۇشقا ئامالسىز قالدى، ھايات دەرياسىنىڭ دەھشەتلىك قىيىنى ئۈستىدە ئىككى قېيىققا دۇچ كەلدى. بىرى ئايالنى قاينام ئىچىدىن قۇتۇلدۇرۇپ، ئائىلە خاتىرجەملىكىنى ساقلاپ قېلىش؛ يەنە بىرى، ئايالنى، ئائىلىسىنى ئۈنۈتقان ھالدا ئۆزى خالىغان يولغا، ئۆزى ئىرادىسىگە ماس ھالدىكى قېيىققا چىقىش. ئۇ كېيىنكىسىنى تاللىۋالدى.

مانا بۈگۈن ئايالى بىلەن بوسۇغا ئۈستىدە خوشلاشقان شۇ كۈندىن توپتوغرا ئىككى يېرىم يىل ئۆتكەندە،

قىزى ئۈچۈن يەنە بىر قېتىم تاش يۈرەكلىك قىلىشقا توغرا كەلدى. بۈگۈن ئۇنىڭ ئائىلىسى توي ھەلەكچىلىكى بىلەن ھېرىپ ھالدىن كەتكەندى. ئۇنىڭ كىچىك قىزى (ئۇ بۇ قىزىغا تولىمۇ ئامراق ئىدى) توي قىلغان قۇتلۇق كۈندە، دەرەمىدە بولۇشى، تويغا باش بولۇپ، ئۆز پەرزەنتىنى خۇشال قىلىشى كېرەك ئىدى. بۇ توي بولغان قىز-يىگىت ئۈچۈن زور بەخت، ئۇلارنىڭ تۇنجى ئىززەت-ئابرويى ئىدى.

ئۇ بۇ نۇقتىنى چۈشىنەتتى. ئۆزى توي ئۈستىدە بولمىسا، كەنجى قىزىنىڭ قانچىلىك ئازابلىنىدىغانلىقىنى، قانچىلىك يېتىمىسىرايدىغانلىقىنى بەشقولىدەك بىلەتتى. چىللاغ، قىز كۆرسىتىش مىنۇتلىرىدا ئۆزىنىڭ ئائىلىدە بولماسلىقى، قىزى ئۈچۈن زور يوقىتىش، قېيىن ئانا، قېيىن ئاتا ۋە ئۆزىنىڭ جۈپتى ئالدىدىكى ئابروي مەسىلىسىگە تاقىلىدىغانلىقىنى بىلەتتى.

ئەمما ئۇ «ئىززەت-ئابروي» بىلەن نەچچە مىڭ ئادەمنىڭ، نەچچە مىليون يۈەن مەبلەغىنىڭ مېھنەت-مۈشكۈل بەدىلىگە كەلگەن زور قۇرۇلۇشنىڭ سالمىقىنى سېلىشتۇرۇپ كۆرۈشىمۇ بىلەتتى. قۇرۇلۇش ئاقساقالسا، ئىش توختاپ قالسا، خەلققە قانچىلىك زور زىيان بولىدىغانلىقىنىمۇ ئوچۇق بىلەتتى.

قايسى يولغا مېڭىش كېرەك؟ ئۇنىڭ ئۈچۈن ئائىلىمۇ، ھۆكۈمەت خىزمىتىمۇ ئوخشاشلا داغدام يول، بىرى داغدام ھەمدە شەخسكە تەئەللۇق، يەنە بىرى داغدام لېكىن ئومۇمغا تەئەللۇق بولۇپ، ئۇ كېيىنكىسىگە مېڭىشنىڭ شەرەپلىك، مېھرىبان ئاتا، سادا قەتەن ئەر، كۆيۈشلۈك تۇغقان بولۇشتىن نەچچە ھەسسە شەرەپلىك ئىكەنلىكىنىمۇ روشەن بىلەتتى، ئۇ راھەت-پاراغەتكە، جاپا-مۇشەققەتنى خۇشاللىققا، تىنچلىققا غەم - ئەندىشىنى تېگىشتى. ئۇ ئىككى خىل پۇرسەت ئالدىدا ئويلىنىپ قالمىدى. دادىلىق بۇرچىنى ئادا قىلىش بىلەن «چاكار»لىق بۇرچىنى ئادا قىلىشنىڭ مۇناسىۋىتىنى توغرا بىر تەرەپ قىلدى.

ئۇ 1991-يىلى يول قۇرۇلۇش ئىشىغا مەسئۇل بولغاندىن بۇيان ئادەتتە تېپىلغۇسىز پۇرسەتتىن بىر نەچچىنى قولدىن بەردى: بىرىنچىسى، ناھىيىلىك پارتكوم، خەلق ھۆكۈمىتىنىڭ غەمخورلۇقى بىلەن، ئۇنىڭ ھەرقايسى يېزا-بازارلارنىڭ دائىمىي كومىتېت رەئىسلىرىنى باشلاپ، شىمالىي شىنجاڭنى ئېكسكۇرسىيە قىلىشى ئورۇنلاشتۇرۇلغىنىدا ئۇ رەت قىلدى، ئىككىنچى قېتىم، ۋىلايەتلىك پارتكوم، مەمۇرىي مەھكىمە ھەرقايسى ناھىيىلەر دائىمىي كومىتېت مۇدىرلىرىنى ئىچكىرى ئۆلكىلەرگە ئېكسكۇرسىيەگە ئويۇشتۇرۇپ، ئۇنىڭغا چاقىرىق ئەۋەتكەندە ئۇ رەت قىلدى. ئۇ مۇنداق ئېكسكۇرسىيىنىڭ كۆڭۈللۈك بولىدىغانلىقىنى، مىڭ ئادەمدىن بىرىگە نېسىپ بولىدىغانلىقىنى ياخشى چۈشىنەتتى. ئۇ چوڭ شەھەرلەرنىڭ لۆمشۈپ تۇرغان ئادەم دېڭىزى ئىچىدە بىر تامچا بولۇپ مېڭىشنى، ئېگىز، ھاۋالىق تاغ مەنزىرىسىدىن، شەھەرلەرنىڭ ئۈزۈلمەس شاۋقۇنلىرىدىن قانغۇدەك ھۇزۇرلىنىشنى، كۆڭۈل كۆزىنى ئېچىشنى، دۇنيانىڭ شامىلىنى يەپ، نەزەر دائىرىسىنى يەنىمۇ كېڭەيتىشنى ئارزۇ قىلاتتى، ئويلايتتى. شېرىن چۈشكە ئوخشاش قايتا-قايتا كۆرۈشنى تەقەززالىق بىلەن كۈتەتتى. ئەپسۇس، ئۇ بۇ ئىككى قېتىملىق پۇرسەتنى قولدىن بېرىپ قويدى. بېشىغا قونغان ئامەت قۇشىنى ئۇچۇرۇۋەتتى. نېمە ئۈچۈن؟ نېمە ئۈچۈن شۇنداق قىلدى؟!

يول ئۈچۈن، نامرات رايون خەلقىنى بۈگۈنكى دەۋرگە باشلاپ كېلىدىغان ئۇزاق يول ئۈچۈن، ئۆتمۈشتىن بۈگۈنگە، بۈگۈندىن كېلىچەككە ئۆتىدىغان بەخت يولى ئۈچۈن!

ئۇ ئىنسان ھاياتىنى ئۆز قۇدرىتى بىلەن ئاۋۇندۇرىدىغان يەنە نۇرغۇن پۇرسەتلەرنى قولدىن بېرىپ قويدى. باشقىلار شېرىن ئۇيقۇنىڭ ئارامبەخىمىدا جەننەت ھۇزۇرىنى سۈرۈۋاتقاندا، قايناق ئولتۇرۇشلارنى، بەزمىلەرنى قۇرۇپ تانسا كېچىلىكى ئۆتكۈزۈۋاتقاندا، باشقىلار تېلېۋىزور ئالدىدا بەھۇزۇر ئولتۇرۇپ كىنو كۆرۈۋاتقاندا، ئۇ قاراماي ئېرىتىلىدىغان ئوچاق بېشىدا بولدى. كېچە-كېچىلەپ بۇ جايدىن ئايرىلمىدى.

پۈتكۈل قۇرۇلۇش ئوچاق بىلەن مۇناسىۋەتلىك، ئادەتتە، لاۋۇلداپ كۆيۈۋاتقان ئوچاق ئۈستىدە كۈنىگە 29-30 توننىغا قەدەر ماي ئېرىتىلىدۇ. ھاۋا ئىسسىق، تىنچىق كۈنلىرى ئوچاق بېشىنىڭ تېمپېراتۇرىسى 50-60 سېلتسىيە گرادۇسقا چىقىدۇ. بىر تەرەپتىن قۇياش، قىزىق ھارارەت، يەنە بىر تەرەپتىن 300 سېلتسىيە گرادۇسلۇق ماي سۇيۇقلۇقىدىن كۆتۈرۈلگەن سېسىق پۇراق دىماققا ئۇرۇلىدۇ. بۇ يەردە بىرەر سائەت تۇرغان كىشى سېسىق بۇس، ئىس-تۈتەكتىن نەپەس ئېلىشىمۇ قىيىنلىشىدۇ. پۈتۈن بەدەن چىلىق-چىلىق ھۆلچىلىك ئىچىدە قالىدۇ. يەرگە تېشىپ كەتكەن يېپىشقاق ماي پۈتىنى كۆيدۈرىدۇ. ئۇلار ھەر بىر كىلومېتىر يولغا يېپىتىلىدىغان يەتتە ماشىنا، 21 توننا مايىنى مانا شۇنداق مۇھىت ئىچىدە ئېرىتىپ، تەييارلايدۇ. ماي قىزىقلىقى 260 سېلتسىيە گرادۇسقا يەتمىسە، ماي سۈمۈرۈش تۈرۈبىسىدىن يۈرۈشمەيدۇ، ئەگەر 300 سېلتسىيە گرادۇستىن ئېشىپ كەتسە قازانغا ئوت كېتىش ھادىسىسى يۈز بېرىدۇ، ئۈستى ماي قازىنى ئاستى ئوت، ئىككى يان ماي تۇڭلىرى بىلەن توشۇپ كەتكەن، مۇنداق مۇھىتتا ئوتنى ھەددىدىن زىيادە ئۇلۇغ قالمۇپتىشكە، ئۆچۈرۈپ قويۇشقا، مۈگدەپ، ئۇخلاپ قېلىشقا بولمايدۇ.

ھاۋا تونۇردەك قىزىق كۈنلەردە، قاراڭغۇ، بورانلىق كېچىلەردە ئۇ ئۆزىنىڭ يېشىنىڭ چوڭىيىپ قالغىنىغا، سالامەتلىكىنىڭ ياخشى ئەمەسلىكىگە قارىماي، ئىس-تۈتەك ئارىسىغا كىرەتتى. چۈنكى ئوچاق بېشىدا ئىشلەۋاتقانلار كەنتلەردىن تەشكىللىك كەلتۈرۈلگەن دېھقانلار ۋە ئۆزى خالاپ كەلگەن ئىشلەمچىلەر بولۇپ، ئىشنىڭ قىيىنلىقىدىن، پات-پات ئادەم ئاز قالاتتى. نۇرغۇن كىشىلەر جاپاغا چىدىماي كېتىپ قالاتتى. خەتەر، ئۆلۈم قاش بىلەن كىرىپك ئارىسىدا بولغاچقا، ئۇلارنى تەشكىللەپ تۇرۇش، تۇرمۇشنى ياخشى ئورۇنلاشتۇرۇپ، بىخەتەرلىككە، ئىش ئۈنۈمىگە كاپالەتلىك قىلىش ناھايىتى مۇھىم ئىدى. ئەگەر ئوچاق توختىتىلىپ قويۇلسا، پۈتۈن سەپ بويىچە ئىش توختاپتتى. ئۇ دەپىنىڭ سىقىلىشىغا، پۈتلىرىنىڭ تېلىشىغا قارىماي، ماي تۇڭى ئارىسىدا نەچچە سائەتلەپ ئىشلىدى. ماي ئېرىتىش ئوچىقىنىڭ ئەتراپى تېپىلغاچ، ماي ئېرىقى بىلەن ئوچاق ئېغىزى يېقىن بولغاچقا، سەللا بىخەستەلىك قىلىنسا، تېپىلىپ 300 گرادۇسلۇق قىزىق مايغا چۈشۈپ كېتىش خەۋپى تۇغۇلاتتى. ئۇ بۇنداق خەتەرگە قارىماي، نەچچە ئونلىغان ماي تۇڭلىرىنى ئۆز قولى بىلەن يىقىتتى. ماي تۈرۈبىسى پۈتۈپ قالغان، توشۇش سۈرئىتىگە تەسىر يېتىش ئېھتىمالى بولغان چاغلاردا يېپىشقاق، قىزىق قاراماي تۈرۈبىسى بىلەن نەچچە سائەتلەپ ھەپىلەشتى. ماي قاچىلاش، قاينىتىش، ئېرىقچىلارنى تازىلاش، چېچىلىپ ياتقان ماي قالدۇقلىرىنى تازىلاش ئىشلىرىدا ئۆلچەم، ئىنتىزام قاتتىق تۇتۇلغانلىقتىن 48 كۈنلۈك ماي قاينىتىش كۈرىشىدە بىرمۇ ھادىسە يۈز بەرمىدى. بىرمۇ ئادەم ئۆلۈم خەۋپىگە يولۇقمىدى.

قىزىنىڭ تويى بولغان ئاشۇ كۈنى ئۇ يېرىم كېچە بولغاندىلا ئوچاق بېشىدىن ئايرىلدى. ئۇ ھەمىشە شۇنداق. ھەر كۈنى، ھەر سائەت يول ئۈستىدە دېھقانلار بىلەن بىرگە بولدى. ئۇلار ئۇسساپ، ئاپتاپتا

كۆيسە، ھېرىپ-چارچىسا ئۇمۇ بىللە ئۈسسدى، بىللە كۆيدى. دېھقانلار جاڭگالدا 50 سېلتىمىيە گرادۇسلۇق قاقاسلىقتا ئوتۇن كولىسا، ئۇمۇ جاڭگالدا، ئاپتاپلىق باياۋاندا ئۇلار بىلەن بىر ناننى تەڭ يېدى، بىر دۆڭنى تەڭ كولىدى، بىر كۈننى تەڭ ئۆتكۈزدى.

1992-يىلى 21 - سېنتەبىر، كەچ سائەت 11 بولغان ئىدى، ئۇ بىر كۈنلۈك خىزمەتنى ئاخىرلاشتۇرۇپ ئەمدىلا قوماندانلىق شتابىغا كېلىشىگە، ۋەزىپىسى ئورۇندالغان چىرا يېزا دېھقانلىرىنىڭ قايتماقچى بولغانلىقىنى ئاڭلاپ دەرھال ئۇلارنىڭ يېنىغا باردى ھەمدە كەڭ كادىر، دېھقانلارنىڭ جاپالىق ئەمگىكىنى خۇلاسىلاپ ئۇلارنى ئۇزاتتى. نەق مەيداندىلا تېلېفون بېرىپ ماشىنا ئورۇنلاشتۇرۇپ، ئۇلارنىڭ ساق-سالامەت قايتىشى ئۈچۈن شارائىت يارىتىپ بەردى. تەسىرلەنگەن دېھقانلار ئۇنىڭ بىلەن ئارقىمۇ ئارقا قول ئېلىشىپ خوشلاشتى. كۆزلىرىگە لىققىدە ياش ئالغان دېھقان ئۇنىڭ قولىنى چىڭ قىستى:

- سىز ياخشى كادىر كەنسز، سىزلا بولسىڭىز بۇ يەردە يىلى بويى ئىشلىسەكمۇ جاپا ھېس قىلمايمىز.
- مۇدىر، قۇرۇلۇش تۈگىگەندىمۇ بىزنى يوقلاپ بېرىڭ، سىزنى قىزغىن قارشى ئالىمىز.
- شۇنداق. بىزگە سىزدەك رەھبەر كېرەك!
كۆپچىلىك تەڭلا شۇنداق دېدى. بۇ دېھقاننىڭ يۈرەك سۆزى ئىدى. بۇ ئەمگەكنى قەدىرلەيدىغان سەمىمىي پاشلىقى ئالدىدىكى قەسىمى ئىدى.

22. سېنتەبىر، كېچە.

ئۇلۇغئات داۋىنى بىلەن چاقار يېزىسى ئوتتۇرىسىدىكى قۇم بارخانلىرى ئارىسىدا جېپ ماشىنا ھارغىن كالىدەك ئاستا سۈرئەت بىلەن چىراغ تارتىپ كېلىۋاتاتتى. ئون كىلومېتىر ئارىلىققا بۈگۈن ماي بېسىلىپ پۈتكەچكە، ماشىنا يول سىرتىدىكى كاتالڭ ئوي-دوڭغۇل، قۇملۇقتىن مېڭىشقا توغرا كەلگەندى. ماشىنا سۈرئىتىنىڭ ئاستىلىقى ئۇنىڭ خىيالىغا پېشقەدەم پوچتىكەش مۇسا ئاكىنىڭ ئەسلىمىسىنى كەلتۈرۈپ قويدى:

- يول ئازابى، گۆر ئازابى، - دېگەندى مۇسا ئاكا ئۇلۇغ تىنىپ، - ئازادلىقتىن ئىلگىرى داداممۇ پوچتاكەش ئىدى، پوچتىلارنى تاغار-خالتىلارغا قاچىلاپ، ئېشەككە ئارتىپ ماڭاتتۇق، بىر قېتىم دادام بارات ئاخۇن چىرىغا ئىككى پوتەي قالغاندا بىر توپ بۇلاڭچىغا ئۇچراپ قاپتۇ. بۇلاڭچىلار خالتىلاردا پۇل بارمىكىن دەپ گۇمان بىلەن دادامنى ئۇرۇپ ھوشسىزلىنىدۇرۇپ، بىر دۆڭنىڭ ئارقىسىغا تاشلاپ قويۇپ، خالتىلارنى بۇلاپ-تالاپتۇ، بەختكە يارىشا، ئارقىدىن يېتىپ كەلگەن رەۋەندىلەر دادامنى قۇتقۇزۇپ قاپتۇ، كېيىن مەنمۇ خەت توشۇغۇچى بولدۇم.
قىشنىڭ زىمىستان بىر كۈنى، قار ئۇدا ياغقىنىغا تۆت كېچە-كۈندۈز بولغانىدى. ناھىيىلىك پارتكومنىڭ جىددىي ھۆججىتىنى چاقارغا يەتكۈزۈش ۋەزىپىسىنى تاپشۇرۇپ ئالدىم. قۇلا ئاتنى مىنىپ، سەھەرلەپ يولغا چىقتىم. گۈگۈم چۈشكەندە ساتمىغا يەتتىم. بۇ يەردە تاماقلنىپ يولغا چىقماقچى بولدۇم. شۇ چاغدا تۇداخۇن ساتما مېنى توستى:
- ئۇكا، قار قېلىن، يولنى پەرق قىلالماي ئېزىقىپ كېتىسەن، بۈگۈن قونۇپ تاڭ ئاتقاندا ماڭ.

مەن ۋەزىپىنىڭ جىددىيلىكىنى كۆزدە تۇتۇپ يولغا چىقتىم. سېغىزلىق ئەتراپىغا كەلگەندە، يولدىن ئېزىپ قالدىم، كېچە قاراڭغۇ، ھەممە يەر ئاپئاق قار، ئاسمان بىلەن يەرنى پەرق ئەتكىلى بولمايتتى، شۇ يوسۇندا مېڭىۋەردىم، قەيەر تۈز، قولاي بولسا شۇ يەرنى يول دەپ پەرەز قىلىپ مېڭىۋەردىم. ئېتىم نەچچە تەرلەپ، نەچچە سوۋىدى، بەزىدە پىيادە، بەزىدە ئاتلىق ماڭدىم، ئەتىسى تاڭ ئاتتى. ئاسمانمۇ، يەرمۇ ئاق، توختىماي ماڭدىم، بىر كېچە - كۈندۈز مېڭىپ ھاشى دەرياسى جىلغىسىغا جايلاشقان بىر نەچچە ئۆيلۈككە يەتتىم.

شۇنداق، ئېزىپ قالغان ئىكەنمەن، بۇنداق چۆلدە نەدىمۇ يول بولسۇن؟ بىر قېتىم ئاتلىق كېتىۋاتاتتىم چۆللۈك سان-ساناقسىز يولتۇزلار تېگىدە سوزۇلۇپ ياتاتتى، ئۇلۇغئات داۋىنى بىلەن يولچىن دەرياسى ئارىسىدا بىر ئېشەكلىك بالغا يېتىشىۋالدىم. بالا ئەمدىلا 16-17 ياشلارغا كىرگەن بولۇپ، تېتىك، سۆزمەن ئىكەن:

- بۇنداق كېچىدە يالغۇز مېڭىپسىزغۇ؟ - دېدىمەن ئۇنىڭغا ياندىشىپ.
- شۇنداق، بىز يەتتە - سەككىز ئادەم ئىدۇق، باشقىلارنىڭ مىنگەن ئېشەكلىرى يارام بولغاچقا، ئالدىدا ئۇزاق كەتتى، مەن بۇ ھورۇن ئېشەك بىلەن يالغۇز قالدىم.
بىز تونۇشتۇق، پاراڭلاشتۇق، ناھىيىلىك پارتكوم تەشۋىقات بۆلۈمىدە ئىشلەيدىغان بۇ كادىرچاق، كۆپ ئۆتمەي ناھىيىگە ھاكىم بولدى، ئارقىدىن ئاپتونوم رايونغا رەئىس بولدى. بۈگۈنكى كۈندە دۆلەت كومىسسارلىقىغا ئۆستۈرۈلدى...

مۇدىر ئەنە شۇلارنى ئويلىدى، نۇرغۇن پوچتىكەشلەر، نۇرغۇن ھاكىملار، شۇجىلارنىڭ مۇشۇ دەشت-باياۋاندا ئات بىلەن، ئېشەك بىلەن يول يۈرگەنلىكىنى، نەچچە كېچىلەپ قار، يامغۇردا سەپەر قىلغانلىقىنى، خەلق ئۈچۈن ئۆزىنى قۇربان قىلغانلىقىنى ئويلىدى.

مەتنۇرى ئەخمەت ھەددىدىن زىيادە چارچاش، ئازابتىن ئۇيقۇغا كەتتى. شوپۇر ئۇنىڭ سىلكىنىپ ئويغىنىپ كەتمەسلىكىنى نەزەرگە ئېلىپ ماشىنا سۈرئىتىنى تېخىمۇ ئاستىلاتتى. ئۇ بۆشۈكتەك تەۋرىنىپ تۇرغان ئورۇندۇق ئۈستىدە يېنىك پۇشۇلداپ ياتاتتى. ئۇنىڭ بوش يۈمۈلغان كۆزلىرى يولغا، چۆل قەھرىگە سىڭىپ بېرىۋاتقان ئۇزۇن يولغا تىكىلگەندەك كۆرۈنەتتى. ئۇ يول قۇرۇلۇشى داۋامىدا، تۇنجى قېتىم چارچىغانلىقىنى ھېس قىلغاندەك «شېرىن» ئۇيقۇغا غەرق بولغانىدى.

شۇ تاپ، نۇرغۇن كىشىلەر شېرىن ئۇيقۇدا، ئۆزىگە ئوخشاش باشلىقلار، شۇجى، ھاكىملار، مۇدىرلارمۇ شېرىن ئۇيقۇدا ئىدى. نۇرغۇن كىشىلەر پۈتۈن ئائىلىسى بىلەن جەم بولۇپ تۇرمۇشنىڭ لەززىتىنى تېتىماقتا، تانىمىغانلاردىكى رەڭگارەڭ چىراغ ئاستىدىكى بەختىيار چىرايىلار، خۇمارلاشقان كۆزلەر، چاراقلاپ تۇرغان يولتۇزلار ئاستىدىكى تەلمۈرۈشلەر...

بىراق، ئۇ يەنىلا ماشىنىدا، تۆت ئەتراپى چەكسىز بوشلۇققا، قاراڭغۇلۇققا تۇتىشىپ كەتكەن دەشت-باياۋاندا ئىدى. ئۇنىڭ كۆز ئالدىدا، چۈشىدە زاھىر بولغىنى يەنىلا خۇنى ئۆچكەن كۆزلەر، گەزلىشىپ كەتكەن لەۋلەر، قاتاڭغۇر چىرايىلار، چاك - چاك بولۇپ يېرىلغان ئىشچان قوللار... ئۇ ھەممىنى كۆرۈۋاتاتتى. چۆللەرنى، تاغ - داۋانلارنى بويسۇندۇرغان چېۋەر قوللارنى، قايتىماس تەبىئەتلىك ئادەملەرنى كۆرۈۋاتاتتى. ئالۋىن ئىچىدە جىمىرلاپ تۇرغان قارا چېكىتنى، توختىقوندى داۋىنىدا مۇزلاپ، كۆكسىپ كەتكەن چىرايىلارنى، يەتتە ئاتا داۋىنىدا تراكتور ئاستىدا ئاڭلانغان زەئىپ

ئېگراشلارنى، ئۇلۇغئاتا داۋنىدا گۈرجەك سۈنۈپ ئالقىنىغا چىچىق كىرىپ تېشىۋەتكەن ياش يىگىتىنى، چاقار دەرياسى كەلكۈنىدە ئېقىپ ئۆلۈپ كەتكەن پارتكوم شۇجىسى، سايياغ دەرياسىدا كەلكۈنگە غەرق بولغان 18 ئايالىنى... چۆلدە قارغا - قۇزغۇنلارغا يەم بولغان ئات - ئېشەكلەرنى كۆردى.

1992-يىلى سېنتەبىر. 315-نومۇرلۇق تاشيول بويىغا جايلاشقان بىپايان چۆللۈك بىردىنلا جانلىنىپ كەتتى. خوتەن قاتناش باشقارمىسى، ناھىيىلىك پارتكوم، خەلق ھۆكۈمىتى ۋە ئالاقىدار تارماقلارنىڭ مەسئۇللىرى، ئىدارە، ئورگان، مەكتەپلەرنىڭ ئىشچى-خىزمەتچى، ئوقۇتقۇچى-ئوقۇغۇچىلىرىدىن بولۇپ 2000 - 3000 دەك زور قوشۇن 315-نومۇرلۇق يولدىن شەرقىي جەنۇبقا ئايرىلىپ چىققان 90 گرادۇسلۇق ئاچالدا ئىككى رەت بولۇپ تىزىلغانىدى. سەپنىڭ ئالدىدا رەھبەرلەر، بالىلار ئوركىستىر ئەترىتى، سەنئەت ئۆمىكى، تېلېۋىزىيە سۈرەتكە ئېلىش خادىملىرى، رەھبەر بايراقچىلار، پلاكاتلار كۆز ئاسمىنىدا لەرزىلەپ تۇراتتى. دەل سائەت سەككىزدىن 18 مىنۇت ئۆتكەندە، ئاچالدا تۇرغان كەلكۈ قوشۇن ئالقىش سادالىرى ياغراتتى. داقا - دۇمباق، ناغرا - سۇناي، پوجاڭزا ۋە چاۋاك ساداسى قوشۇلۇپ، ئاچايىپ بىر ھەيۋەتلىك ھايات مارشىنى ۋۇجۇدقا كەلتۈردى. ئاچالنىڭ جەنۇبىدا ۋىلايەتتىن كەلگەن 30 غا يېقىن چوڭ - كىچىك ماشىنا كارۋىنى بىر-بىرلەپ توختىدى.

ۋەكىللەر غوپۇر ئابدۇللا ۋالىينىڭ ھەمراھلىقىدا پايانداز ئۈستىدە سالماق قەدەملەر بىلەن ئامما ئارىسىدىن ئۆتتى. ئاپتونوم رايونلۇق قاتناش نازارىتى، ۋىلايەتلىك پارتكوم، مەمۇرىي مەھكىمە ۋە تەڭرىتاغنىڭ شىمال ۋە جەنۇبىدىن كەلگەن ۋەكىللەر كۆكسىگە قىزىل گۈل تاقىغان ئىلغار شەخسلەر دەرۋازا ئالدىغا قاتار تىزىلدى، ئۇلار تاغ رايونىنىڭ ئېچىلىش ئالدىدا تۇرغان بۇ تۇنجى دەرۋازىسى ئالدىدا يېپيېڭى بىر مۆجىزىنى كۆرگەندەك بولدى.

ۋالىي غوپۇر ئابدۇللا تەنتەنىلىك ھالدا مۇنداق دېدى:

- يولداشلار، بۈگۈن بىز ئىنتايىن خۇشال ھالدا بىر يەرگە جەم بولۇپ چىرا تاغ رايونىدا قاتناش باشلانغانلىقىنى تەبرىكلەش ئالدىدا تۇرۇپتىمىز، ئالدى بىلەن مەن قاتناش نازارىتى ۋە ھەر دەرىجىلىك رەھبىرىي ئورگانلارغا، چىرا خەلقىگە ماددىي جەھەتتىن ياردەم بەرگەن كەسپىي تارماقلارغا چوڭقۇر رەھمەت ئېيتىمەن. چىرا خەلقىنىڭ تاغنى تالقان قىلىدىغان باتۇرلارنى روھىغا، چىرىدىكى رەھبىرىي كادىر ۋە دېھقانلار ئاممىسىغا تىلەكداشلىق بىلدۈرىمەن.

لېنتا كېسىش ئاخىرلاشقاندىن كېيىن ۋەكىللەر رەتلىك تىزىلىپ، چاقار تاغ يولى دەرۋازىسىدىن بىر-بىرلەپ ئۆتتى. بىر نەچچە يۈز مېتىر يىراققا سوزۇلغان بۇ زور قوشۇن گۈلدۈراس سادالار ئىچىدە يېڭى بىر سەپەرنى باشلىدى.

بىپايان چۆل، نەچچە ئون كىلومېتىر ئۇزۇنلۇقتا سەپ تۈزگەن ئاپتوموبىل كوئىنلۇن تاغلىرىغا قاراپ ئىلگىرىلەيتتى. بىر-بىرىگە ئەگىشىپ كېلىۋاتقان بۇ كارۋان، جەنۇبقا ئۇچقان ئاق قۇلاردەك تۈپتۈز ئاسفالت يولدا لەرزىلەن ئۆزەتتى. چىقىلماي داۋنىدىن ئۆرلىگەن كارۋان ئويچاپ جىلغىسىغا، سېغىزلىق داۋنىغا كەلگەندە كارۋان بېشى توختىدى.

- مانا بۇ يەر يول قۇرۇلۇشىنىڭ ئەڭ مۇشكۈل يەرلىرى... .

غوپۇر ئابدۇللاننىڭ تونۇشتۇرۇشى بىلەن ۋەكىللەر سېغىزلىق داۋنىنى ئۈستىدە تۇرۇپ، جەنۇبتىكى

ئويمانلىقنى كۆرۈشتى. شەرق ۋە غەربى گىياھ ئۈنمەس تېقىرىلىقلار بىلەن تولغان بۇ قۇرغاق دېڭىزدا بىرەر تال گىياھ-ئۆسۈملۈكنىڭ بولمىغانلىقى، سۇ ۋە ئۇزۇقلىنىشقا قىيىنچىلىقنىڭ قانچىلىك دەرىجىدە ئېغىرلىقىنى ھېس قىلىشتى. ئۇلارنىڭ كۆز ئالدىدا 42 - 43 سېلتسىيە گرادۇسلۇق تومۇز ئىسسىقتا، سۇ ماشىنىسى، سۇ تۇرۇبىسى ئەتراپىغا يېپىشىۋالغان بەدىنى ئاپتاپتا كۆيۈپ، لەۋلىرى قۇرىغان، كۆزلەرنىڭ گۈنى ئۆچۈپ، بەدىنى قورايدەكلا بولۇپ قالغان بىر توپ دېھقان كېلىۋالدى.

ئۇلار تۈزلۈك ساي، قورام تاشلىق جىرا، ئويمان توقايلىرىدىن ئۆتۈۋېتىپ، ئىنسان قۇدرىتىنىڭ ھەممىگە قادىر، ھەممىگە يۈكسەك ئىلاھ ئىكەنلىكىنى، ئادەملەر مېھنىتىنىڭ بىباھا ئىكەنلىكىگە چىنپۈتتى. ۋەكىللەر ئويچاپ، سېغىزلىق، تاۋغاز، چۆرۈش توقايلىقىدىن ئۆتۈۋاتقاندا، چاقار كۆۋرۈكى بويىدىكى ساسلىقلارنى بويلاپ كېتىۋاتقاندا، يىراقتىن چوقچىيىپ تۇرغان ئېگىز قاساڭلار، چاپلىقلاردىن ئايلىنىپ ئۆتۈۋاتقاندا، مۇڭلىنىپ تۇرغان پاكار ئۆيلەر، دەرەخلىكلەر، قېلىن قومۇشلار ئارىسىدىكى شۇاقلق سۇ ئامبارلىرىنى كۆرگەندە، گويا يىراقتىن ئاڭلىنىپ تۇرغان ئەمگەك ناخشىسىنى، يىراق ئۆتمۈشنىڭ مۇڭلۇق زارىنى ئاڭلىغاندەك بولدى.

ۋەكىللەر ئۇلۇغئاتا، ئېشەكئاتا، ئارش داۋىنى، قېرىقۇم داۋىنى، يانچىقىشنىڭ داۋىنى، ئاقتاز گوم ۋە توپچا داۋانلىرىنى بېسىپ ئۆتتى. ئاسمانپەلەك تېقىرىلىقلار ئارىسىدىكى قىرلار، ئويمانلار، بىر-بىرىگە ئۇلىشىپ كەتكەن خۇددى بىر توپ ئۆسمۈر قول تۇتىشىپ كېلىۋاتقاندا داۋانلار، توقايلىرى بىرىنىڭ كەينىدىن بىرى ماربلاپ تۇراتتى، ئادەم، كەنت، ئۆيلەر، تۇرخۇن، ئىس-تۈتەكتىن ئەبەدىي خالىي بولغان بۇ بارخانلار ئارىسىدا ئاپتوبۇس ماتورلىرى يېرىلغۇدەك گۈركىرەيتتى، يولنىڭ داۋىنى، ئويماننى، توقايلىرى كۆپ، جەنۇبقا ئىچكىرىلىگەنسېرى تىكلەپ بارغانلىقتىن، سۈرئەت ئاستىلاپ ھەممىنى ئېنىق كۆرگىلى بولاتتى.

ۋەكىللەر توپچا داۋانىدا توختاپ ئۆتتى. جەنۇبقا قارىغان ھەر قانداق كىشى بۇ داۋاندىن ساق-سالامەت چۈشۈشكە ئۈمىد باغلىيالمىتتى. داۋان تىك، مۇساپىسى ئۇزۇن، ئايلىنىملىرىنىڭ يانتۇلۇق دەرىجىسى چوڭ، قىيا ۋە ھاڭلاردىن ۋەھىمە يېغىپ تۇرغاچقا، ئاتۇشتىن كەلگەن بىر نەچچە ۋەكىل كۆز ياشلىرىنى توختىتىۋالامدى. ئۇلار خەتەرلىك داۋان يولىدىن قورقۇش ئەمەس، بەلكى قاتتىق سۆڭەك چىرا دېھقانلىرىنىڭ غەيرەت-شېجائىتىدىن، ھاياتنىڭ ئەڭ ئېغىر مۈشكۈللىرىگە بەرداشلىق بەرگەنلىكىدىن نەسرلىنىپ كۆز يېشى قىلىشتى.

- توۋا دەيمەن، مۇنداق جېنى مەزمۇت، چىداملىق ئادەملەرنى كۆرمەپتىكەنمەن، ئۇلارنىڭ ھېلىمۇ ھايات ئىكەنلىكىنى كۆڭلۈمگە ھېچ سىغدۇرالمىۋاتمەن.

- شۇنداق، ھەقىقەتەن سۆيۈملۈك خەلقكەن!

كارۋان قوزغالدى. يولچىن دەرياسى بويىدىكى ئويمان-تۆپىلىكلەر ئارىسىدا، كۆكقىر قاساڭلىرىدا دېھقانلارنىڭ تىرىناق قانلىرى قالغان تەشمىلەر، ئۇيۇل تاشلار، ئەينەكتەك ئاسفالت ئۈستىگە ئەكسىنى تاشلاپ تۇراتتى. يوغان شۇرا بىلەن يامانىار ئارىسىدىكى قۇملۇق دالدا، تراكنور چاقىلىرى ئاستىدا ھاسىل بولغان توپا قايىنلىرى، ئەگرى چىغىر يوللار، دېھقانلار ياققان گۈلخان ئىزلىرى روشەن كۆرۈنۈپ تۇراتتى.

تۆت سائەتلىك سەپەر ئاخىرلاشتى. ۋەكىللەر نۇرى يېزىلىق ھۆكۈمەتنىڭ قورۇسىغا كىرىپ

كەلگەندە، چۈشلۈك تاماق ۋاقتى ئاللىقاچان ئۆتۈپ كەتكەندى. ساھىبخان يېزا ئۆزلىرىنىڭ بار شارائىتىغا ئاساسەن چوڭ يىغىن زالىدا چۈشلۈك تاماق تەييارلىغانىدى. يەرلىكلەر ئالاھىدە بىلىدىغان تونۇر كاۋىپى، قېرىن كاۋىپى، شورپىدىن تارتىپ، ئۆپكە - زاسۈيگىچە تەييارلانغان بۇ سورۇن تازا قىزىپ كېتىشى كېرەك ئىدى. بىراق ۋەكىللەر قايتا-قايتا تەكلىپ قىلىشلارغا قىزىقمىدى. خۇددى ئۇلار مۇھىم بىر ئىشنى خاتا قىلىپ قويغاندەك ياكى بىرەر نەرسىنى يىتتۈرۈپ قويغاندەك خامۇش ھالدا ئولتۇرۇشتى. يېزا مەسئۇللىرى، ناھىيىلىك خەلق ھۆكۈمىتى ئۈچ كۈن بۇرۇن ئورۇنلاشتۇرغان كۈتكۈچىلەرنىڭ ئۇنى ئىچىگە چۈشۈپ كەتتى. بۇنداق سۇس كەيپىياتنى كەلتۈرۈپ چىقارغان ئامىل زادى نېمە؟

ۋالىي غوپۇر ئابدۇللا بۇ قېتىمقى يول قۇرۇلۇشىدا ئالاھىدە تۆھپىسى بار، پۈتكۈل تاغ رايونى يولىنى ئىشلەشتە باشتىن- ئاياغ مەسئۇلىيەتنى ئۆز ئۈستىگە ئالغان يولداش مەتنۇرى ئەخمەتنى مىكروفون ئالدىغا تەكلىپ قىلىشى بىلەن تەڭ زال ئىچى جانلىنىپ كەتتى.

ئۇ مەغرۇر قەدەملەر بىلەن مىكروفون ئالدىغا كەلدى:

- يولداشلار، ۋەكىللەر! سۆزلىگۈدەك، تىلغا ئالغۇدەك ھېچ ئىش يوق، ئەگەر پۈتكۈل قۇرۇلۇشنى مۇۋەپپەقىيەتلىك بولغان دېيىش توغرا كەلسە، ئالدى بىلەن ئاپتونوم رايون، ۋىلايەت، ناھىيىدىكى رەھبەرلەرگە، قاتناش تارماقلىرىغا، تاشيول ئىشچىلىرىغا، دېھقان قېرىنداشلارغا رەھمەت ئېيتىمەن. ئۇلارنىڭ غەمخورلۇقىغا، ماسلاشقانلىقىغا، جاپاغا چىداپ ئىشلەش روھىغا ئاپىزىن ئوقۇيمەن...

گۈلدۈراس ئالقىش ساداسى ياغرىدى. بايقى جىمغۇرلۇقنىڭ ئورنىنى كۈچلۈك شاۋقۇن ئىگىلىدى، تۈگۈن يېشىلدى. ئۇلار يول بويى نۇرغۇن ئابىدىلەرنى، نۇرغۇن خەتەرلەرنى ھېس قىلغان، چۆلىنىڭ، دەشت-باياۋاننىڭ دېھقانلارغا كەلتۈرگەن توسالغۇلىرىنى تەسەۋۋۇر قىلغان، ئۇلارنىڭ ئۆزىنى قۇربان قىلىش بەدىلىگە، تاغ رايون خەلقى ۋە كېيىنكى ئەۋلادلارغا بەخت يولى ئاچقانلىقىدىن قاتتىق تەسرلەنگەندى.

مەتنۇرى ئەخمەتنىڭ شۇ سۆزلىرى ھەممە كىشىگە زور ئىلھام بولدى. تاماق ئۈستىدە شىمالىي شىنجاڭدىن كەلگەن بىر ۋەكىل ھاياجان بىلەن مۇنداق دېدى:

- مەن بۈگۈن بىر ئەسىرلىك تارىخنى كۆردۈم، مىڭ يىللىق جەبر-زۇلۇمنى مەنسىتىمگەن، ئۆز تەقدىرى ئۈستىدىن ئىزدەنگەن چىرا خەلقىنى كۆردۈم. ئەگەر شائىر بولغۇنۇمدا ئىنتايىن تەسىرلىك بىر كۆپلەپ شېئىر يېزىپ، ئوقۇۋەتكەن بولاتتىم... خەير، كۆڭلۈمدىكى بارلىق ھۆرمىتىمنى بىر جۈملە سۆز بىلەن ئىزھار قىلاي... ياشسۇن چىرا دېھقانلىرى!...

بۇ تارىخنىڭ ساداسى، دېھقان ئىشچىلىرىغا بېرىلگەن ئۇنىسىز مۇكاپات ئىدى. يول ئۈچۈن ئۆزىنى بېغىشلىغانلارغا قىلىنغان جاراڭلىق خىتاب ئىدى.

يول تېخى ئۇزۇن، خەتەرلىك تاغ-داۋانلار يەنە بار، چىرا خەلقى ئۆزلىرىنىڭ شانلىق ئەنئەنىسىنى جارى قىلدۇرۇپ، ئۇزاققا سوزۇلغان بۇ يولنى مەڭگۈ داۋام قىلىدۇ. ئۇ بۇ يولدا مەڭگۈ توختىمايدۇ. يىراق باياۋاندىكى ئۈنتۈلغان ئۆتمۈشنى، چۆل-جەزىرە تۇرمۇشىنى، توختىقوندى داۋىنى، ساتما چۆلى ۋە نۇرغۇن سەرگۈزەشتىلەرنى گۈزەل، پارلاق كېلىچەككە ئۇلايدۇ، ئەجدادلارنىڭ شىجائەت بىلەن، تاغنى تالقان، چۆلىنى بوستان قىلىش روھىغا ۋارىسلىق قىلىپ، تېخىمۇ داغدام، تېخىمۇ پارلاق بىر يول ياساش ئۈچۈن مەزمۇت قەدەم تاشلايدۇ.

مەسئۇل مۇھەررىر ئالمىجان ئىسمائىل



ئارسلان

سېھەرلىك سىرلار

تامچىلاپ تۈگىدى قان

نەپخورلۇق، نامەقلىق، تەڭسىزلىك، زۇلۇم بولسىدى يىلتىزى بىلەنلا گۇمران. ئاق نىيەت، شاپائەت، ئەپۇچانلىق ھەم ئۇپۇقتىن ئۇپۇققا بولسا ھۆكۈمران. ئۆزگىنى ئازابتىن قۇتقۇزۇش ئۈچۈن ئۆزىنى ئۆلۈمگە بېرىش روھىنى كۈيلىسە ئىدى كەڭ زېمىن، كەڭ ئاسمان. شۇ جەڭچى توپىسىدىن كۆپەيگەن تۇپراق ھاسىل قىلمىسا باغرىدا پىنھان ئوق-قىلىچ ياساشقا كېرەك تۆمۈرنى؛ بۇ ئۆلۈم قىممىتىدە قالمايتتى گۇمان، تىنچ-ئامان گۈللىنەر ئىدى بۇ جاھان. 1991-يىلى 18-يانۋار، ئۈرۈمچى

تامچىلاپ، تامچىلاپ تۈگىدى تامام جەڭچىنىڭ يۈرىكى، تېنىدىكى قان. ۋە قانغا چىلانغان ئۇ قانلىق جەڭچى ئاخىرى ئۈزدى بىر سىلكىنىپلا جان قارايدى، توپىغا سىڭىپ يوقالدى ئوق تەشكەن كۆكرەكتىن ئۇخچۇپ چىققان قان. جەڭچىنىڭ چىرايى ۋە تېرە رەڭگى قايتتى ئۆز ئەسلىگە سارغىيىپ شۇئان تۆرەلگەن چاغدىكى تۇپا رەڭگىگە قايتىشقا قايتىدىن تېپىلىپ ئىمكان.

دۆربىلجىنىڭ كېچىسى

بىلەمسەن، دۆربىلجىن كېچىسى، نىگار، بىر قارا مەخمەلدۈر ئاسمانغا ئاسقان. ئاي ئۆرلەپ سۈرتىدۇ ئاپئاق ياغلىقتا چوققىلار بېشىنى كۆككە تاقاشقان. تاغلارنىڭ ئېگىز-پەس كۆرۈنۈشلىرى تەۋرىگەن مەنزىرە چۈشتىكى دۇنيا.

كاشكىدى تىنىقى توختىغان شۇ تەن دىللاردا تىرىلىپ تاپسا قايتا جان، ئەمەلگە ئاشسا ئۇ جەڭ قىلغان نشان.



يىلاندىك تولغىنىپ ئېتىلىپ كېلەر
جىلغىلار بويلىغان قەدىمكى دەريا.

كېچە تىنىقىدا تەۋرەر ياپراقلار،
كېچە تىنىقىدا ھېجران پىغانى.

تىترىتەر يۈرەكنى گارمۇن پەريادى
ۋە گۈللەر، قۇشلارنىڭ نەغمە - چۇقانى.

سىغار تۇن قاننى ئاستىغا ھەممە،

جەمدۇر خام خىياللار قاراڭغۇلۇققا.

يۇلتۇزنى قۇچاقلاپ تۇرغان چەكسىزلىك
باشلايدۇ دىللارنى كەڭلىك، يورۇققا.

مۆككىلى جاي بار تۇن قوينىدا بىزگە،

زېمىننىڭ ئىپتىدائىي جىملىقى ھەمدەم.

تۈگىمەس نۇر بىلەن سايە ئويۇنى،

تولۇنئاي سۆيۈشنىڭ ھاياجىنى ھەم.

قارامتۇل تۇماندۇر تۇن قاراڭغۇسى،

مۆكەرەكەن كۈندۈزى قىزلار كۆزىگە.

تۇن سۆيەر شەبنەملىك لېۋىدە يەرنى،

ئاي - تامچە ياش قونغان تۇننىڭ يۈزىگە.

بىلەمسەن دۆربىلجىن كېچىسى، نىگار،

تەسەۋۋۇر، داستان ۋە تىلىمات گويا.

ئۇ تاتلىق چۈشىدە تاڭنى چۈشەيدۇ،

ئۇنىڭ ھەر تىنىقى بىر ھايات گويا.

1991-يىلى 7-ئاپرېل، دۆربىلجىن

شېئىرىم ۋە مەن

كۈننىڭ تال-تال نۇرلىرىدىن توقۇدۇم شېئىر،

ئۇ ئالتۇندەك، ئۇ ئاپتاپتەك پارقىرار ھامان.

قىزىل قېنىم، كۆز يېشىمنى چىقىتىم سىڭدۈرۈپ،

نازۇك تىترەر ئۇنىڭدىكى سېھىرگە باي جان.

ئۇ، چىقماقتا كۈن قوينىغا، نۇرغا يامىشىپ،

بىرسەپەركى، چۈشتەك ئۇزۇن ۋە گۈزەل جەريان.

ئۇ تاپماقچى بەلكى نۇرلار يارالغان جايىنى،

تونۇماقچى مۇھەببەتنى ئۆزىنى تۇغقان.

ئۇ، ھېسسىياتىم چېگرىسىدىن ھالقىپ ئۆتمەكتە،

قۇتۇلماقچى بەلكى قېچىپ پىكىرلىرىمدىن.

ئۇ بارماقتا ئۆرلەپ ئالەم چەكسىزلىكىگە،

ئەرك ئىزدەپ، يىراقلاپ ۋەز-زىكىرلىرىمدىن.

قان رېڭىنى بەرمەك بەلكى تاڭلارغا لەزىز،

مۇڭ بەرمەكچى كېچىلەرنىڭ كۈيىگە شەكسىز.

پاڭلىماقچى كائىناتنىڭ جىلۋىلىرىنى،

ئويغاتماقچى يۈرىكىنى جاھاننىڭ چەكسىز.

ئۇنىڭدا يوق ماڭا تۇيغۇ، سۆيگۈ، خاتىرە،

ئۇ چاقىندى، لېكىن قالدىم مەن قاراڭغۇدا.

يەر شارىنىڭ سايىسى تۇن ئىكەن ئۆزىگە،

ئۇتۇلۇشتىن قۇتۇلۇش يوق چەكسىز ئىندى.

1992-يىلى 15-ئىيۇن، ئۈرۈمچى

قارايدىغان گۈگۈمدىن تال ئاقارغىچە

قارايدىغان گۈگۈمدىن تال ئاقارغىچە،

شېئىردىن گۈلخانلار يېقىپ چىقىمەن.

يۇلتۇزلار سازىغا تەڭكەش قىلىپ مەن،

پەرىشتە ناخشىسى توقۇپ چىقىمەن.

ھەمراھىم ئۇخلىماس دەريادۇر پەقەت،

ئاي-يۇلتۇز ئالمىشىپ چاچار ئاق چېچەك.

شاماللار ئۇچۇرار ئەسلىملىرىنى

جاھانغا جىمجىتلىق يايغاندا ئېتەك.

پۇقرالار سوزۇلۇپ ئۇخلايدۇ ھەر خىل،

قايغۇنى قۇچاقلاپ يېتىشى بىر خىل.

نۇر بېرەر يوشۇرۇن دىللار دۇنياسى

ۋە ھايات رەڭلىرى ناخشاغا سەر خىل.

ماختاشقا ئېرىشىش مەقسىتىم ئەمەس،
 بۆلبۈلمۇ، ئادەممۇ كۈيلىمىسۇن، بەس.
 ئىنسانلار چۈشىگە كىرىدۇ سىڭىپ،
 سۆيگۈلۈك چاقىرىقىم چىقارغان نەپەس.

كۆكسۈمدە تاغ ئاھى، ئورمان تىنىقى،
 قېنىمدا يۈگۈرىدۇ دېڭىز دولقۇنى.
 ئادەملەر قەلبىدىكى چۈش سۈرەتلىرى
 ئۆتمۈشتىن كەلگۈسىگە تاشلايدۇ مېنى.

يازمايمەن تۆرىلەر سۆلىتى ياكى
 روھلىرى تۈگەشكەن ئۆلۈكلەرنى دەپ.
 يازمەن پۇقرانىڭ دەرد قۇچاقلىغان
 ھاياتى-ماماتى رىتىمىن ھەدەپ.

ئۆلىدۇ دۇنيادا جىمىكى نەرسە،
 ئىنساننىڭ قايغۇسى ئۆلمەستۈر بەلكى.
 سوزۇلار تۈن، ئۇچار تاغلار، ئورمانلار،
 ئاۋازىم قۇياشتەك ئۆچمەستۈر بەلكى.

1991-يىلى 8-ئاپرېل

قۇياشقا ئىسمىنى يازالغان كىم

ئۆزىنى قۇياشقا ئوخشاتقانلار كۆپ،
 قۇياشقا ئىسمىنى يازالدى كىم؟
 كۈچىنى چاقماققا ئوخشاتقانلار كۆپ،
 چاقماقنى قول سوزۇپ تۇتالدى كىم؟

زۈلمەتنى ئاپەت دەپ تىللار ئادەملەر،
 زۈلمەتسىز كېچىنى تاپالدى كىم؟
 زۈلمەتقۇ، ئاپەتقۇ ھەمراھ كېچىگە،
 كېچىدىن ۋاز كېچىپ ياشالدى كىم؟

قاپقانلار كۈندۈزمۇ قويۇلۇۋېرەر،
 ئەجەلدىن ئاپتاپتا تانالىدى كىم؟
 ھالاكەت قونۇقلۇق ۋاقىت ئۈستىگە،
 كۈندۈز يا كېچە دەپ قارارلىدى كىم؟

ئىنسانلار ئالدىراش ھەم خۇشال لېكىن،
 بوشاڭلىق ۋە دەردتىن قاچالدى كىم؟
 1992-يىلى 12-ئىيۇن

شېرىن دەم

زۈمرەت سۇ بويىدا ئۆتتى شېرىن دەم،
 گۈللەرنىڭ بەرگىدە قالدى تىترەك ھەم.
 ئىللىق ياز تۈنىدىكى مەنزىرىلەردىن
 قەلبىلەر بېغىغا تۆكۈلدى شەبنەم.

نېمىنى ئەسلىدىكى ئاي، سوغ يېشىدا
 كېچىنىڭ پەردىسىنى ئەيلىدى خوپ نەم.
 ئاھ، رەڭدار، جىلۋىدار شۇ ئەسلىمىلەر
 يۇلتۇزلار ئاستىدا ئۆتكەن شېرىن دەم...

ئەستلىكىنى ساقلايتتى زېمىن قانچە دەم؟
 ۋاقىتتا يوق ئارتقا چىكىنگۈدەك پەم.
 بەس، كەتكەن ئىشلارنىڭ كەتكىنى ياخشى،
 سوزۇلغان نەرسىدە يوقىلىدۇ تەم.

1992-يىلى 4-ئۆكتەبىر

بۇ سەنمىدىڭ ئەي پەرىشتەجان

بۇ سەنمىدىڭ ئەي پەرىشتەجان،
 يۈرىكىمدە پىچىرلاپ تۇرغان.
 سەن چۈشلىرىم ماكانى، مېنى
 چاقىر توۋلاپ، توختىسۇن پىغان.

ھەر توۋلىشلىك بىر ناخشا ماڭا،

ناخشىدا بار كۆزۈڭ چاقنىغان.

ھەر توۋلىشلىك ئاچىدۇ ماڭا

سۆيگۈ تولغان شېرىن بىر جاھان.

بۇ سەنمىدىڭ ئەي پەرىشتەجان،

يۈرىكىمدە پىچىرلاپ تۇرغان.

1994-يىلى 20-ئاۋغۇست

سۈكۈتنىڭ ئۆزى بىر ناخشا

ئېگىزگە يامىشىپ قاچتى كۈن نۇرى،

يوقالدى ئۇپۇقتا كۈندۈز قۇسقان قان.

ئۈزۈلدى يىپىدىن پەلەك پەردىسى،

يۇلتۇزلار پەرىلەر كۆزىدىن ئاققان.

دەم ئالار شامالار تاغقا يۆلىنىپ،

ئوي - ئويلار قۇملۇققا تىكىلىپ بوستان.

سۈكۈتنىڭ ئۆزىمۇ ئاجايىپ ناخشا،

دەقىقە ئېيتار بۇ ناخشىنى جاھان.

1994-يىلى 2-سېنتەبىر، ئۈرۈمچى

سېھىرلىك سىرلار

روبىرو ئولتۇرۇپ قالدىم ئالدىڭدا،

يارەببىم، قونغانمۇ يۇلتۇز كۆزۈڭگە.

قىزلىق گۈل چىرايىڭ نۇرلىنىپ، مېنى

كۆرۈنمەس بىر كۈچتە تارتتىڭ ئۆزۈڭگە.

دوستۇڭغا بۇرۇلۇپ كۈلدىڭ شۇبىرلاپ،

قۇياشنىڭ نۇرىدەك تىترىدى كۈلكەڭ.

ئابلات ئابدۇرېشىت (بەرقى)

مەھەللەم

چېچىڭنى تۈزغىتىشكە، چېنىم تۈزغىدى،

مەڭزىڭگە ئەتىرگۈل بېرىپ ئۆتتى رەڭ.

قارايمەن زۇۋانمۇ سۈرەلمەي ساڭا،

تەلمۈرۈپ بىھۈدە چېكىپ مەن ئازاب.

سۈكۈتلۈك روھىمدا يەككە مۇھەببەت

تەلۋىلىك خىياللار كەلكۈنى قوزغاپ.

بىقارار كاج تەقدىر تونۇشتۇرۇپتۇ

يېڭى بىر ھەسرەتكە توغرىلاپ مېنى.

نە دەردىم، نە ئارمان، ئەپكەتسەڭ گۈزەل،

تۈنلىرى چۈشۈڭگە ئوغرىلاپ مېنى.

چاندۇرۇپ تىكىلىپ قارايمەن ساڭا،

قاراشتىن دەردلىك جان تاپار تەسەللى.

سۆيگۈدىن يوشۇرۇن شادلىنىش پەيتى

بېرىدۇ چىن قىممەت ئازابقا بەلكى.

مۇشۇنداق ئولتۇرۇشقا رازىمەن مىڭ كۈن

ئۆمۈرنىڭ چېكىدىن قورقماي بىمالال.

سەن باركى تىنچىيدۇ قارا قايغۇلار،

سەن قۇربى مۇقەددەس بىر ساھىبجامال.

يۈزمۇ يۈز ئولتۇرۇپ قالدىم ئالدىڭدا،

يارەببىم، سۆزلىرىڭ كۈي بىلەن ئوخشاش.

سېھىرلىك سىرلارنىڭ تۇتقۇنى بولدۇم،

تاش تەشتى كۆزۈمدىن تامچىلىغان ياش.

1995-يىلى 26-ئاۋغۇست

ھەتتاكى ساقىت سەن نەزەردىن، كۆپلەر

ئىسمىڭنى سورىسا بېرەلمەي جاۋاب.

قىبلىگاھ ئەمەسسەن ئاددىي بىر زېمىن،

ھېچ كىشى سەن ياقنى قىلمايدۇ تاۋاپ.

بىلمەيدۇ كىملىرىنى قىلىدىك تەۋەللۇت، تامام رەمە
 بىلمەيدۇ قايسى قۇش كۆكىگە ئۇچقان. ئاممىنىڭ
 سەن ئاددىي بىر يۇرتسەن، ئاددىي ۋە لېكىن،
 خىيالىنىڭ قەلبىمدە كېزىدۇ ھەردەم.

قەدىمكى رەسىمدەك مەيلىمنى تارتقان،
 ئاھ مېنىڭ يىراقتا قالغان مەھەللەم.

كۈي تۆكىدۇ تۈمەن دەرياسى

بۇ يىراق ماكاندا غېرىبمەن، غېرىب،
 ياشلىقىم، پاك سۆيگۈم قالغاچ سېنىڭدە.
 چاچلاردا يالتىرار كۈمۈشتەك قىراۋ،
 شۇندىمۇ ياش سۆيگۈ قالدى مېنىڭدە.

ئالدامچى يىللارنىڭ ئەللەيلەشلىرى
 بەك نۇرغۇن نېمەنى يوقاتتى بۇلاپ.
 بىر ساڭا تۇغۇلغان ئېتىقادىمنى،
 كېتەلمەس ھېچ كىشى مەڭگۈ ئوغرىلاپ.

قەلبىمدە تىكلەنگەن ئالتۇن ھەيكىلىنىڭ،
 ئېھ، تۈمەن، دۇنيادا سەنلا بۇزۇكۇۋار.
 بىر سەنلا ئۆمرۈمگە بېرىپ ئاسايىش،
 مەڭگۈلۈك بەختكە قىلالىدىك يار.

ياشايمەن پاك سۆيگۈڭ رىغبىتى بىلەن،
 كارۋاندەك توختىماي داۋانلار ئېشىپ.
 كۆز يۇمسام ئەي تۈمەن ياتىمەن يەنە،
 دولقۇنۇڭ باغرىغا باغرىمنى يېقىپ.

يۈرىكىمدە يېشىل پەسىلسەن

يىراقتىكى يۇرتۇمغا

ئۈمىدىڭدۇر مېنىڭ يۇمشاق پەيلىرىم
 قانات قېقىش ئۈچۈن يەتسە ۋايىغا.

شۇنچىلىك ئاددىيسەن، ئاددىي ۋە تازا،
 توپىلىق يولۇڭدا تىنەيدۇ شامال.
 باھاردا گۈللەرگە پۈركەنسە باغرىڭ،
 كۈزلۈكى ياپراقلار ئۇچار بىمالال.
 سېنىڭدە بولامدۇ قىش، كۈز، ياز، باھار،
 سەھەردە قاپلامدۇ ئۈستۈڭنى تۇمان.

مەھەممەت روزى

ئەسسالام يۇرتۇمنىڭ غۇرۇرى تۈمەن،
 قوبۇل قىل بۇ قۇتلۇق سالاملىرىمنى.
 ئىگىلىدىم سېغىنىش دەۋرەپ يۈرەكتە،
 ئىزھارلاپ چىن سۆيگۈ كالاملىرىمنى.

بۇدرە چاچ دولقۇنۇڭ ئېيتقاندا ناخشا،
 ياشلىقىم ئېسىمگە چۈشتى تۇيۇقسىز.
 يۈرەتتىم بىر چاغلار (قەلبىمدە قۇياش)
 قالدۇرۇپ بويۇڭدا مۇھەببەتتىن ئىز.

قانلىرىم جور بولغان ئۆركەشلىرىڭگە،
 لېۋىمدە ئوت ئالسا نىگارنىڭ لېۋى.
 بىر تاتلىق چۈش بولۇپ تۇيولغان ھايات،
 ھېلىمەم كەتمەيدۇ يالقۇنى - تېۋى.

خوشلاشتىم ۋە لېكىن كۆزلىرىمدە ياش،
 سەن قالدىڭ ھەممىگە بولغانچە گۇۋاھ.
 بۈركۈتتەك پەر قېقىپ كەتتىم قوينۇڭدىن،
 بولساڭمۇ مەن ئۈچۈن ئىللىق بىر ئۇۋا.

ئىبراھىمجان تاش

يۈرىكىمدە مەڭگۈ يېشىل پەسىلسەن،
 ئۇچۇپ چىقتىم سەندىن ۋىسالگاھىغا،

ياش تامچىسى لىغىرلايدۇ ھەر دەقىق
كىرىپكىمدە، سېنى باغاش ئېتەلمەي،
بۆك - باراقسان يۇلغۇنلۇقلار ئېسىمدە،
چۈشلىرىمدە ئۇنى قوغلاپ يېتەلمەي.

بالىلىقتا مەن چۆمۈلگەن ئېقىنلار
ئەقىدەمدەك يەنە دەۋرەپ ئاقامدۇ؟
بارخانلارنىڭ يۈرىكىدىن سەھەردە
قۇياش يەنە تاتلىق كۈلۈپ باقامدۇ؟

بارالىمدىم ئېھ ئەزىزىم ئانا يۇرت،
سېنى يوقلاپ بايراملاردا، ئايەمدە.
تىلەپ كەلدىڭ ماڭا ھامان بەخت - قۇت،
ئوتلۇق سالام يوللاپ ھەر بىر قەدەمدە.

ئانا ئىشقى

ئېھ مېنىڭ باغرىمدا جىلمايغان پەسىل،
پەرىشتە ئانامغا بىر دەستە گۈل تۇت.
رەڭلەرگە ھامىلدار ئەتەم كۆزىدە
يالتىراپ چاقنايدۇ چەكسىز بەخت - قۇت.

غەملەردىن خالىيمەن ئەي ئانا بۈگۈن،
پاك ھېسلا تەپتىدە ئىشقىم لاۋۇلداپ.

ئابدۇسەمەت خېلىل

ياد ئېتىمىز سېنى، تۇردىكا

تۇردى ئاكا تۇغۇلدۇڭسەن
مۇقاملارنىڭ ماكانىدا.
بوغۇلدۇڭسەن جاھالەتنىڭ
پولات زەنجىر - ئارقانىدا.

چېلىپ ساتار، ئېيتتىڭ مۇقام،
ساڭا قۇچاق ئاچتى ئىقبال.
ئۆز بۇرچۇڭنى ئاقلاپ ئاخىر،
ئەۋلادىڭنى قىلىدىڭ خۇشال.

سېنىڭچۈن مەنزىلگە قامچىلايمەن ئات،
چېكى يوق بارخانلار ئىچىدە ئۇزاپ...

سەن ئۇلۇغ مۇھەببەت، سەن ئىشەنچ - مادار،
جىسىمىمغا ئىشقىڭدىن تاپمەن قانات.

پايانسىز بوشلۇقلار بىردەملىك مەنزىل،
بولسىمۇ گەر ئاسمان يەتتە - سەككىز قات.

سەن سەھرانىڭ ساھىبجامالى

ئەيمىنىدۇ كۆزۈڭدىن بۇلاق،

چاچلىرىڭغا ھەيران مەجنۇنتال.

قامتىڭنىڭ ئالدىدا چىنار

زىبالىقتا بولالمايدۇ دال.

نازلىرىڭنى كۆرگەندە كېيىك،

چۆچۈپ - چۆچۈپ قاچىدۇ يىراق.

چاۋاك چېلىپ قاناتلىرىدا

قۇت تىلەيدۇ ساڭا گۈل، شىۋاق.

سەن سەھرانىڭ ساھىبجامالى،

بار گۈزەللىك سۈلكىتىڭگە جەم.

تەڭدىشىڭغا ئايلىنالمايدۇ

تىزلىسىمۇ مىڭلىغان سەنەم.

تۇردى ئاكا مۇقاملارنىڭ

سەندىن بىزگە قالدى مىراس.

ياغرىتىمىز مۇقاملارنى،

باغلاپ ساڭا دىلدىن ئىخلاص.

تاپتىڭ قەدىر - قىممىتىڭنى،

سەن قالدۇرۇپ تارىختا ئىز.

ياد ئېتىمىز سېنى مەڭگۈ

كۈيلەپ ئۆچمەس تۆھپەڭنى بىز.

سدىق قاۋۇز

نىيە سۈرەتلىرى

(چاتما)

خەلق قەلبى

نىيىگە كەلدىم، بۈگۈن ئارمان بىلەن،
زوقلىنىپ كەزدىم چۆلىنى، تاغنى.
سەيلىتىپ گۈلشەن زېمىننى ھەپتىلەپ،
بىر بېھىش بىلدىم ئۈزۈمزار باغنى.

ئىشقىنى سالما دىلىمغا سالغۇزەك ①،
بولدى ھەل نەزمەگە ئايتاغ ②، ھەم يېيىق ③،
ئاقدوڭى ④ گە قونغىنىمدا قوش بولۇپ،
كۆلىدە ئۈزدى ھاياجان بوپ قېيىق.

خەلقى ئىشچان، ئاق كۆڭۈل بۇ ۋادىنىڭ،
مېھمىنىغا يايىدۇ كەڭ داستىخان.
تۇتسا شېرىن سۆزدە، مەيدە قەلبىنى،
يايرىماس ئېيتقىن نىگارم قايسى جان؟

ئاڭلىدىم بارسام قەيەرگە مەدھىيە
دەۋرىمىزنىڭ بايلىرىدىن، شاھىدىن.
تاپتى نۇسرەت كۈنسىرى چوپان ئەنە،
قۇتۇلۇپ كۆچمەنچىلىكنىڭ ئاھىدىن.

پەرھاد ئىزىدىن

چاپتۇرۇپ كەلسەم ئۈمىد تۇلپارىنى،
ئىگىلىپ تەزىمدە تۇردى بۇندا تاغ.
سەگىتىپ مەيىن شاماللىق قوينىدا،
باغرىغا ئالدى جىرالار ئاشۇ چاغ.

رەزگى تاغنىڭ بار ئاجايىپ كەچمىشى،
(كاج ئىدى، پىخسىق ئىدى ئۇ ئەسلىدە.)

شۇ سەۋەب سۇلغۇن بىماردەك ئەل ۋە يۇرت
قاغىجىراپ ئېگىرايتتى كۆكلەم پەسلىدە.
ھالبۇكى غۇربەتنى يۇرتلۇق بىلدى ئار،
قوللىرىغا ئالدى گۈرجەك ھەمدە لوم.
نەچچە يىل تاغ باغرىدا بارگاھ قۇرۇپ،
تەبىئەت ئىسكەنجىسىنى قىلدى گۈم.

سۆڭىلىغان بازغان، مېتىننى ئوينىتىپ،
ياردى پەرھاددەك بىزەڭ تاغ باغرىنى.
تىلىمات ئالۋاستىسىنى تېپىپ،
توپچىلار ياغراتتى قۇتلۇق ئانىنى.

مېۋە بەردى ساپ ئەجىر، قۇچتى زەپەر،
ئاقىتى سۇ ئون نەچچە يوللۇق تەشمىدىن، ⑤
نىيلىقنىڭ خاسىيەتلىك جۈپ قولى
سۈندى زەمزمە چۆلگە پىنھان چەشمىدىن.

سەھنىلەردىن ئالدى ئۆرنەك چوققىلار،
ئۆزگىچە تۈس ئالدى تاغىمۇ، بەردى نەپ.
ئۈچ تۈمەن پەرھادىمۇ كۈلدى شادلىنىپ،
ئۆزلىرىنى تەبىئەتنىڭ شاھى، دەپ.

كۈمۈش بەلباغ

ئويغىتىپ چۆللەرنى غەپلەت ئۇيقۇدىن،
يولچىلار سىرلىق زېمىنغا قويدى قول.
شان - زەپەر ئاشىنالىرىنىڭ مېھنىتى چىنەن تەكۈر
بىر يېڭى ئەسىرگە ئاچتى بۇنداق يول. ③

①③②① يەر ناملىرى

⑤ بۇ يەردە داڭلىق «18 - ئاۋغۇست» سۇ قۇرۇلۇشى، يەتتە كىلومېتىر ئۇزۇنلۇقتىكى تەشمە كۆزدە تۇتۇلىدۇ.

⑥ ئوتتۇرا تارىم تاشيولىنى دېمەكچى.

قىشتىلا كەلدى بۇ يەرگە زور قوشۇن،
 شۇڭغىدى «سېرىق دېڭىز»^① نىڭ قوينىغا.
 كورلىدىن كۈمۈش تاناپ تارتىپ بۇيان،
 ئاستى زۇننار بارخانلار بوينىغا.

كۆكسىدىن ئوت تەپتى كەلگەن جىلغىلار
 بولدى ئۆتەڭ دوستلىرىمغا ھەم ماڭا.
 قارىغىن، ئۆتمەكتە تۇلپار كارۋىنى
 سوتكىلىق يولنى ئازايتىپ يار ساڭا.

تۇراپ ھەسەن

يېزا غەزەللىرى

ئېھتىرام

تاڭ سەھەر قىلدۇق سەپەر ئوتتۇز ئوغۇل يېزا تامان،
 يولبويى كۆپكۆك چىمەنزار، زەپ قويۇق ئورمان تامام.
 تال - تېرەك، جىگدە، سۆگەتلەر باش ئىگىپ ھارماڭ، دېسە،
 ئۆيلىرىگە باشلىدى دوستلار ئېتىپ چۈشلۈك تائام.
 چاي ئىچىپ چۈشتۈق پاراڭغا ئەسلىشىپ ئۆتكەننى بىز،
 نەقەدەر خۇش بۇي، ئازادە تال بېدىشلىق ئۆي - ئارام.
 قەلبى گۈل، داستىخاننى مول كۈتتى تېگىشمەي قولغا قول،
 ئاقتى كەلكۈندەك دىلىمدىن دېھقىنىمغا ئېھتىرام...

ئىچ ئاداش

يەنە ئالدۇق مول ھوسۇل، ئۆلكەمدە ئايەم، ئىچ ئاداش،
 كەلدى دەستە گۈل ئېلىپ جىمكى ئادەم، ئىچ ئاداش.
 نۇرغا تولغان ئۆي - ئارام، باشلاندى مەشرەپ شاد - خۇرام،
 شان - شەرەپ، غەلبەڭگە خاس ئالتۇن پىيالەم، ئىچ ئاداش.
 توۋلىسا بۇلبۇل غەزەل، گۈللەر سەنەمگە دەسسدى،
 سېنى تارتتى تانىغا ماھى مۇكەررەم، ئىچ ئاداش.
 داستىخانلار شۇنچە مول، ئاش - گۆش، يېمىشكە يوق نەزەر،
 جامنى لىقلاپ ئاي ۋە يۇلتۇزلارغا ھەمدەم ئىچ ئاداش.
 خوش... خوشە، دەپ بىر ئىچەيلى ئانا يۇرتنىڭ توبى بۇ،
 ياپرسۇن شاھ بەزمىمىزدە خەلقى ئالەم، ئىچ ئاداش.

① تەكلىماكاننى دېمەكچى.



تۇراپ ئابدۇرېھىم

ئاي كۈلگەن كېچە

(ھېكايە)

مەستلىكتە ئېيتقان ئازابلىق ناخشىلار، ئۈزۈك-
ئۈزۈك ئۆھ تارتىشلار بۇ كېچىنى تېخىمۇ سىرلىق
تۈسكە كىرگۈزۈپ تۇراتتى. مەقسەتسىزلا
ئايلىنىۋاتىمەن، قەدەملىرىم بەكمۇ ئېغىر،
ئەتراپىمغا يېنىش - يېنىشلاپ قارايمەن، ئەنە،
مەن دائىم كېلىپ ئولتۇرىدىغان قېرى ئارچا
تۈۋىدىكى تاش ئورۇندۇق، ئۇمۇ خۇددى ماڭا
ئوخشاشلا مۇڭلۇق كۆرۈنىدۇ. مەن ماڭا - ماڭا
كۈتۈپخاننىڭ كەينى تەرىپىدىكى تاش ئورۇندۇققا
كېلىپ ئولتۇردۇم. ئۆزۈمنى ھەرقانچە بەزىلىسەممۇ
پىغانىم ئۆرلەپ تۇراتتى. مۇشۇ مەكتەپ قوينىدا
ئۆتكەن بەش يىللىق ھايات كارتىنىلىرىم كۆز
ئالدىدا قايتىلىنىشقا باشلىدى...

* * *

مەكتەپكە كېلىپ ئۇزاق ئۆتمەي داشۆنىڭ مەن
تەسەۋۋۇر قىلغاندەك قاينام - تاشقىنلىققا تولغان،
ئادەم ھېچنەرسىدىن غەم قىلماي ئەركىن ياشايدىغان
جاي ئەمەسلىكىنى ھېس قىلىشقا باشلىدىم (بەلكىم
بۇ مېنىڭ يېڭىياچە ھېسسىياتىمدۇر). ھەدەپ ئاشۇ
خىلۋەت، جىمجىت يېزىمى، بوۋام - مومامنى،
دوستلىرىمنى ئويلايتتىم، سېغىناتتىم،
نېمىگىدۇر ئىچىم پۇشاتتى. سىنىپتىكى
ساۋاقداشلار بىر - بىرىمىزگە ياتىسراش، ئەيمىنىش

ھەممەيلەننىڭ كۆزلىرىدە ھەسرەت ئۇچقۇنلىرى
چاقناپ تۇرسىمۇ، لېكىن چىرايلىرىغا زورمۇزور
كۈلكە يۈگۈرۈتۈپ، نېمىلەرنىدۇر پىچىرلاشقىنىچە
تانىما ئوينىماقتا. مەن بار ئاۋازىم بىلەن ناخشا
ئېيتىۋاتىمەن:

بىر تىزىق مارجان، بىر دەستە گۈلدەك،
ئۆتكەن ئىدۇق ساۋاقداش بولۇپ...
ئاخىرىغا ھەممەيلەن جور بولدى.
قالدى ئەسلىمە ياتاق - سىنىپتا،
قالدى رىشتە باغلانغان ماكان.
كەتسەكمۇ يىراق - يىراق جايلارغا،
بىزلەر ساۋاقداش، ساۋاقداش ھامان!

مۇشۇنداق مىنۇتلاردا كىمىنىڭمۇ كۆڭلى يېرىم
بولمايدۇ دەيسىز. بەش يىل بىر قازاننىڭ تامىقىنى
يەپ، بىر سىنىپتا ئوقۇپ، ھەر خىل ئىجتىمائىي
ئالاقىلەردە ھەمدەم بولۇپ، گويا بىر تۇغقاندىك
بولۇپ كەتكەن ساۋاقداشلارنىڭ ئايرىلىش
مىنۇتلىرىدا ئازابلانماسلىقى مۇمكىنمۇ؟ تەقدىر
نېمىدېگەن شەپقەتسىز-ھە! يىراق - يىراقلاردىن
ئۇچۇرۇپ ئەكېلىپ بىر يەرگە جەم قىلىپ يەنە
تەرەپ - تەرەپلەرگە ئېلىپ كەتسە...
مەن سىنىپتىن چىقتىم، ئاپئاق ئايدىڭ، چالا

ئىچىدە قارىشىپ قويايتتۇق. بەزىلەر ماڭا مەنسىتمىگەن نەزەردە قاراۋاتقاندا كىم بىلىنىپ، ئىچىم سىقىلاتتى. دەرس باشلىنىپ ئىككى ھەپتىدىن كېيىن فاكولتېت يېڭى ئوقۇغۇچىلارنى كۈتۈۋېلىش پائالىيىتى ئۆتكۈزدى. كۈتۈۋېلىشقا كونا ئوقۇغۇچىلاردىنمۇ ۋەكىل قاتناشقاندى. فاكولتېت مۇدىرى ۋە باشقىلارنىڭ سۆزىدىن كېيىن پائالىيەت رىياسەتچىسى (بىزنىڭ مەھەللىلىك ئەخمەت) نىڭ ئورۇنلاشتۇرۇشى بويىچە مىللىي ئۇسسۇل مۇزىكىسى چېلىندى. سورۇننىڭ كەيپىياتى كۆتۈرۈلدى. تارتىنىپ - قورۇنۇپ ئولتۇرغانلارمۇ بىر - بىرىنى تارتىپ ئۇسسۇل ئويناشقا باشلىدى. بىر نەچچە مەيدان تانىسىدىن كېيىن، ئەخمەت ھەممەيلەنگە تەكشى قارىۋېتىپ:

- ساۋاقداشلار، مەن يېڭى ساۋاقدىشىمىز پۇرقات ئاقىلنى گىتار بىلەن بىرنەچچە ناخشا ئورۇنداپ بېرىشكە تەكلىپ قىلىمەن، - دېدى. گۈلدۈراس ئالقىش ساداسى زال ئىچىنى بىر ئالدى. مەن ھاياجان، تەمتىرەش ئىچىدە گىتارنى قولۇمغا ئالدىم. ھەممەيلەننىڭ كۆزلىرى ماڭا تىكىلمەكتە، مەن بۇ كۆزلەردىن ھەيرانلىق، مەنسىتمەسلىك، يەنە ئاللىقانداقتۇر مەنلەرنى غىل - پال سەزگەندەك بولدۇم. نېمىگە چالاي؟ مەن جەمئىيەتكە كەڭ تارقالغان ھەم ياشلار سۆيۈپ ئاڭلايدىغان «يېگانىمەن» گە چالدىم. دەسلەپتە ھودۇقتۇم، ئاستا - ئاستا تىترەشتىن توختاپ، ئاۋازىمۇ ئەسلىگە كېلىشكە باشلىدى.

ساۋاقداشلارنىڭ تەلەپ قىلىشى بىلەن ئارقا - ئارقىدىن بىر نەچچە ناخشا ئېيتتىم. پۇرقات پۇرقات - پۇرقات بۈگۈنكى كۈتۈۋېلىش سېنىڭلا بولدى، كېلە - كەلمەيلا كارامىتىڭنى تازا كۆرسەتتىڭ - دە. ئەتە تەلەپ خەتلىرىنى ئوقۇپ بولالمىساڭ ماڭا بېرىۋەت، - دېدى ياتاقدىشىم تۇرغان ياتاققا

قايتىۋېتىپ، ياتاقداشلىرىم كۈلۈشۈپ كەتتى. مەن گەپ قىلىمىدىم، لېكىن كۆڭلۈمدە ئۆزۈم تەسەۋۋۇر قىلالمايدىغان بىر خىل خۇشاللىق بار ئىدى. كۈنلەر ئالدىراش ئۆتمەكتە. بىز سىنىپتا سىنىپ باشلىقىمىز ئەكبەرنىڭ يېتەكچىلىكىدە «ھاياتنىڭ قىممىتى» توغرىسىدا ئىختىيارىي مۇنازىرە ئېلىپ باردۇق. ھەر كىم ئۆزىنىڭ كۆز قاراشلىرىنى ئوتتۇرىغا قويدى. تالاش - تارتىش ئاخىرى ئۆگىنىش باشلىقىمىز زۇننار بىلەن ئىككىمىزگە مەركەزلەشتى. لېكىن ھەر ئىككىمىز بىر - بىرىمىزنى قايىل قىلالمىدۇق.

- بەكمۇ جاھىل ئىكەنسەن پۇرقات، ئوقۇش پۈتتۈرگىچە بولغان ئارىلىقتىكى بارلىق مۇنازىرىلەردە سەن بىلەن رىقابەتلىشىمەن، - دېدى زۇننار، مەن گەپ قىلماي كۈلۈپلا قويدۇم. تۇنجى قار ياغدى. سىنىپتىكى ساۋاقداشلار تۇنجى قارنىڭ خاتىرىسى ئۈچۈن رەسىمگە چۈشمەكچى بولۇپ، فاكولتېتنىڭ يان تەرىپىدىكى قارىياغاچلىققا جەم بولدۇق، زۇننار ئالدىدا تۇرۇپ ھەممەيلەنگە تەكشى قارىۋەتكەندىن كېيىن: - پۇرقات سەن كەينىگە چىققىن، - دېدى. مەن ھەيران بولۇپ سورىدىم:

- نېمىشقا؟
- كىيىملىرىڭگە قاراپ باقماسەن؟

يەر شارى دۈم كۆمتۈرۈلۈپ كەتتىمۇ بىلمەيمەن، بېشىم پىرقىراپ، كۆز ئالدىم قاراڭغۇلاشتى. باشقىلارنىڭ قايتا - قايتا چاقىرىشلىرىغا پەرۋا قىلماي ياتاققا يۈگۈردۈم. ئىچ - ئىچىمدىن بىر يىغا ئېتىلىپ چىققاقتا. مەن ئاڭسىز ھالدا چامادىنىمنى ئاچتىم، لېكىن... شۇ كېچىسى پەقەت ئۇيغۇم كەلمىدى. ئەتىسىدىن باشلاپ ئادەتتىن تاشقىرى جىمغۇر بولۇپ قالدىم. ساۋاقداشلار توپلىشىپ ئولتۇرغان يەرگە بارسام ئىچىم سىقىلغاندەك بولۇپ، يالغۇز يۈرۈشنى

ئارا ياخشى چۈشىنىشىۋالسىمىز، - دەيدى زۇننار .
 -خوش، ياخشى چۈش كۆرگىن، - دەيدىم مەن .
 زۇننار كۆزلىرىمگە بىر نەچچە دەقنە تىكىلىپ قارىدى . دە، ئىتتىكلا ئۆرۈلۈپ ياتاققا كىرىپ كەتتى . ياتاققا كىرىپ زۇننارغا دېگەن گەپلىرىمنىڭ سالمىقىنى قايتا - قايتا ئويلىدىم . ھەقاچان زۇننار مەندىن ئاغرىندى، لېكىن . . .
 ئىككىنچى مەۋسۈملۈك ئوقۇش باشلاندى .
 -تەتلىنى قانداق ئۆتكۈزدۈڭ؟ - دەيدى زۇننار تەتلىدىن قايتقان كۈنى كۆرۈشكەندە .
 -ياخشى، ئۆزۈڭچۇ؟ - ياندۇرۇپ سورىدىم مەن . لېكىن تەتلىنى بىر - خىل ئىزتىراپلىق ئىچىدە ئۆتكۈزگەنلىكىمنى ئۇنىڭدىن يوشۇرۇۋاتاتتىم .
 -يامان ئەمەس، - دەيدى زۇننار يۈزلىرىگە چۈشۈپ قالغان چاچلىرىنى كەينىگە تاشلاپ .
 تەتلىدىن كەلگىنىمگە خېلى كۈنلەر بولدى، كۆڭلۈمنىڭ زادى ئارامى يوق، چۈنكى مەن ماڭىدىغان چاغدا مومام كېسەل بولۇپ قالغان، ئۇ قوللىرى تىتىرىگەن ھالدا: «خوش بالام، ئاق يول بولسۇن، خۇدا ئامان - ئېسەن كۆرۈشۈشكە نېسىپ قىلسۇن» دېگىنىچە كۆز ياشلىرىنى تۆكۈپ ئۇزاتقاندى . مومامنىڭ ئاشۇ ھالىتىنى كۆز ئالدىمغا كەلتۈرسەم يۈرەكلىرىم پۇچىلىنىپ كېتىدۇ .
 كەچ، شىۋىرغان قارلارنى ئۇچۇرۇپ تۇراتتى، مەن سىنىپتىن چىقىپ، چاپنىمنىڭ ياقىسىنى كۆتۈرۈۋالدىم . دە، فاكولتېتنىڭ يېنىدىكى كىچىك باغچىغا كىرىپ، قېرى قارىياغاچنىڭ تۈۋىدىكى ئورۇندۇققا كېلىپ ئولتۇردۇم . مۇشۇنداق سوغۇقتا، قار يېغىۋاتقان مۇشۇ مىنۇتنىڭ ئىچىدە، گۈگۈم ۋاقتىدا باغچىدا مېنىڭ مۇشۇ ھالەتتە

خالايتتىم، ساۋاقداشلىرىمنىڭ ئادەتتىكى گەپلىرىمۇ مەسخىرىدەك ئاڭلىنىپ، مېنى بىئارام قىلاتتى . شۇ ئىش بولۇپ ئىككى ھەپتىدىن كېيىن كەچقۇرۇنلۇقى سىنىپتا يالغۇز دەرس تەكرارلاۋاتقان ئىدىم، زۇننار كىرىپ كەلدى . مەن ماتېرىياللىرىمنى يىغىشتۇرۇپ ياتاققا ماڭدىم .
 -پۇرقەت، بىللە قايتايلى، - دەيدى زۇننار سومكىسىنى ئېسىۋېتىپ . بۇ ئىككىمىزنىڭ ھېلىقى ئىشتىن كېيىن تۇنجى قېتىم پاراڭلىشىشىمىز ئىدى . سىرتتا قار يېغىۋاتاتتى . ھەر ئىككىمىز ئۇن - تىنىمىز ھالدا يانمۇيان مېڭىۋاتتىمىز .
 -بىردەم ئايلىنىپ كىرىپ كېتەيلى، - دەيدى زۇننار جىملىقنى بۇزۇپ، مەن ماقۇللۇق بىلدۈرۈپ بېشىمنى لىڭشىتتىم .
 -تېخىچە مەندىن خاپا كۆرۈنسەن - ھە! - دەيدى زۇننار گەپ باشلاپ .
 -نېمىگە خاپا بولغۇدەكمەن، - دەيدىم مەن سۇس كۈلۈمسىرەپ، - ئۇ دېگەن مەن ئۈچۈن ئادەتتىكى ئىش .
 -ئۇنداق دېمە، خاپا بولغانلىقىڭنى بىلىمەن، ئۇ كۈنى مەن سېنى . . . ھەي، نېمە دېسەم بولار . مەن باشقىچە مەقسەتتە دېمىگەن، نېمىلا دېگەن بىلەن سەن ئىشەنمەيسەن، ئۇ سۆزنى . . . -
 زۇننار گېپىنىڭ ئاخىرىنى ئېيتالماي جىمىپ قالدى . قېلىن قار ئۈستىدە ئىزىمىزنى قالدۇرۇپ ئۇن - تىنىمىز كېتىۋاتتىمىز .
 -توڭغۇپمۇ كەتكەنسەن، ۋاقتىمۇ بىر يەرگە بېرىپ قايتۇ، قايتايلى، - دەيدىم مەن سائىتىمگە قارىۋېتىپ، قىزلار ياتاق بىناسىنىڭ ئالدىغا كەلگەندە .
 -خوش، يەنە دېسەممۇ سېنىڭ جاھىل مەجەزىڭ ئۈچۈن بەربىر ئوخشايدۇ . لېكىن كېيىنچە ئۆز

ئولتۇرغۇنۇمنى كۆرگەن ھەرقانداق ئادەمنىڭ مېنى چوقۇم «نېرۋا كېسەل» دەپ ئويلىشى تۇرغانلا گەپ. مۇشۇ ۋاقىتتا مېنىڭ نېرۋا كېسەلدىن نېمە پەرقىم بار؟ شۇ تاپتا مېنى يىراق ئۆتمۈش ئۆز قۇچىقىغا تارتماقتا. چۈشۈمدىكىدەك ئېسىمدە، مۇشۇنداق قارىغان بىر كېچىدە مومامنىڭ ئۆكسۈپ يىغىلىشى بىلەن چۆچۈپ ئويغاندىم، مومام مېنى باغرىغا بېسىپ بوغۇلغىنىچە:

- ئاتا - ئانىسىز قالغان بالام، قارا يېتىم بولغان بالام، - دەپ يىغلاپ كەتتى. مەن ھېچنېمىنى ئاڭقىرالماي ئۆي ئىچىگە قارىدىم، بىر نەچچە يىلەن ئانامنىڭ بېشىدا يىغلىماقتا ئىدى. مەن ئانامنىڭ يېنىغا كەلدىم. ئىككى ئاق خەسىدە تېگىنلىق تۇراتتى. مەنمۇ يىغلىدىم. لېكىن نېمىگە يىغلىغانلىقىمنى بىلمەيتتىم.

ئەتىسى جىنازىنىڭ يېنىدا گاھى مۇدۇرۇپ، گاھى يېقىلىپ دېگۈدەك قەبرىستانلىققا كەلدىم. ئۇلار ئانامنى يەرلىككە قويدى، شۇ ۋاقىتتىكى ئۆزىدە ئانامدىن مەڭگۈلۈك ئايرىلىپ قالغانلىقىمنى سەبىي يۈرىكىم تۇيغاندەك قىلدى. دە، ئىچ - ئىچىمدىن مەزگىلىسىز بىر پىغاننىڭ ئېتىلىپ چىقىشى بىلەن ھۆڭرەپ يىغلىغىنىمچە تۇپراق بېشىغا ئۈزۈمنى ئاتتىم. . .

شۇنىڭدىن كېيىن يېتىملىك ھاياتىم باشلاندى، مەن دادامنى ئەسلىيەلمەيتتىم، قوشنىلارنىڭ بالىلىرى، ساۋاقداشلىرىم مېنى بوزەك قىلاتتى. قېقىلىپ - سوقۇلۇپ دېگۈدەك بارا - بارا چوڭىيىشقا باشلىدىم. بىر كۈنى قوشنىمىزنىڭ بالىسى سەمەت بىلەن ئۇرۇشۇپ قالدىم.

- ھارامدىن بولغان يېتىم ئوغلاق، دادىسىز ھاراملىق، - دەپ تىللىدى ئۇ ئېغىزىنى بۇزۇپ. مەن يۈگۈرگىنىمچە ھويلىغا كىرىپ مومامدىن سورايدىم:

- موما، مېنىڭ دادام يوقمۇ؟

- بار، - دېدى مومام ئەجەبلەنگەن ھالدا ماڭا قاراپ. . .

- بولسا قەيەردە؟

مومامنىڭ چىرايى قايغۇلۇق تۈس ئالدى.

- سەن بىر ياشقا كىرگەن ۋاقىتتىدا «قىزىل قوغدىغۇچىلار» تەرىپىدىن زىيانكەشلىككە ئۇچرىغان.

مەن يەنە گەپ قىلماقچى بولدۇم. يۇ، مومامنىڭ روھى ھالىتىنى كۆرۈپ، گېپىمنى يۈتۈۋەتتىم.

بالىلىق، ئۆسمۈرلۈك چاغلىرىم ئاشۇنداق كەچمىشلەر ئىچىدە ئۆتتى. ئائىلە ئەھۋالىمىز ياخشى بولمىغاچقا، نەچچە يېرىگە ياماق چۈشكەن چاپان، ئىشتان ئاي - ئايلاپ ئۇچامدىن چۈشمەيتتى. ياز كۈنلىرى توپىلاڭ يوللاردا يالماڭياغ ئوينايتتىم. . .

قار ئارىلاش ئۇرۇلغان ئاچچىق شىۋىرىغاندىن ئېسىمگە كەلدىم. پۈت - قوللىرىم ئۇيۇشۇپ كەتكەندى. مەن ئۈستىبېشىمدىكى قارلارنى قېقىۋېتىپ ياتاققا ماڭدىم.

2

دۇنيادا ئۆزۈڭنىڭ ھەقىقىي ئادەملىكىڭنى نامايان قىلىپ ياشىماق نېمىدېگەن قىيىن - ھە! ھايات مۇساپەڭدە نېمىلەرگە ئۇچراپ، نېمىلەرگە كۆنمەيسەن؟ مەن قايسىنېمىر كىتابتىن «ماددىي جەھەتتىكى بوشلۇق روھىي جەھەتتىكى ئاجىزلىقنى كەلتۈرۈپ چىقىرىدۇ» دېگەن قۇرلارنى ئوقۇغانىدىم. بۇ نېمىدېگەن توغرا ئېيتىلغان سۆزلەر - ھە. ساۋاقداشلىرىم شەنبە، يەكشەنبە كۈنلىرى كىنو - تانىسلارغا كىرىپ كۆڭۈل ئاچاتتى. مەن بولسام تەنھا ھالدا مەكتەپ ئىچىنى ئايلىنىپ، خىيال سۈرەتتىم. گەرچە بۇلارغا ئانچە كۆپ ئىقتىساد كەتمىسىمۇ، ئائىلەمنى، بوۋام - مومامنى ئويلاپ، بۇنداق مىنۇتلارغا چىدايتتىم. چىدىمايمۇ ئىلاجىم يوق.

زۇننار بىلەن گاھى ئۇرۇشۇپ، گاھى ئەپلىشىپ

مەجبۇرىيىتىنى ئوخشاش دەپ كېسىپ ئېيتالامسەن؟ - مەن سۆزلەشتىن توختىدىم. ھەممەيلەن جىمىپ قالدى. كېچە پەقەت ئۇيغۇم كېلىدىغاندەك ئەمەس، ئورنۇمدىن تۇرۇپ بىر تال تاماكا تۇتاشتۇردۇم - دە، دېرىزە يېنىغا كەلدىم. يۇلتۇزلار بىر - بىرى بىلەن بەسلەشكەندەك جىمىرلاشماقتا. يىراقتىن بىرىنىڭ ئۈزۈك - ئۈزۈك ناخشىسى ئاڭلاندى:

ئاتالىقلار، ئاتالىقلار ھەرەمباغ باغرىدا ئوينار، ئاتاسىزلىرى، ئاتاسىزلىرى قەبرىستان باغرىدا يىغلار.

كۈنلەر ئۆتمەكتە. زۇننار بىلەن پاراڭلاشسام بۇرۇنقىدەك ئەركىن - ئازادە، ئېچىلىپ سۆزلىمەيمەيتتىم، سۆزلىرىم، ھەرىكەتلىرىم قولاشمىغاندەك بىلىنىپ، ئۈزۈمچە تەمتىرەيتتىم. زۇننار مېنى ياخشى كۆرەمدۇ؟ بۇنى بىلمەيتتىم. ئۇ باشقىلارغا قارىغاندا مەن بىلەن بەكرەك ياخشى ئۆتەتتى. لېكىن بۇنى «مۇھەببەت» دەپ چۈشىنىشكە بولارمۇ؟ ئۇنى ياخشى كۆرمەسلىككە، قەلبىمدىن چىقىرىۋېتىشكە مەڭگۈ - مەڭگۈ ئاجىز ئىدىم. نەچچە قېتىم: ھەي پۇرقات، ئەقلىڭنى تېپىۋال، باياشاد ئائىلىنىڭ ئەركە قىزى سېنى ياخشى كۆرەمدۇ؟ دەپ ئۈزۈمگە ئاگاھلاندىرۇش بەردىم. ھەتتا زۇننارنىڭ ماڭا بەرگەن يامان تەسىرىنى، ناچار تەرەپلىرىنى ئويلاپ، ئۇنى ئۈنتۈپ كېتىشنى ئويلىدىم. لېكىن بىلسەڭ بۇ بىر ئەخمەقلىق ئىكەن. قەلبىڭدىن ياخشى كۆرگەن ئادىمىڭنىڭ ھەرقانداق ھەرىكەتلىرى، گەپ - سۆزلىرى قانداق بولۇشىدىن قەتئىينەزەر سەن ئۈچۈن سۆيۈملۈك تۇيۇلىدىكەن.

- تۇغۇلغان كۈنۈمدە ئەڭ قىممەتلىك سوۋغات ئالمىساڭ سەندىن رەنجىمەن، - دېدى زۇننار بىر كۈنى ئاخشىمى فاكولتېتنىڭ ئالدىدا پاراڭلىشىپ ئولتۇرۇپ.

- قېنى دېگىنە، سەن ئۈچۈن قانداق سوۋغات

دېگۈدەك ئۆتۈۋاتىمىز، شۇ كۈنلەردە ئۇ خۇددى مېنىڭ ھاياتىمنىڭ بىر قىسمىغا ئايلىنىپ قالغاندەك، ئۇنى تولا ئويلايتتىم.

ئىككى ئايدىن بۇيان ئەخمەتنىڭ تونۇشتۇرۇشى بىلەن «يۇلتۇز» تانسىخانىسىدا ھەر كەچلىكى گىتار چېلىپ ناخشا ئېيتىۋاتىمەن. بۇمۇ ئائىلەمنىڭ يۈكىنى يېنىكلىتىشنىڭ چارىسى ئىدى. كەچ قايتىپ كەلگەنلىكىم ئۈچۈن نەچچە قېتىم ياتاق بىناسىنى باشقۇرغۇچى تەرىپىدىن ئاگاھلاندىرۇلدىم. كېيىن ئۇ ئەھۋالىمنى بىلگەن چېغى، ئارتۇقچە گەپ قىلمايدىغان بولدى. بىر كۈنى كەچتە ياتاققا كىرىپلا كارىۋاتقا ئۈزۈمنى تاشلىدىم. ياتاقداشلىرىم تېخى ئۇخلىمىغانىكەن. - بۈگۈن ھالىڭ بوشقۇ، مېجەزىڭ يوقمۇ نېمە؟ - دېدى دوستۇم تۇرغان.

- ئازراق قىزىپ تۇرىمەن، بەدەنلىرىم بەكمۇ ئېغىر، - دېدىم مەن.

- بىرنەچچە كۈن بارماي دەم ئالساڭ بولغۇدەك، يېقىندىن بۇيان جۈدەپ كېتىۋاتىسەن، - دېدى تۇرغان كۆيۈنگەن ھالدا.

- ھېچقىسى يوق، - دېدىم مەن، - دورا ئىچىۋالسام ئوڭشىلىپ كېتىمەن.

- سەنمۇزە نەدىكى ئىشلارنى قىلىپ يۈرسەن، جېنىڭغا ئىچىڭ ئاغرىمايدىكەن. مەكتەپتىنمۇ ياردەم قىلىۋاتقاندىكىن، بولدى قىلساڭ بولمامدۇ ياكى ۋەزىيەتكە ماسلىشىپ، ئوقۇش پۈتتۈرمەيلا 3-كەسىپ بىلەن شۇغۇللىنماي دەمەن؟ - دېدى ھەر كۈنى كىيىم يەڭگۈشلەپ، تانسا ۋە كىنودىن قالمايدىغان غەنى.

- سەن چۈشەنمەيسەن غەنى، - دېدىم مەن، - بۇنداق دېسەم خاپا بولما، ھەرقانداق كىشىنىڭ ياشاش ئىستىكى، كۆز قارىشى ھەم شارائىتى ئوخشاش بولمايدۇ، ئىككىمىز ئوخشاشلا داشۇ مۇھىتىدا ياشاۋاتقان بولساقمۇ، لېكىن شۇ مۇھىتنىڭ ئىككىيلەنگە بەرگەن تەسىرىنى ۋە

زۇننار قوللىرىنى پۇلاڭلاقتىنچە قالدى، قەلبىمنى قايغۇغا ئوخشايدىغان بىر سېزىم قاپلىۋالدى. قوزغالدى ئاپتوبۇس، قالدېڭ ئامرىقىم، يېنىشلاپ قارايمەن كەينىمدە كۆزۈم. سۆيگۈمنى بىلمەيسەن (بىلمەيلا قويغىن) قايغۇ. مۇڭ ئىچىدە كېتىمەن ئۆزۈم.

3

تەتىل كۈنلىرىم شۇنچىلىك بۇرۇقتۇملۇق ئىچىدە ئۆتۈۋاتىدىكى، بەزى كۈنلىرى دېھقانچىلىق ئىشلىرىدىن بىكار بولۇپلا گىتارنى ئېلىپ مەھەللىنىڭ شىمالىدىن كېسىپ ئۆتىدىغان دەريا بويىغا چىقىپ كېتىمەن. بىر كۈنى قاش قارايدىغان چاغدا دەريا بويىدا بار ئاۋازىم بىلەن ناخشا ئېيتىۋاتقان ئىدىم. بىرى مۇرەمنى تۇتتى، قايرىلىپ قارىسام كىچىكىمىزدىن بىرگە ئويناپ چوڭ بولغان دوستۇم ئابلىكىم ئىكەن.

ئەھۋالنى سورىسام ئېغىز ئاچمايدىغان ئوخشايسەن، نېمە بولدى ياكى زېرىكىپ قالدىڭمۇ؟ - دېدى ئۇ يېنىمدا ئولتۇرۇپ. - كىندىك قېنى تۆكۈلگەن ماكاندىن كىممۇ زېرىكىدۇ دەيسەن، لېكىن سەندىن يوشۇرالمىيەن، - دېدىم مەن ۋە كۆڭلۈمدىكى گەپلىرىمنىڭ ھەممىسىنى ئېيتتىم. ئابلىكىم بىردەم خىيال سۈرگەندىن كېيىن:

- قارىغاندا زۇننارنى ھەقىقەتەن ياخشى كۆرۈپ قاپسەن ئاداش، دەردىڭنى ئىچىڭگە يۈتۈپ يۈرگىچە ئۇنىڭغا سىرىڭنى ئاشكارىلاپ باقساڭ بولمامدۇ؟ - دېدى.

راست شۇنداق قىلسام بولمامدۇ؟ قولۇمغا قەلەم ئالدىم، لېكىن نەچچە قېتىم كۆڭلۈمدىكى گەپلەرنى يېزىپ بولۇپ، يەنە يىرتىۋەتتىم. ناۋادا زۇننار تەلىپىمنى رەت قىلسا، ئاھ خۇدا، ئۇنىڭ ئاخىرىنى ئويلاشقىمۇ جۈرئەت قىلالمايمەن، شۇنداق قىلىپ زېرىكىشلىك تەتىلنى ئاخىرلاشتۇرۇپ مەكتەپكە

قىممەتلىك سوۋغات ھېسابلىنىدۇ؟ - دېدىم مەن زۇننارنىڭ كۆزلىرىگە تىكىلىپ قاراپ.

- تېخى كىچىك - تە سەن، - دېدى زۇننار كۈلگىنىچە ئورنىدىن تۇرۇۋېتىپ.

بۈگۈن زۇننارنىڭ تۇغۇلغان كۈنى، مەن ئۇنىڭغا نېمە سوۋغا قىلسام بولار؟ لېكىن دەل مۇشۇ ۋاقىتتا يانچۇقۇم قۇرۇق، قانداق قىلىشىمنى بىلمەيمەن، ئاخىرى تۇرغاندىن پۇل سوراپ، بازارغا چىقتىم. ئۇيان - بۇيان ئايلىنىپ زىبۇزىننەت ماگىزىنىغا كىردىم. دە، يۈرەك شەكىللىك مېدالىئوندىن بىرنى ئالدىم. كەچ سائەت بەشلەردە ھەممىمىز سىنىپقا يىغىلدۇق.

- تۇغۇلغان كۈنۈڭگە مۇبارەك بولسۇن، لېكىن سېنىڭ كۆڭلۈڭدىكىدەك سوۋغات ئالالمىدىم، - دېدىم مەن مېدالىئوننى زۇننارغا تەقدىم قىلىۋېتىپ. زۇننار يېشىنى سۇسلا لىڭشىتىپ قويدى. مەن تېڭىرقىغان ھالدا ئورنۇمغا كېلىپ ئولتۇردۇم. كەينىمدىنلا غەنىمۇ مەن سوۋغا قىلغان مېدالىئونغا ئوخشاشلا مېدالىئوندىن بىرنى ئۇنىڭغا سوۋغا قىلدى. زۇننار ئۇنىڭغا كۈلۈمسىرىگىنىچە بىر نېمىلەرنى دېدى. ئارىلىقىمىز يىراق بولغاچقا نېمە دېگەنلىكىنى ئاڭلىيالمىدىم. كۆڭلۈمنى بىر خىل غەشلىك قاپلىۋالدى.

ئىمتىھانلار ئاخىرلىشىپ تەتىلگە قايتتۇق. - خوش، - دېدى زۇننار قولۇمنى سىقىپ تۇرۇپ، - چىشىڭغا تېگىپ تېرىكتۈرىدىغان ئادەم بولمىغاندىن كېيىن زېرىكىپمۇ قالارسەن، زېرىككەن ۋاقىتتىڭدا خەت يېزىپ تۇرغىن.

- راستلا زېرىكىدىغان ئوخشايمەن، يا تەتىلگە سېنى بىرگە ئېلىپ كېتەيمۇ؟ - دېدىم مەن چاقچاققا ئۇلاپ يۈرەكلىك ھالدا.

- شۇنداق قىلساڭمۇ بولاتتى، لېكىن سېنى تەڭلىكتە قويۇشنى خالىمايمەن ئەمەسمۇ، - دېدى زۇننار كۈلۈمسىرىگىنىچە. ئاپتوبۇس قوزغالدى.

كەلدىم .
 - تەتلىك قانداق ئۆتتى؟ - دەپ سورىدى زۇننار
 دەرىستىن چۈشۈپ كېلىۋاتقاچ .
 - بۇنى سورىمايلا قويغىن . ساۋاقداشلارنى بەكمۇ
 سېغىنىدىم . ئىككى ئايلىق تەتلى شۇنداق تەستە
 ئۆتتى - مەن سۆزۈمنى توختىتىۋالدىم . زۇننار
 كۆزلىرىمنىڭ ئىچىگە قاراپ كۈلۈپلا قويدى .
 ھەش - ھەش دېگۈچە ئاخىرقى يىللىققا قەدەم
 قويدۇق . كۈنلەر ئالدىراشلىق ئىچىدە ئۆتمەكتە .
 ئوتتىڭ يا ئىچىدە كۆيمەي ، يا ئىشىدا كۆيمەي
 بۇرۇقتۇرۇلۇق ئىچىدە پۈچىلىنىۋاتىمەن . بىر كۈنى
 كەچتە ياتاقداشلىرىمنىڭ زورلاپ تۇرۇۋېلىشى
 بىلەن مەكتەپنىڭ سىرتىدىكى قەھۋەخانىغا
 چىقتۇق .
 - شۇنداق قىلىپ ئوقۇش پۈتتۈرۈش ئالدىدا
 تۇرۇۋاتىمىز . كېلەر يىلى بۇ ۋاقىتتا ھەممىمىز
 نەنەلەردە يۈرىمىز ، بۇنى كىم بىلىدۇ؟ بۈگۈن
 سۈلكە - چاقچاق بىلەن بىر ئولتۇرۇۋالايلى ، -
 دېدى نۇرغان . « ساڭا بولغان سەمىمىي كۆڭلۈم ،
 » ئوتتۇماسلىقىڭنى ئۈمىد قىلىپ » دېگەندەك
 تىلەكلەر بىلەن ئۆزىتىلغان رومىكلاردىن بىر
 نەچچىنى كۆتۈرۈۋەتتىم . ھەممىمىزنىڭ نورمىسى
 ئېشىپ كېتىۋاتاتتى . شۇڭا بولدى قىلىپ قايتتۇق .
 فاكولتېتنىڭ يېنىغا كەلگەندە ياتاقداشلىرىمنىڭ
 توسىغىنىغا قارىماي سىنىپقا كىردىم . سىنىپتا
 زۇننار ۋە بىر قانچە يىلەن بار ئىدى . مەن زۇننارنى
 سىرتقا چاقىردىم .
 - گېپىڭ بارمىدى؟ - دېدى زۇننار يېنىمغا
 كېلىپ ، - ھاراق ئىچىپسەن - ھە؟
 - بالىلار بىلەن ئازراق ئولتۇرۇپ قالدۇق .
 - ئالدىڭ بىر دەم ئايلىنىپ كېلەيلى ، - دېدىم مەن .
 پۈتلىرىم ئۆزۈمگە بويسۇنمايۋاتاتتى . زۇننار مېنى
 قولتۇقلىۋالدى . بىز چىملىققا كېلىپ
 ئولتۇردۇق .

- زۇننار ، - دېدىم مەن سۆز باشلاپ ، - سەن
 ھازىرغىچە چىملىك بولغان ھاياتىڭدا كىشىلىك
 تۇرمۇشنى چۈشىنىۋالدىڭمۇ؟
 - بۇنىڭغا بىر نېمە دېيەلمەيمەن ، بۇنى سوراپ
 قاپسەنغۇ؟ - دېدى زۇننار .
 - بېشىمدىن ئۆتكەن كۈنلەرنى ئويلاش مېنى
 بەكمۇ چارچىتىۋېتىدۇ . گاڭگىراپلا قېلىۋاتىمەن
 زۇننار . سەن مېنىڭدەك كەچۈرمىشلەرگە دۇچ
 كېلىپ باقمىغاچقا چۈشەنمەيسەن . بەش يىللىق
 داشۆ ھاياتى بىزگە ئۆچمەس ، قىزىقارلىق ، سىرلىق
 كەچمىشلەرنى توقۇپ بېرىپتۇ . ئوقۇش
 ھاياتىمىزنىڭ ئاخىرلىشىش ئالدىدا تۇرۇۋاتقانلىقىغا
 ئىشەنگۈم كەلمەيدۇ ، كۈنلەر نەقەدەر تېز ئۆتكەن .
 ھە !
 - بولدى ، ئۇلارنى سۆزلىمە . ھېلىتىنلا كۆڭلۈم
 بۇزۇلۇۋاتىدۇ . باشقا سۆزلىرىڭ بولسا قىلغىن ، -
 دېدى زۇننار ئۇھ تارتىپ ، كۆڭلۈمدىكى گەپنى
 ئېيتىشنىڭ پەيتى كەلگەندى .
 - بىر ئىشنى دېسەم كۆڭلۈڭگە كەلمسۇن ،
 تۇغۇلغان كۈنۈڭدىكى ماڭا قىلغان مۇئامىلەڭ مېنى
 خېلى كۈنلەرگىچە بىئارام قىلدى . ئۇ كۈنى -
 مەن گەپنى شۇ يەردىن باشلىماقچى بولدۇم .
 - مەن ھەممىنى ئۇقتۇم ، ماڭا سوۋغات ئالمىمەن
 دەپ تۇرغاندىن پۇل سورىغىنىڭنىمۇ غەندىن
 ئۇقتۇم . ساڭا «قىممەتلىك سوۋغا ئال» دېگەن
 ئۆزۈممۇ ئەخمەق ، - دېدى زۇننار يەرگە
 قارىغىنىچە .
 - كەچۈرگىن ، سەن «قىممەتلىك سوۋغا»
 دېگەچكە
 - ئەخمەق ، مەن سەندىن ئۇنداق سوۋغات
 كۈتمىگەندىم ، - زۇننار شۇنداق دەپلا يۈزىنى تۈتۈپ
 يىغلىغان پېتى يۈگۈرگىنىچە يېنىمدىن كېتىپ
 قالدى . مەن گاڭگىرىغىنىمچە ئولتۇرۇپ قالدىم .
 «دېمەك ئۇمۇ مېنى» . مەن چۈش كۆردۈم ،

چۈش كۆرگەندىمۇ كۆزلىرىم ئوچۇق ھالدا چۈش كۆردۈم.

ئەتىسى كەچ زۇننار بىلەن قارىياغاچلىققا كەلدۇق. ئىككىمىز يانمۇ يان ئولتۇرمىز. ئاي يورىقىدا زۇننار خۇددى رىۋايەتلەردىكى پەرىزاتلاردەك، كۆزۈمگە ئىلگىرىكىدىن نەچچە ھەسسە چىرايلىق كۆرۈنۈپ، پۈتۈن بەدىنىمنى بىر خىل تاتلىق سېزىم چۇلغۇۋالدى.

- ئوقۇشىمىز ئاخىرلاشتى، قىممەتلىك ۋاقىتلىرىمىزنىڭ بىر قىسمى ئۆتۈپ كەتتى، زۇننار، قەلبىمدىكىنى سىر پېتىچە قالدۇرۇپ كەتسەم بۇ بەكمۇ ئېچىنىشلىق تارىخ ھەم ئۆزۈمگە قىلغان ئەڭ چوڭ رەھىمسىزلىك بولىدىكەن. بۇ بەش يىلنى مەن قانداق ئۆتكۈزدۈم؟ ئۇلارنى ئويلىسام ئۆزۈمنىڭ ھاياتىغا ئىچىم ئاغرىيدۇ. بەلكىم مەن قەلبىڭدىن ئورۇن ئېلىشقا مۇۋاپىق كەلمەسەن، شۇنداقتىمۇ... - زۇننار نازۇك قوللىرى بىلەن ئاغزىمنى ئېتىۋالدى:

- بولدى سۆزلىمە، مەن ھەممىنى بىلىمەن. سەن تا ھازىرغىچە ھەممە ئىشلارنى ماددىي تەرەپكە باغلاپ كەلدىڭ، ماددىي تەرەپ ھاياتنىڭ ئەڭ زۆرۈر تولۇقلىمىسى بولالمايدىغانلىقىنى ئويلىمىدىڭ. مەن مۇشۇ مىنۇتنى قاچاندىن بېرى كۈتكەن... مەن قۇلاقلىرىمغا ئىشەنمەي قالدىم.


* *

بىرىنىڭ ئىسسىق قولىنىڭ مۇرەمگە تېگىشى بىلەن ئېسىمگە كەلدىم. يېنىمدا زۇننار تۇراتتى. مەن تېخىچە خىيال سۈرۈۋېتىپتەمەن.

- نېمىلەرنى خىيال قىلىپ كەتتىڭ، - دېدى زۇننار يېنىمدا ئولتۇرۇپ. - ئۆتكەن كۈنلەرنى ئويلاپ چىقتىم. ئۇ كۈنلەر نەقەدەر ئاجايىپ - ھە! زۇننار بېشىنى ئاستاغىنە مۇرەمگە قويدى، مەن ئۇنى باغرىمغا تارتتىم.

مەسئۇل مۇھەررىر سارەم ئىبراھىم





تۇرسۇن لېتىپ
بۇ كىتابنىڭ ئىسمىنىڭ مەنىسىنى بىلىش ئۈچۈن، ئۇنىڭ ئىسمىنىڭ مەنىسىنى بىلىش كېرەك. بۇ كىتابنىڭ ئىسمىنىڭ مەنىسىنى بىلىش ئۈچۈن، ئۇنىڭ ئىسمىنىڭ مەنىسىنى بىلىش كېرەك.

تۇرسۇن لېتىپ
بۇ كىتابنىڭ ئىسمىنىڭ مەنىسىنى بىلىش ئۈچۈن، ئۇنىڭ ئىسمىنىڭ مەنىسىنى بىلىش كېرەك. بۇ كىتابنىڭ ئىسمىنىڭ مەنىسىنى بىلىش ئۈچۈن، ئۇنىڭ ئىسمىنىڭ مەنىسىنى بىلىش كېرەك.

تۇرسۇن لېتىپ

ھاۋا رەڭ كۆڭلەك

(ھېكايە)

قايسى بىر قىز چىرايلىق كىيىمنى ئارزۇ قىلمايدۇ، تاغلىق يېزىدا توپا بىلەن ھەپلىشىپ يۈرگەن مېھرايمۇ شۇنداق قىزلاردىن ئىدى. مېھرايمنىڭ ھاۋا رەڭ كۆڭلەك كىيىپ، يىگىتلەرنىڭ يۈرىكىگە ئوت ياقسام دېگەن ئارزۇسى شېرىن چۈشكە ئايلاندى. ئۇ چۈشمە فورمىلىق ھاۋا رەڭ كۆڭلەك كىيىپ چۈشەيتتى. بۇ كۆڭلەكنى كىيگەندە، زىلۋا يېلى بىر غېرىچچىلىك، كۆكرىكى ئالمىچىلىك كۆرۈنەتتى، قوي كۆزلىرىدىن نۇر ياغاتتى، لېكىن ئۇ بېغىنىڭ ئوتتۇرىسىدىكى ئېرىققا يۈز يۇغىلى چىققاندىلا، سۇنىڭ شولىسىدا ئۆزىنى كالىپۇكلىرى گەز باغلىغان، ئاناردەك مەڭزى قارىدىغان، قوللىرىنى كەس - كەس قاداڭ باسقان، سۈمبۈل چاچلىرى پاخپايغان ھالدا كۆرەتتى. دە، ئېرىق بويىدىن تېزلا كېتەتتى. بۇ نامراتلىق ئۇنىڭ يۈرىكىنى مۇجۇيتتى، بۇ ئازابنى چاي قاينىتىپ ئولتۇرۇپ، تاتلىق خىياللار بىلەن سەگىتىدۇ. ئۇ خىيالدا كەنت يىگىتلىرىنى بىر - بىرلەپ كۆز ئوڭىدىن ئۆتكۈزىدۇ. ئۇلاردىن بىرى، ئۇ بولسىمۇ گۇڭشى ياشلار كادىرى يارى كۆز ئالدىدىن كەتمەيدۇ. ئۇنىڭ كۆزىگە يارى يىگىتلەرنىڭ سەردارىدەك كۆرۈنىدۇ. ئۇ چېچەن، شوخ، گەپدان

يىگىت تە. ئۇ ياشلارغا باش بولۇپ مەدەنىيەت ئۆبى قۇرۇۋاتىدۇ. مېھراي يارىنىڭ ئۆزىگە قارىماي يۈرگىنىگە قاراپ، ئۇنىڭ كۆڭلىدە ئۆزىنىڭ يوقلۇقىنى ھېس قىلدى. ئۇ قولۇم يەتمەيدىغان ئېگىز ئوقۇرغا ئېسىلىپ نېمە قىلاي، دەپ ئۈمىدسىزلەندى، لېكىن يەنە ياق، ئۈستۈمدە ئوڭۇپ كەتكەن كۆڭلەك، يۈز - كۆزۈم توپا، چاچلىرىم تاراقسىز تۇرسا ماڭا قارايتتىمۇ؟ ئەگەر مېنىڭ ئۈستۈمدە يېڭى بىر ھاۋا رەڭ كۆڭلەك بولغان بولسا قارىمىغىنىنى كۆرەي، دېگەن ئىرادىگە كەلدى. ئۇ كۆڭلەككە ئېرىشىشنىڭ ئامالىنى ئىزدىدى. ئويلا - ئويلا قوشنىسىنىڭ شەھەرگە كاۋا ئەكىرىپ ئوغرىلىقچە دانىسىنى يىگىرمە بەش سومدىن ساتقىنىنى ئېسىگە كەلتۈردى. ئۇ بېغىغا چىقتى. ئۆز زامانىسىدا دادىسى مەڭگەن باسقان تام تۇۋى راسا ئاپتاپ چۈشىدىغان يەر ئىكەن. كونا مەڭگەن قالدۇقلىرى چىرىپ، تەييار ئوغۇت بولۇپ قاپتۇ. ئۇ يەرنى يۇمشاق ئاغدۇردى، قوشنىسىدىن نەچچە تال كاۋا ئۇرۇقى ئېلىپ چىقىپ تېرىدى، مېھراي ھەر كۈنى سەھەردە ئېرىققا يۈز يۇغىلى چىققاندا بوي تارتىۋاتقان كاۋا پېلەكلىرىنى كۆرۈپ كۆڭلى كۆتۈرۈلۈپ قالاتتى.

«مۆرىمەس ئۆكۈز» دەپ جايدا لەقەم قويغان. مانا شۇ مۆرىمەس ئۆكۈز بىر جۈپ مېھرىن ئات قوشۇلغان ھارۋىنى ھەيدەپ خامانغا كەلدى. مېھراي ئاياللار بىلەن تاغلارغا بۇغداي قاچىلاپ بولۇپ ئاغزىنى تىكىۋاتتى. ئوغۇزخان قىزلارغا يەر تېگىدىن بىر قارىۋالدى - دە:

- مۇشۇ بۇغدايلارنى باسىمەنمۇ؟ - دەپ سورىدى.

- ھەئە، - دەپ مېھراي ۋە ئۇنىڭ يېنىغا كېلىپ پىچىرلىدى، - ئوغۇزخان، بىر ئىشىم بار ئىدى قىلىپ بېرەرسەنمۇ؟

- جې... جېنىم بى... لىن، - دەپ ئوغۇزخان.

- ئەمىسچۇ قارا، كاۋىلىرىمنى شەھەردە سېتىپ، بىر كۆڭلەك ئالغاج چىقساڭ، بولارمۇ؟

ئوغۇزخان مېھرايغا ئاچكۆزلەرچە بىر قارىدى - دە:

- ماقۇل، - دەپدى.

- بۇنى سىز ساقلا، دۇيچاڭ بىلىپ قالما - سۇن-ھە!

ئوغۇزخان ئۆكۈزدەك پۇشۇلداپ، تىكلەگىلىك تۇرغان بىر تاغار بۇغداينى لىكىدە كۆتۈرۈپلا ھارۋىغا باستى. ئۇنىڭ يۈز كىلوگراملىق تاغارنى كۈچىمەيلا ھارۋىغا باسقىنىنى كۆرگەن مېھرايدا پاھ - پاھ، بۇ كاساپات نېمانچە كۈچلۈك - ھە! دېگەن ئوي كەلدى. ئوغۇزخان كاۋىلىرىنى تاغارغا قاچىلاۋاتقاندا، مېھراي ئوچاققا ئوت ياقتى ۋە:

- چاي ئىچىپ ماڭغىن، - دەپدى.

ئوغۇزخان كاۋىلارنى ھارۋىغا بېسىپ، تۆپىسىنى بېدە بىلەن باستۇرۇپ بولۇپ، قولىنى يۇغاندا مېھراي ئۇنىڭغا لۆڭگىنى ئەكىلىپ بەردى. ئوغۇزخاننىڭ كۆزلىرى كۈلدى، مېھراي بۇ كۆزلەرنىڭ ئۆزىگە ئوتلۇق تىكىلگەنلىكىنى كۆرۈپ

ئۇ بۈگۈن تورغاي چۈچىلىغاندا بېغىغا چىقتى، ئالما شاخلىرى سىلكىنىگەندەك بولدى، ئۇ سىنچىلاپ قارىۋىدى، بىر بۆلبۈلنىڭ شاخقا كېلىپ قونغانلىقىنى كۆردى. بۆلبۈل گۈل ئىشىقىدا بەرخ ئۇرۇپ سايىرىغىلى تۇردى. مېھراي بىردەم تىگىشاپ تۇردى، مېنىڭمۇ بۆلبۈلۈم بولسىچۇ كاشكى، كۈندە ئىشىكىم ئالدىدىن سايىراپ ئۆتەر ئىدى، ئاھ خۇدا! دەپدى ۋە ئۆز ئۆزىگە: گۆڭشېنىڭ تۈگىمەس ئېغىر ئىشلىرىغا، يوقسۇزلۇققا چىدىغان يەردە چىدا مېھرى، كاۋىلىرىڭ پىشقاندا مۇرادىڭغا يېتىسەن، دەپ ئۆزىگە غەيرەت بەردى. كاۋا ئېسىگە كەلگەن ھامان ئوپۇل - توپۇل يۈز - قولىنى يۇدى - دە، كاۋا تېرىغان يەرگە كەلدى، تامغا ياماشقان قويۇق پېلەكلەر ئارىسىدا مانتا كاۋا، تاش كاۋا، تۇرپان كاۋىلىرى كۆز چاقنىتىپ تۇراتتى. كۆزلىكى مېھراينى خۇشال قىلىپ ئەللىك ئالتە كاۋا پىشتى، بۇلارنىڭ ئىچىدە تۇخۇم سېرىقىدەك كەس - كەس يېرىلىپ پىشقان ئون ئىككى مانتا كاۋىسى بار ئىدى، مېھراي تاش كاۋا، تۇرپان كاۋىلىرىنى تونۇرغا كۆمۈپ، قازاندا پىشىرىپ يېسەك بەك تاتلىق بولىدۇ، مانتا كاۋىسىغا گۆش بولمىسا بولمايدۇ، گۆش بولمىغاندىن كېيىن مۇشۇلارنى ساتاي، دېگەن يەرگە كەلدى. بىراق بۇ كاۋىلارنى شەھەرگە قانداق ئەكىرىپ سېتىشنى بىلمەمدى. بىر كۈنى ئەترەت ھارۋىكىشى ئوغۇزخاننىڭ شەھەرگە غەللە پاراق تۆككىلى كىرىدىغىنىنى ئاڭلاپ قالدى. «ئۆكۈز» دېگەن لەقىمى بار بۇ يىگىتنى مېھراي ياراتمايتتى. ئۇنىڭ قىزىققۇدەك بىر يېرىمۇ يوق ئىدى، پەقەت بېشىنى كۆتەرمەي ئۆكۈزدەك ئىشلەشنىلا بىلەتتى، نە ناخشا ئېيتىش، نە ئۇسسۇل ئويناشنى بىلمەيتتى. قىزلارغا چاقچاق قىلىش تۈگۈل سورىغان سوئالغا تۈزۈكرەك جاۋابمۇ بېرەلمەيتتى. كىيىملىرى يىرتىق، يۈز - كۆزى كىردىن قاسماقلىشىپ كەتكەن ھالدا يۈرەتتى. ئۇنىڭغا تەڭتۇشلۇرى

شەلپەردەك قىزاردى، ئۇ چاي ئىچمۇ ئاتقان ئوغۇزخانغا قايتا - قايتا جېكىدى:

- ئوغۇزخان ھاۋا رەڭدىن ئال جۇمۇ. مانا بۇ خەتنى دۇكانچىغا بەرگىن، بۇنىڭدا كۆڭلەكنىڭ ئۆلچىمى، پوسونى، رەڭگى يېزىلغان.

ئوغۇزخان ماقۇللۇق بىلدۈرۈپ بېشىنى ئېگىپ قويدى.

* * *

ئىشتىن تارقىغان ھامان مېھراي ئۆيىگە قۇيۇندەك ماڭدى، ئۇ ئوغۇزخان كۆڭلەكنى ئالالمىغانمىدۇ؟ دېگەن خىيال بىلەن ئۆيىگە كەلدى، ئوغۇزخاننىڭ ھارۋىسى قورا ئالدىدا تۇراتتى. مېھراي ھويلىغا كىرىپلا قاققان قوزۇقتەك تۇرۇپ قالدى. ئاپسىنىڭ ئۈدۈلىدا كادىرچە كىيىنگەن گەۋدىلىك بىرەيلەن چاي ئىچىپ ئولتۇراتتى. ئاپسى قىزىنى كۆرۈپ:

- كەلگىن قىزىم، ئوغۇزخان بىلەن بىللە چاي ئىچكىن، - دېدى. مۇشۇ راستتىنلا مۆرىمەس ئۆكۈزمىدۇ؟! ئۇنىڭ يۇمىلاق يۈزى، بۇقىنىڭكىدەك بويىنىدىكى قاساق كىرلەردىن ئەسەر يوق. شۇنداق پاكىزكىن پارقىراپ تۇرىدۇ. يوغان كۆزلىرى، قېلىن كالىپۇكلىرى كۈلۈپ تۇرىدۇ. ئۈچىسىدا يېپ - يېڭى چاپان - ئىشتان، ئاق كۆڭلەك، بۇ كىيىملەر ئۇنىڭغا خوپ يارىشىپتۇ. ئولتۇرۇشنىڭ ئۆزىلا پالۋان قامەتلىك، ھە، ئەسكى چاپان ئىچىدە يىگىت بار ئىكەن - دە. شۇ پىكىر بىلەن قىزنىڭ يۈرىكى جىغىدە قىلىپ قالدى، ئۇ ئىزا تارتىپ كۆزىنى ئوغۇزخاندىن قاچۇرۇۋىدى، يازلىق چايخانا سۈپىسىنىڭ تۈرىدە ھاۋا رەڭ كۆڭلەكنى كۆرۈپ قالدى ۋە ئۇنىڭغا پەرۋاندىك ئۆزىنى ئاتتى. ئۇ كۆڭلەكنى ئېلىپ ئۆيىگە ئوقتەك كىرىپ كەتتى، ھايال ئۆتمەي ئوغۇزخانمۇ، مېھرايىنىڭ ئاپسىمۇ ئىشىكتە تۇرغان مېھرايغا قاراپ قېتىپلا

قالدى.

ئىشىك ئالدىدا بىر گۈزەل پەرى كۈلۈپ تۇراتتى، ھاۋا رەڭ كۆڭلەك قىزغا شۇنچىلىك ياراشقان ئىدىكى، ئۇ خۇددى شەھەر قىزلىرىغا ئوخشاپ قالغانىدى.

- كىيىگىلى نېسىپ قىلسۇن قىزىم، تازا ياراشتى، - دېدى ئانا.

مېھراي ئاپسىغا تاتلىق كۈلكىسى بىلەن جاۋاب قىلدى.

ئوغۇزخان قوينىدىن بىر ئاق كۆڭلەكنى ئېلىپ:

- بۇنى ھە - ھەدەم سىز - سىزگە بەر دېگەنتى، - دېدى.

مېھراي ئىككىلەنگەن، قىزىققان ھالدا ئالدى.

- قىزىم، ئوغۇزخان بالام يەنە ماڭا كۆڭلەكلىك رەخت، چاي، تۈز ۋە گۆش ئېلىپ چىقىپتۇ، - دېدى ئانا.

- ئاشۇ پۇلغا شۇنچە نەرسە كەلدىمۇ؟ - سورىدى مېھراي.

- ھە - ئە، - ئوغۇزخان ئالدىراپ جاۋاب بەردى، -

كاۋىنىڭ يوغىنىنى يىگىرمە سومدىن، كىچىكىنى ئون سومدىن ساتتۇق، قايسى كۈنى مەجلىستە دۇيچاڭ «توخۇنىڭ بەشتىن ئاشقىنىنى توخۇ فېرمىسىغا تاپشۇرۇڭلار» دېگەچكە تۆت توخۇرۇمنى ئالغاج كىرگەنتىم، ئۇنى يۈز ئاتىشقا پۇل قىلدىم.

- پاھ، سودىغا ئۇستا ئىكەنسىز جۇمۇڭ، - دېدى مېھراي «سىز» لىگىنىنى تۇيىمىغان ھالدا.

- نەدىكىنى، ھەدەمنىڭ ئوغلى سېتىپ بەردى، بۇ نەرسىلەرنىمۇ ئېلىپ بەردى. يەنە كاۋىڭىز بولسا بېرىڭ، سېتىپ بېرىمەن. ئوغۇزخان شۇنداق دېدى - دە، ئوڭايىمىز لانغان

چاقچاق قىلىشىپ ئولتۇرۇشتى. ئوغۇزخان بولسا، مېھرايغىمۇ قارىماي تەرلەپ پىشىپ ئولتۇراتتى. ئۇ ئارىلاپ كېكىرتكىنى قىرىپ قويدۇ. مېھراي ئۇنىڭغا چاقچاق قىلىپ ئوخشاتماقچى بولدى، بىراق ئەدەپ يۈزىدىن ئېغىز ئاچمىدى. بىراق ئىچىدە كوتۇلدى: بۇنى بىكار مۇرىمەس ئۆكۈر دېمەپتۇ. دە، بىرەر ئېغىز گېپىمۇ يوققۇ؟... بىر ئازدىن كېيىن يىگىتلەردىن بىرى كېلىش مەقسىتىنى دېدى:

- مېھراي، ھەممىمىز تەختۇش ھەم بىر مەھەللىلىك بولغاچ مەقسەتنى ئوچۇق دەۋىرىيلى، ئاغىنىمىز ئوغۇزخان سىزگە ئەلچى كىرگۈزگەندى، بىراق توي خېتى ئېلىشتا كاتىپنىڭ سوتالىغا دەر قەمدە تۇرۇپ جاۋاب بېرىدىكەنسىلەر. شۇڭا ئىككىڭلارنىڭ بور ئاچقۇسىنى قىلىپ كىردۇق.

مېھراي دىلخەستە بولۇپ قالدى، ئىزا ۋە ھاياجانلانغىنىدىن باغقا يۈگرەپ چىقىپ كەتتى. ئۇنىڭ قەلبىنىڭ چوڭقۇر يېرىدىن: ئۇ ياۋاش ئەمەس، ماڭا كۆڭلەك ئەچىقىپ بەردىغۇ! دېگەن سادا ياڭرىغاندەك بولدى، ئۇنىڭ يۈرەك تارى ئۈزۈلۈپ كەتكۈدەك سوقماقتا، ئىسسىق بىر قولىنىڭ بېلىدىن قۇچاقلشى ئۇنىڭ يۈرىكىنى ئۈزۈپ ئالغىلى تاس قالدى.

- ئاپام!

- ھوي ساراڭ قورقما، بۇ مەن!

مېھراينىڭ يۈرىكى ئورنىغا چۈشتى. قوشنىسى ئايشىگۈلنىڭ ھەممىدىن خەۋىرى بار ئىكەن، ئۇ مېھراينىڭ قۇلقىغا پىچىرلىدى:

- قۇتلۇق بولسۇن، تەلەپلىك ئىكەنسىن، ئۆز بەگ، ئۆز خان بولىدىكەنسىن!

مېھراي «بەختلىك دېگەن سەن» دېمەكچى بولدى، دوستىنىڭ كۆڭلى ئۈچۈن گەپ قىلمىدى. ئايشىگۈلنىڭ «رازىمۇ سەن» دېگەن

ھالدا تامىقىنى قىرىپ قويۇپ دۇئا قىلدى. ئۇ ئورنىدىن تۇرۇپ بىر چەتتە تۇرغان كونا كىيىملىرىگە قول ئۈزۈشكە مېھراينىڭ يېقىملىق، يۇمشاق ئاۋازى ئاڭلاندى:

- بۇ كىيىملىرىڭنى قويۇپ قويۇڭ، مەن يۇيۇپ بېرەي، كەچتە كېلىڭ، توخۇ شورپىسى قىلىپ بېرىمەن.

كۈنلەر، ئايلار ئۆتتى، يىل ئاتلاپ يەنە كۈز كەلدى، مېھراينىڭ قورۇسىغا ئىككى ئەر سالام بىلەن كىرىپ كەلدى، ئوچاق بېشىدا ھەپلىشىۋاتقان مېھراينىڭ قۇلقىغا «ئوغۇزخانغا ئەلچى بولۇپ قىزىڭلار مېھراينى سوراپ كەلدۇق»، «ئوغۇز يېتىم ئوغۇل، ئىچ كۈيۈڭۈل قىلىۋالسىلەر» دېگەن گەپلەر كىرىپ قالدى. ئۇ ئىشنى تاشلاپ بېغىغا چىقىپ كەتتى، ئالما غازاڭلىرىنى دەسسەپ كېتىۋاتقان مېھراينىڭ قۇلاق تۈۋىدە «يېتىم ئوغۇل» دېگەن سۆزلەر جاراڭلايتتى. ئۇ، ئوغۇزخاننىڭ دادىسىنىڭ: «بىز توققۇز ئوغۇز ئەۋلادى، ئەجدادىمىزنىڭ نامى ئۆچمەسلىكى ئۈچۈن، بالامغا ئوغۇزخان دەپ ئىسىم قويدۇم» دېگىنىنى ئاڭلىغانىدى. ھەپتە ئۆتتى، ئانا قىزىغا:

- بۈگۈن ئېتىزغا چىقما، مېھمان كېلىدىكەن، دېدى ۋە يەنە قوشۇپ قويدى، - ھېلىقى ھاۋا رەڭ كۆڭلىكىڭنى كىيىۋالغىن قىزىم.

ئاپىسىنىڭ گېپىدىن چىقمايدىغان مېھراي ماقۇل دېدى. قوزى چۈش مەزگىلدە ئۈچ يىگىت كىرىپ كەلدى، ئۇلارنىڭ ئوتتۇرىسىدا ئوغۇزخان بار ئىدى. ئۇ يېڭى ئىشتان - چاپان كىيىۋاپتۇ، مېھراي ئاپىسىنىڭ «ھاۋا رەڭ كۆڭلىكىڭنى كىيىۋال» دېگىنىنىڭ تېگىگە يەتتى. ئۇ ئىزا تارتقىنىدىن قىزارغان ھالدا ئۇلارنى ئۆيىگە باشلىدى، ئوغۇزخانغا قولداش بولۇپ كەلگەنلەر مەھەللىدىكى شوخ يىگىتلەر ئىدى، ئۇلار بىردەم

تۇغۇلدى، ئەمدى مېھراي يالغۇزلۇق تارتمايدىغان بولدى. يورۇق دۇنياغا كۆز ئاچقان جىگىرى بىلەن مۇڭدېشىدىغان بولدى.

«ئەرنى ئەر قىلىدىغان خوتۇن» دېگەندەك، مېھراي ئوغۇزخان مۆرىمەنى ئەر قىلدى. ئۇزاق يىللار مابەينىدە ئوغۇزخان ئۆي ئىشلىرى بىلەن كارى بولمىدى. ئۇ مېھراينى ئەقىللىق دەپ قارايتتى ۋە تاپقىنىنى مېھرايغا تۇتقۇزاتتى. ئەدناسى مېھراي ئۆيگە لازىمەتلىك نەرسىلەر ئېلىپ كېلىشكە دېسە، ئۇ «ئۆزۈڭ ئالساڭا» دەيتتى، مېھراي ئېرىنى ئۆكۈزنى يېتىلىگەندەك يېتىلەپ، بىر ئائىلىنىڭ پۈتۈن ئېغىرچىلىقىنى كۆتۈرۈپ كەلدى. ھەتتا ئاتا-ئانىسىنى داۋالاش، ئۆلۈمى، نەزىر - چىراغلىرىنىمۇ ئۆزى باش بولۇپ ئۆتكۈزدى. «ئاياللارنىڭ قىرىق بىر جېنى بار» دېگەن گەپ راست ئىكەن. مېھراي ئۇ دەپ، بۇ دەپ، ئوتتۇز يىلنى ئۆتكۈزدى. ئايىشگۈل ئېيتقاندەك، «ئۆزى بەگ، ئۆزى خان» ئائىلىسىنىڭ ھەقىقىي خوجايىنىغا ئايلاندى.

ئوغۇزخان ئائىلە باشقۇرۇشقا ئىپى بولمىغىنى بىلەن تالانىڭ ئىشلىرىدا چەبەس چىقىپ قالدى. گۇڭشى ئەمەلدىن قالدۇرۇلۇپ، يەر ھۆددىگە بېرىلگەندە، ئوتتۇز بەش يىل ياۋاش كالىدەك زۇۋان سۈرمەي كەلگەن ئوغۇزخان بىردىن غەزەپ بىلەن ھۆركىردى. ئۇنىڭ بوم ئاۋازىدىن مېھراينىڭ قۇلاق پەردىلىرى تىترەپ كەتتى. ئوغۇزخاننىڭ كۆزلىرىدىن ئوت يانغان، بۇرنىنىڭ چاناقلىرى كېرىلگەن، مەڭزى تىترىگەن ئىدى، ئەزالار ئۇنىڭ ئەلپازىغا ھەيران قالدى.

- ھەي دۇجىڭ! - دېدى ئوغۇزخان ھۆركىرىگەن ھالدا، - بۇ تراكتورنى بىر ئۆمۈر ھارۋىكەشلىك قىلغان ماشىنا بەرمەي، مۇنۇ توخۇ ئوغرىسىغا بەرگىنىڭ نېمىسى - ھە!

دۇجىڭ ھودۇققان ھالدا دۇدۇقلىدى:

سوئالغا ياق، يا ھە دېمىدى، ئايىشگۈل چاقچاق قىلدى:

- ھېلىتىن مەنمۇ مۆرىمەس بولۇپ قالدىڭمۇ نېمە؟ گەپ قىل!

- مەن نېمە دەيمەن؟ - مېھراي كۈلدى.

- ئەمەس مەن دەيمەن جۈمۈ، - ئايىشگۈل يىگىتلەرگە قاراپ تۇۋالدى: - پەيشەنبە كۈنى گۇڭشىنىڭ ئالدىغا بېرىڭلار!

مېھراي ئوغۇزخاننىڭ تۆت ئېغىز ئۆيگە كۆچۈرۈلۈپ كەلگەندىلا، «تەقدىرگە تالاش يوق ئوخشايدۇ» دېگەنگە ئىشەندى. توي ئاخشى مۆرىمەس مېھراينى ھەيران قالدۇرۇپ زۇۋان سۈردى:

- مەن سېنىڭ مۇشۇ سۈتتەك ئاپئاق يۈزۈڭنى، مۇنۇ ئۇزۇن چاچلىرىڭنى سۆيىمەن... مېھراينىڭ شەھلا كۆزلىرى پارلىدى.

* * *

شۇ كۈندىن تارتىپ مېھراينىڭ بېشىغا تۆت ئېغىزلىق بىر قورا كىيىلدى. «خۇمداندا خىش تولا، قىلاي دېسەم ئىش تولا» دېگەندەك سەھەر تۇرۇپ ئورۇن يىغىش، ئۆي سۈپۈرۈش سۇ توشۇش، چاي قاينىتىش، چىنە - قاچا يۇيۇش، كىر يۇيۇش، ئېتىزغا يۈگرەشكە ئوخشاش ئىشلار ئۇنىڭغا ئۇھ دېگۈدەك ۋاقىت بەرمىدى. ئۇنىڭ ئۈچيۈز ئاتىش كۈنىمۇ شۇنداق تۈگىمەس ئىشلار بىلەن ئۆتۈشكە باشلىدى. ئوغۇزخان تورغاي چۈچىلىغاندا ئەترەت ئېغىلىغا بېرىپ ھارۋىسىنى قاتىدۇ - دە، نەلەرگىدۇ كېتىدۇ. بەزىدە كۆز باغلانغاندا، بەزى كۈنلىرى يېرىم كېچىدە ئۈستىبېشى توپا - چاڭغا مىلىنىپ قايتىپ كېلىدۇ. مانا شۇندىلا مېھراي يالغۇزلۇق تارتمايتتى. مۇشۇ مېنىڭ ئېرىمغۇ - ھە، دەپ ئوغۇزخاننىڭ قۇچىقىدا بەختكە چۆمەتتى. ئائىلە تىرىكچىلىكىدە يۈرگەن خۇدانىڭ قۇتلۇق بىر كۈنى تۇنجى ئوغلى ئورخان

- ھوي ئوغۇزكا ۋۇي، تو - توقۇمىڭنى قار -
 قارىنىڭغا ئالمىساڭچۇ، بۇ يېزا باشلىقىنىڭ
 بۇيرۇقى! -
 - ئەمدىچۇ قارا، بۇ تراكتورنى مېنىڭدىن يېزا
 باشلىقىڭ بۇياقتا تۇرسۇن، ھېلىقى چوڭى، ھە،
 ھە ماشۇجىمۇ ئالمايدۇ. ھايدا بالام تۆمۈر
 ئۆكۈزنى!
 شۇ تاپتا ئەترەت باشلىقىنىڭ بۇرۇنقى ھەيۋىسى
 ئاللا قايىقلارغا ئۇچۇپ كەتكەندى، ئۇ پەقەت تۇيىقى
 سىقىراپ قالغان ئۆكۈزدەك ئاجىزغىنە كايىدى:
 - ھوي ئوغۇز ئاكا، بۈگۈن پايتىمىنى تەتۈر
 ئۆرۈدۈڭمۇ نېمە! ئات - ھارۋىنى سەن ئالغاندىن
 كېيىن، مۇنۇنىڭغا تراكتورنى بەرسەڭ بولاتتى.
 - ئات ھارۋاڭغا نەرقىدە پۇل بېرىمەن، -
 ئوغۇزخان قايرىلىپ، - ھاي خوتۇن، ھېلىقى
 تۇخۇم ساتقان پۇلۇڭنى ئەچىقىپ بەرگىن، دۇيچاڭ
 ھاراق ئىچسۇن!
 بۇ تېرىلغۇنىڭ قاتلاڭغۇ چاغلىرى ئىدى.
 مېھراي ئۆزىچە: تراكتورغىمۇ، ئات - ھارۋىغىمۇ
 ئىگە بولدۇق، ئۇلار ئەمدى كېچە - كۈندۈز تراكتور
 ھەيدەيدۇ، توق - توق يېمىنە بولمايدۇ دېگەن ئويدا
 خورازدىن بىرنى بوغۇزلاپ، كاۋا بىلەن قورداق
 تەييارلىدى. ئۆي ئىچىنى بىر ئالغان مەزىلىك
 پۇراق ھەممىدىن ئاۋۋال تۆمۈرخانىنىڭ چىدامىنى
 قويمىدى:
 - ئاپا، بولساڭچۇ، ئىشىمىز بەك ئالدىراش،
 دېھقانلار ئۆچىرەتتە!
 - ھازىر بالام، گىدىكىگىنە تەخىر قىل!
 مېھراي خوراز گۆشىنى بۆلۈش بىلەن ئاۋارە
 ئىدى. ئۇ ئېرىغا ئوبدان تويىسۇن دەپ گەۋدسىنى،
 ئىككى ئوغلىغا مەزمۇت دەسسەسۇن دەپ ئىككى
 يامپىشىنى، قانات چىقارسۇن دەپ ئىككى قىزىغا
 ئىككى قانتىنى، ئۆزىگە بېشىنى تەقسىم قىلىپ
 بالىلىرىنىڭ ئالدىغا قويدى. ئېرى بىلەن ئوغلى

مۆرىمەسلەر بولغاچ ئىندىمەي يېيىشمەكتە. شۇ
 تاپتا ئورخان بىلەن ۋات - ۋات قىزلىرىمۇ مۆرىمەس
 بولۇۋالدى. ئوخشاپتۇ ئاپا دەپ قويۇشقىمۇ
 يارىمايدۇ، بۇ مۆرىمەسنىڭ شۇملىرى، دەپ
 ئاغرىنىدى ئۇ. تاماق يېيىلىپ بولغاندا ئوغۇزخان
 ئۇن قاتتى:
 - يارايىسەن خوتۇن، ئۆمرۈمدە مۇنداق
 مەزىلىك تاماق يېمىگەنتىم.
 - ئالامەت ئوخشاپتۇ ئاپا!
 - يەنە بارمۇ ئاپا، قانچىلىك بولسىمۇ يەۋىتەر
 ئىدىم... - ھەممىسىنىڭ ئاغزى تەڭ ئېچىلدى.
 مېھرايىنىڭ ھاردۇقى چىقتى.
 - مېھرى، ئەمدى كۈندە گۆشلۈك تاماق
 ئەتكىن! - ئوغۇزخان تۇنجى قېتىم خوجايىنلارچە
 بۇيرىدى.
 مېھرايمۇ خۇشال بولۇپ كەتتى، ھە،
 كەمبەغەلنىڭ بىر تويغىنى باي بولغىنى، قورساق
 تويىسا كۆڭۈل توق، غەم - غۇسسە يوق بولىدىكەن.
 ئېرى بىلەن ئوغلىنىڭ پېشانە تەرى بىكار كەتمىدى.
 يول تاپار، پۇل تاپار دېگەندەك كۆكلىدى، تراكتور
 ھەيدەپ يۈرۈپ يىغقان پۇلغا بىر كومبايىز
 سېتىۋالدى. ئۈچ يىل ئۆتۈپ بىر يۈز ئوتتۇز قوي،
 ئوتتۇز ئۆكۈزى بار ئائىلىگە ئايلاندى. ئوغۇزخان
 ئەمدى بالىسىنىڭ كەينىدە يۈرمەي، قوي، كالا
 بوردىدايدىغان بولدى، ئۇ مېھرايغا خوجايىنلارچە:
 - ئەمدى ئېتىزغا چىقىمىساڭمۇ بولىدۇ، ئوتتۇز
 يىل قولۇمغا قول، پۈتۈمغا پۈت بولغىنىڭمۇ يېتەر،
 ئۆي ئىشىنى قىل، بىكار بولساڭ ماڭا
 قارشىۋەت، - دەپ بۇيرۇق قىلدى.
 يەنە ئىككى يىل ئۆتۈپ، تاغلىق كەنتتە ئۇلارنىڭ
 ئىككى قەۋەتلىك چىرايلىق ئۆيى قەد كۆتەردى.
 * * *
 مېھراي بىر ئاپتوبۇس خوتۇنىنى ئېلىپ شەھەرگە
 كېتىۋاتىدۇ، ئۇ ئورخاننى سىغەن مەكتەپكە ئوقۇشقا

ئېلىپ كىرگەندىن بېرى شەھەرگە كىرىپ باقمىغان، بۇ قېتىمقىسى 2 - قېتىم شەھەرگە كىرىشى، يەنە كېلىپ ئورخاننى ئۆيلەش ئۈچۈن توي تارتىپ كېتىۋاتىدۇ. ئاپتوبۇسنىڭ ئالدىدا ئولتۇرغان مېھراينىڭ چىرايىدا ھەم شادلىق، ھەم غەم - ئەندىشە بار ئىدى. شاد بولغىنى ئوغلنى ئۆيلەپ كېلىنىلىك، ھەتتا نەۋرىلىك بولۇش ئارزۇسىنىڭ ئىشقا ئاشىدىغىنى، شۇ تاپتا ئۇنى بىئارام قىلىۋاتقىنى ساندۇق ئېچىش مۇراسىمى. مېھراي ئاپتوبۇسنىڭ تۆپىسىگە قاراپ قويدى. ئۇنىڭ تۆپىسىدىكى ساندۇق ياكى ئۇنى يەرگە قارىتىدۇ، ياكى كۈلدۈرىدۇ. شەھەرلىكلەرنى يالغۇز ئاقلىق چايغىلا يەتمىش - سەكەن پەتنۇس راسلاپ بارىدۇ، دېيىشىدۇ. قوشنامىنىڭ مەسلىھىتى بىلەن ئېلىۋالغان سەكەن پەتنۇسلۇق بوسۇتمىغا رازى بولارمۇ؟ ...

مېھراينىڭ يەنە بىر ئەندىشى چىشى قۇدىسى، «ئاپىسى پۈتمىسە قىزى پۈتمەس» دېگەن قاراشقا ئىشىنىدىغان مېھراي چىشى قۇدىسىنىڭ قانداق ئاياللىقىنى تېخىچە بىلمەيدۇ. يامان خوتۇن بولسا ئوغلۇمنى تارتىۋېلىپ ئىچ كۈيۈغۈل قىلىۋالىدۇ، باھانە ئاسان، ئىككىسى بىر مەكتەپتە، خىزمەت ئېغىر، قىزىمىز تاماق ئېتىپ ھەم خىزمەت قىلىپ ئورۇقلاپ كەتتى دېگەن باھانىسىمۇ تېپىلىدۇ -

مېھراي ئويلاپ باشقا ئەچىقالمىي، بىر قوينى سويۇپ ئۇرۇق - تۇغقان، قۇلۇم - قوشنىلىرىنى مەسلىھەت چايغا چاقىرىغانىدى. ئاياللاردىن بىرى «شەھەر تويى چوڭ بولىدۇ» دېسە، يەنە بىرى «ھەشمەتلىك بولىدۇ» دېدى.

شەھەردىچۇ، - دېدى بىر جۇگان، - ئوغلۇل - قىز توي خېتى ئېلىپلا رېستوران دېگەن ئۆيدە تانسا قىلىدىكەن، ئاندىن قىز - يىگىتنى پىكاپلاردا شەھەر ئايلاندۇرىدىكەن.

- ۋاي ئانامەي، ئورۇسلاردەكلا قىلىدىكەندە. - بىزچىمۇ توي قىلىدىكەن، - دېدى يەنە بىر بىلەرمەن، - قىزنىڭ ئۆيىدە ئۆكۈز سويۇپ، داشقازان ئاسىدىكەن، ساندۇق ئېچىلىشى ھەممىدىن داغدۇغىلىق بولىدىكەن.

قېرىنداش دېگەن يەنىلا قېرىنداشلىقىنى قىلىدۇ. مېھراينىڭ ھەدىسى بىلەرمەنلەرنىڭ ئاغزىنى تۇۋاقلاپ مۇنداق دېدى:

- «ئوغلۇڭ بولسا ئوچاقتەك، قىز كىلۇر قونچاقتەك» ئوغللىمىز ئۆيلىنىمەن دەيدىكەن ھەممىگە چىدايمىز، توي دېگەننىڭ مەنىسى ھەممىگە توي دېگەنلىك. ياخشى ئاۋۋال ئەلچى كىرگۈزۈپ قىزنىڭ ئىشىكىنى ئاچايلى.

- توغرا دېدىڭ ھەدە، ۋايىيەي، بىزدىن نېمە كېتەتتى، ئوتتۇزلا قوي ساتمام شەھەرنىڭ يېرىمىنى ئالالايمەن، - دېدى مېھراي.

ئەلچىلەر ئىككى قېتىم قاتراپ ماقۇل جاۋاب، توي سېلىقىنى ئېلىپ چىقتى، سېلىق خېلى ئېغىر ئىدى. مېھراي قورقۇپ قالمىدى، لېكىن نامى غەلىتە چەت ئەل كىيىملىرىنى ئالالمىدى.

ھاياتىنىڭ ئەڭ ئېغىر كۈنلىرىگە چىدىغان، نۇرغۇن تويلىرىنى كۆرگەن مېھراي ئوغلنى ئۆيلەشكە كەلگەندە ھودۇقۇپ قالدى. ئۇ مانا شۇ غەم - ئەندىشە ئارىلاش شادلىق ئىچىدە قۇدىسىنىڭ تۆمۈر دەرۋازىسى ئالدىغا كېلىپ قالغىنىنىمۇ تۇيىمىدى.

* * *

مېھراي سەھرالىق ئاياللارنى باشلاپ يوغان تۆمۈر دەرۋازىدىن كىردى. ئاسفالىت يولىنىڭ ئىككى قاسنىقىدىكى ئارچىلار، ساپە تاشلاپ تۇرغان باراقسان تالار گۈللۈك ۋە ئۈزۈم باراخلىرى، ئۇنىڭ نېرىسىدا قەد كۆتۈرۈپ تۇرغان بەش قەۋەتلىك بىناغا قىزىقىش بىلەن قاراپ قەدەم تاشلىدى.

مېھرايلارنى ئىشىك ئالدىدا پوزۇر كىيىنگەن،

ئوخشايدۇ. نېمىنى قويساڭ خوش دەيدىغانلاردىن ئەمەس، ئۇ قىزىنى ئاسانلىقچە بېرىپ قويمايدىغاندەك تۇرىدۇ. بۇلار كاتتا كىشىلەردەك كۆرۈنىدۇ، دېگەن ئوي مېھراينى قىيىندى. ئۇنىڭ ئويىنى ئىسپاتلىغاندەك، ئۇدۇلىدا ئولتۇرغان ياسانچۇق ئايال يېنىدىكى ئايالغا: «تۈنۈگۈن گۆشناننى مايغا چىلاپلا پىشىرىپ يېۋىدىم قاراڭ، قان بېسىم ئۆرلەپ كەتتى. شۇ ھامان قاراقات مۇرايىياسىنى يېۋىدىم قان بېسىم چۈشتى، بولمىسچۇ، بۇ چايغا كېلەلمەيتتىم» دېدى. پەگادا ئولتۇرغان يەنە بىر ئايال غىجىغان ھالدا: «ۋايىيەي، باشقىلار سۇغا چىلايدىغاندەك دەۋاتقان گېپىنى قارىمامدىغان» دەپ كۈتۈلدى.

ئەمدى چاينىڭ ئەڭ قىزىق پەيتى كەلدى. ئايشىبۇۋى خانىمنىڭ تۆت ئېغىز ياسىداق ئۆيى، قوشنىلىرىنىڭ ئون نەچچە ئېغىز ئۆيىدە تىقىلىشىپ ئولتۇرغان مېھمانلار دۈررىدە كارىدورغا چىقىشقا باشلىدى. پەلەمپەيلەردىن چۈشۈۋاتقانلارنىڭ ئېگىز پاشنىلىق توپىلىرىنىڭ تاقىلىشى بىنانى لەرزىگە كەلتۈرەتتى. ئۇلار كەڭ ئۈزۈم بارىڭى، گۈللۈكلەرنىڭ چۆرىسىدە تىقىلىشىپ تۇرۇشتى، ئوتتۇرىدىكى كىچىك سەيناغا قويۇلغان شىرەدە ئىككى ساندۇق، ئىككى چامادان تۇراتتى. ئاۋۋال بوسۇت قويۇلدى، مېھمانلار گىلەم، مىڭ سوملاپ نەق پۇلدىن تارتىپ ئەدىيالغىچە قويۇشتى. ئاندىن ساندۇق ئېچىش باشلاندى. قائىدە بويىچە ئاۋۋال قىزنىڭ ساندۇقى ئېچىلدى. بىر چوكان كىيىم-كېچەك، ئالتۇن جابدۇقلارنى ئېلىپ بىر-بىرلەپ كۆرسىتىپ، تەرىپلەشكە باشلىدى:

- بۇ تۈركىيىنىڭ بادام ياغلىقى، پاكىستاننىڭ زەر ياغلىقى ۋە كەشمىر ياغلىقلىرى. بۇ قىشلىق نوركا ئىسپانكىسى، بۇ قىزنىڭ يىگىرمە گراملىق ئالتۇن زەنجىرى، بۇ گۆھەر كۆزلۈك بۇلاپكىسى، قاراڭلار نۇر يېغىپ تۇرغىنىنى، بۇ ئىككى جۈپ

يۈزلىرىگە گىرىم قىلغان جۇگانلار قىزغىن قارشى ئالدى. مېھراي پەلەمپەيلەردىن ئۆرلەپ 3 - قەۋەتكە چىقتى. ئىشىك ئالدىدا ئاق سېمىز، قاش - كىرىپكىگە سۈرمە تارتقان، سېمىز بويىدا ئالتۇن زەنجىر، مەيدىسىدە گۆھەر كۆزلۈك مىدالىيون پارقىراپ تۇرغان ئايال قاش - كىرىپكىلىرىنى سۈزۈپ قارشى ئالدى. ئۇ مېھمانلارنىڭ ھۈرمىتىدىن كۆرە بارماقلىرىدىكى قوش - قوش ئالتۇن ئۈزۈك، بىلىكىدىكى ئالتۇن بىلەيزۈكلىرىنى كۆز - كۆز قىلغاندەك قول قوشتۇرۇپ تۇراتتى. ئۇ مېھرايغا باشتىن - ئاياغ بىر قاراپ قويدى - دە، مەنىستىمگەن قىياپەتتە تىلىنىڭ ئۈچىدىلا ئامانلىق سوراپ قويدى. ئاندىن بويىغان كالىپۇكلىرىنى پۈرۈپ، سول قولى بىلەن ئۆيگە كىرىش ئىشارىسى قىلدى. مېھراي بۇنىڭغا ھودۇقۇپ كەتمىدى. ئۇمۇ ئاياللىق نەزەرىدە بۇ ياسانچۇق غېنىمغا سىنچى كۆزلىرى بىلەن بىر قاراپ قويدى ۋە بۇ چىراينى قەيەردىدۇ بىر كۆرگەندەك تۇيغۇغا كەلدى. شۇ چاغدا كىمدۇر بىرى ئۆي ئىگىسىنى چاقىرىپ قالدى.

- ئايشىبۇۋى خانىم! ...
مېھراي قىپ - قىزىل ياسالغان ئۆيگە كىرىۋېتىپ: ئايشىبۇۋى خانىم؟ بۇ تونۇشلا ئىسىمغۇ، دەپ ئويلىدى. ئاڭغىچە قولغا سۇ تارتىلدى. مېھراينىڭ ئالدىغا كالىك ناۋات، قەن-گېزەك، پىچىنىلەر بىلەن ئالاھىدە راسلانغان ئايرىم پەتنۇس قويۇلدى. چايدىن كېيىن ئۈستىگە مايلىرى پارقىراپ تۇرغان مەررە گۆش، قېزا، بېھىلەر لىققىدە بېسىلغان ئاش تارتىلدى. مېھراينىڭ گېلىدىن بۇ ئوخشىغان ئاش ئۆتمىدى. قۇدسىنىڭ پار - پۇر ياسانغىنى، مەنىستەي كۈتۈۋالغىنى، ئۇنىڭ ئىسمى شەرىپى مېھراينى گاڭگىرتىپ قويغان ئىدى. ئەھۋالدىن قارىغاندا يېڭى قۇدىسى مۇنۇ يېنىدا ئولتۇرغان قۇدىسىدەك ساددا ئەمەس

ئوڭ قولىنى ئاستىدىكى خالغا چۈشتى. ۋاھ ئەجەب ئوخشايدا، ئايشىگۈل - خال... مېھراينىڭ كۆز ئالدىغا قەدىناس دوستى ئايشىگۈل كەلدى. ئۇنىڭمۇ قولىنىڭ ئاستىدا دەل مۇشۇنداق خالى بار ئىدى، ھە، توختا، قېشى، بۇرنىمۇ شۇنىڭ، نېپىز لەۋلىرىمۇ شۇ ئايشىنىڭ، پەقەت چېچى كىسىلىپ بۇدرە قىلىنىپتۇ. كۆزلىرىدىن بىر ئاز نۇر كېتىپتۇ، بويۇن، پېشانىسىگە قورۇق چۈشۈپتۇ.

ھە، شۇ، شۇ ئايشىگۈلنىڭ ئۆزى...
- ئو ئوش، بولدى، ساندۇقنى ھارۋىسىغا بېسىپ بېرىڭلار!

مېھراينىڭ خىيالى ئايشىبۇۋى خانىمنىڭ ئاچچىق ئاۋازىدىن بۆلۈندى.

* * *

مېھراينىڭ ئايشىگۈل ئىسىملىك دوستى بارلىقىنى شەھەرلىكلەر ئۇقمايدۇ. ئايشىگۈلنىڭ ئۆيى كەنتنىڭ چېتىدە بولۇپ، قېرى دادىسىدىن باشقا ھېچنېمىسى يوق يېتىم قىز ئىدى. ئۇلار قايىمىدۇر مەھەللىدىن كۆچۈپ كېلىپ، مۇشۇ مەھەللىدە ئولتۇرۇپ قالغانىدى. كېيىن دادىسى پارالىج بولۇپ قالدى، ئايشىگۈل دادىسى ئورنىدا ئېتىزدا ئىشلىدى. ئۇلارنىڭ تۇرمۇشى غورىگىل ئوتتەتتى، ئۇ ھەر قاچان ئوڭۇپ رەڭگى ئوچۇپ كەتكەن كۆڭلىكىنى كىيىپ يۈرەتتى، قاچانلا قارسا ئالقانلىرى قاپارغان، يۈزلىرى ئاپتاپتا كۆيۈپ، شامالدا يېرىلغان، چاچلىرى پاخپايغان ھالدا يۈرەتتى. شۇنىڭ ئۈچۈنمىكىن ئۇ توي - تۆكۈنلەرگە بارمايتتى. چىرايىدا غەمكىنلىك، مىسكىنلىك چىقىپ تۇراتتى. ئۇ يالغۇز مېھراي بىلەن مۇڭدشاتتى. يىگىتلەرنىڭ چاقچىقىغا مۇزدەك نەزەرى بىلەن قارايتتى، يىگىتلەر ئۇنى «ئايشىگۈل توڭ» دەپ ئەيمىنەتتى.

بىر كۈنى ئايشىگۈل مېھراينىڭ ئۆيىگە كەلدى، ئۇ، ھاياجانلانغاندەك ئىدى. ئۇ تولمۇ قىزغىنلىق

گۆھەر كۆزلۈك ئالتۇن ھالقىسى، بۇ ئىككى جۈپ ئالتۇن ئۈزۈكى، گۆھەرلىرى جىڭ بولغاچ نۇر ياغدۇرۇپ تۇرىدۇ. بۇ چېخوسلوۋاكىيىنىڭ بوبىروك پەلتۇسى، بۇ ۋىنگرىيىنىڭ يازلىق پەلتۇسى، بۇلار قاراڭلار، شېكەر چاچتى، سۇ پەرى، پەتنۇس، چىكەن، گۈللۈك چىكەن، تور چىكەن، ھەسەن - ھۈسەن، ئوت كەتتى، توخۇ كۆزى، مەتقارا، زەر باسقان، چىدىغانغا چىقارغان دېگەنگە ئوخشاش چەت ئەل رەختلىرىدىن تىكىلگەن كۆڭلەكلىرى... ساندۇقتىكى تۈگەپ، چاماداندىكى ئېلان قىلىنىشقا باشلىنىشىغىلا مېھراينىڭ «رەھمەت» دەۋىرىپ ئاغزى تالدىمۇ ئۇنى ئىچىگە چۈشۈپ كەتتى. ئۇ قىسىلىپ قالغانىدى. قوشنىسىنىڭ گېپىگە كىرىپ قۇدىلار سېلىقتا سالغان چەت ئەل كىيىملىرىنى ئالالمىغىنىغا ئۈكۈندى. ئۇ ئايشىبۇۋى خانىمغا قارىدى، ئۇنىڭ چىرايى ئاپتاپتەك ئېچىلىپ كەتكەن، ئالتۇن چىشلىرى كەچكى شەپق نۇرىدا پارقىراپ تۇراتتى. مېھراينىڭ قولىغا ئەمدى ساندۇق ئاچقۇچى جۇگاننىڭ مەسخىرىلىك ئاۋازى ئاڭلاندى:

- ھازىر ئوغۇل تەرەپنىڭ ساندۇقىنى ئاچمەن. بۇ قىزغا تەييارلىغان باش ياغلىقى ئوخشايدۇ. بۇ بىر جۈپ قولۇپلىق ھالقىسىكەن، بۇ بىر تاللا ئۈزۈك ئىكەن، بۇ شاڭخەينىڭ پەلتۇسىدەك قىلىدۇ، بۇ خوتەن ئەتلىسىدىن تىكىلگەن كۆڭلەكتەك قىلىدۇ، بۇ غۇلجا سارجىسى بولسا...

قىزنىڭ ساندۇقى ئېچىلغاندا، دىمىنى ئىچىگە ئېلىپ تۇرغان ئاياللار ئەمدى كۈسۈرلاشقا باشلىدى. مېھراي بىر قېتىممۇ رەھمەت دېمىگەن ئايشىبۇۋى خانىمغا قارىدى. ئۇنىڭ بايىقى ئاپتاپتەك ئېچىلغان چىرايىنى قارا بۇلۇت قاپلىغان، پارقىراپ تۇرغان ئالتۇن چىشلىرى قارا بۇلۇت ئىچىگە كىرىپ كەتكەندى. مېھراينىڭ سىنچى كۆزى قۇدسىنىڭ

ئاي بولۇپ كېتىپسەن. قىزلار بىر - بىرىنى مانا شۇنداق سۈپەتلەپ، يېتىلىشىپ مەدەنىيەت ئۆيىگە كەلدى. ئىچى - تېشى ئاپئاق ئاقارتىلغان چوڭ ئۆي ياشلار بىلەن تولۇپتۇ، ئۇلارنىڭ كۆزلىرى بۇ ئىككى قىزغا چۈشتى، يىگىتلەرنىڭ يۈرىكى جىغىلىدى، بولۇپمۇ يارىنىڭ ئايشىگۈلدىن كۆزىنى ئۈزەلمەي قالغىنىغا قارىغاندا، بەلكىم ئايشىگۈل ئۇنىڭ ئەقلى - ھوشىنى ئالغاندۇر. ھە، ھاۋا رەڭ كۆڭلەك ئايشىگۈلنىڭ كۈزەل رۇخسارىنى ئاچقاندا، يارىنىڭ ھەۋسىنى قوزغاپتۇ دە.

ياشلار ئاۋۋال مەكتەپ بالىلىرىنىڭ كونسېرتىنى كۆردى. ئاندىن ساز چېلىندى. يارى باشلامچى بولۇپ ئۇسسۇلغا چۈشتى، ئۇ ئىككىلا ئايلىنىپ ئايشىگۈلنى تارتتى، كەنت بويىچە ئۇسسۇلچى مېھراينى تارتماي ئايشىگۈلنى تارتقىنىغا قارىغاندا، ئايشىگۈلنىڭ گۈزەل چېھرىسىدىن بىر پارچە ئوت ئۇچۇپ كېلىپ يارىنىڭ يۈرەك بېغىشىنى كۆيدۈرگەن چېغى. تارتىنچاقلىق قىزلارنىڭ زىننىتى، شۇڭا يىگىتلەر ئۆزىنى قاجۇرۇپ يۈرىدىغان تارتىنچاق ئايشىگۈلنى ئۇسسۇلغا چۈشمەس دەپ ئويلىغان. مېھراي يەنە بىر قېتىم ھەيرانلىق بىلەن قاراپ قالدى، ئايشىگۈل تارتىنىشىنى قايرىپ قويۇپ، ئۇسسۇلغا چۈشۈپلا كەتتى. بۇنى كۆرۈپ مېھرايدا: مۇھەببەت قائىدە - يوسۇنغا قارىمامدۇ - نېمە؟ يۈرەك مۇھەببەت ئىلكىگە ئۆتۈپ قالسا، ئار - نومۇسنى ئۈتۈلدۈرىدىغان ئوخشمامدۇ، دېگەن پىكىر پەيدا بولدى. مېھراي دوستىنىڭ بۈگۈنكىدەك ماھىرلىق بىلەن شوخ ئوينىغىنىنى كۆرمىگەن، ئۇ خۇددى خۇشاللىق دەرياسىدا ئۈزۈۋاتقاندا، ئۆزىنى ئۈتتۈرۈۋاتقان ھالدا يارى بىلەن بېقىشىپ ئويناۋاتىدۇ. ئۇ شۇ تاپتا ئەڭ بەختلىك قىزغا ئايلىنغان، يارى ئىككىسى مېھراينىڭ كۆزىگە خىلى - خىلىغا،

گۈلى - گۈلىگە جۈپ كەلگەندەك كۆرۈندى. ئۇلارنىڭ قىزغىن ئويۇنى ئەمگەكتىن باشقىنى كۆرمىگەن ياشلارنى جىم تۇرغۇزىدى. ئويۇن يېرىم كېچىگىچە داۋام قىلدى، يارى بىلەن ئايشىگۈل مېھراينى ئۆيىگە ئەكېلىپ قويۇپ كېتىشتى.

ئەتىسى ئايشىگۈل ھاۋا رەڭ كۆڭلەكنى ئېلىپ كەلدى، مېھراي ئايشىگۈلنىڭ شۇ تاپتىكى تۇرقىنى كۆرۈپ ھەيران قالدى. كۆزلىرى نۇرلانغان، ئۆزى خۇشال، ئەمما ئاخشامقى لىۋەن چىرايى يوق، ئۆڭۈپ كەتكەن كۆڭلىكى ئۇنىڭ چىرايىنى يۈتۈپ كەتكەندەك ئىدى.

- ئاخشامقى ياردىمىڭگە يەنە بىر قېتىم رەھمەت، كۆڭلىكىڭ دەل ۋاقتىدا ئەسقاتتى، - دەپ كۆڭلەكنى سۈندى.

- ھاۋا رەڭ كۆڭلەك ساڭا بەك يارىشىدىكەن، بۇ كۆڭلەكنى تويۇڭدا كەيگىن! - دەپ كۆزى قىيمىسىمۇ كۆڭلەكنى ئايشىگۈلگە ئىككى قوللاپ تۈتتى مېھراي.

- زاخلىق قىلمىغىنا مېنى، بۇنى تويۇڭغا ئاتاپ ئالغان تۇرساڭ.

- سېنىڭ تويۇڭ مېنىڭ تويۇم، تويۇمدا ئاق كۆڭلەكنى كىيمەن، ھاۋا رەڭ كۆڭلەك سېنىڭ بەختىڭ، دوستلۇقىمىزنىڭ بەلگىسى بولۇپ قالسۇن!

- راستما! - ئايشىگۈلنىڭ ئاخشامقى گۈزەل چېھرىسى يەنە پەيدا بولدى، - راستتىنلا پېرىۋېتەمسەن؟! مەن راستتىنلا مۇشۇ كۆڭلەكنى كىيمەنمەن؟! بۇ ياخشىلىقنى مەڭگۈ ئۈتۈمەيمەن. بىر كۈنى بولمىسا بىر كۈنى ياخشىلىققا ياخشىلىق قايتۇرىمەن. شۇنداق دەپ ئۇ مېھراينى قۇچاقلدى، ئۇ كۈلەتتى، كۆزلىرىدىن تامچە - تامچە شەبنەم ئاقاتتى. . .

باياتىن ئايشىبۇۋى خانىمنى ياقلاپ كۈسۈرلاشقان مېھمانلار جىددىيلەشتى. ئەمدى جېدەلنىڭ يوغىنى چىقىدىغان بولدى، دېگەن ئەندىشە ئارىلاش قىزىقىش بىلەن قاراپ قېلىشتى، ئايشىبۇۋى خانىمنىڭ كۆزلىرى چەكچەيدى، قىسىلدى ۋە بىردىن چاقىندى، بۇ چاقناشتا ھەيرانلىق بىلەن شادلىق ئىپادىلەنەتتى. ئۇ بىردىن ئۆزىنى مېھرايغا ئاتتى. ئاياللارنىڭ نېرۋىسى ئەمدى شۇنچىلىك جىددىيلەشتىكى، «ھىم مانا، چاچلىشىش باشلاندى» دەپ تىپىرلاپ قېلىشتى.

ۋاي دوستۇم، مېھرىمۇ سەن! - دېگەن ئايشىبۇۋى خانىمنىڭ تىترەڭگۈ ئاۋازى مېھمانلارنى يەنە ئۆز ئورنىدا مېخلاپ قويدى، - جېنىم دوستۇم، مېنى كەچۈرگىن، پەقەتلا تونۇماپتىمەن، نېمىشقا باشتلا مەن مېھراي دېمەيمەن، ھەي سىڭلىم، - دېدى ئايشىبۇۋى خانىم مېھرايدىن ئاجراپ، - ساندۇقنى يىغىشتۇرۇۋېتىڭ، دوستىنى دۈشمەنكە ئايلاندۇرىدىغان ساندۇق ئېچىش قۇرۇپ كەتسۇن! سەلىمە خانىم، نىم پەدىگە چالسىڭىز، بۈگۈن ئۈسۈل ئوينايدىغان قوش شادلىق كۈن!

شۇ ھامان ساندۇق، چامادانلار بىر چەتكە ئېلىۋېتىلدى، مېھراينىڭ ياشاڭغۇ كۆزلىرى نۇرلىنىپ كەتتى، قەدىناس دوستى قىز چېغىدىكى ئۈسۈلنى ئۇنتۇماپتۇ، بەلكى مەدەنىيەت ئۆيىدە ئوينىغىنىدىنمۇ سىلىق، لەرزى ئويناۋاتىدۇ، ئايشىكۈل قاس چىقىرىپ ئويناپ مەيدانى بىر ئايلاندى. دە، مېھراينى تارتتى، مېھرايىمۇ ئارانلا تۇراتتى. ئۇ قۇدىسى بىلەن بېقىشىپ شوخ ئويناشقا باشلىدى، ئادەم قېرىغان بىلەن كۆڭۈل قېرىمايدۇ، كۆڭۈللا قېرىمسا ئۈسۈلۈم، ئارزۇ - ھەۋەسمۇ قېرىمايدۇ. ئۇلارنىڭ ماھىرلىق بىلەن ئوينىشى بۇ ھەققەتنى ئىسپاتلىدى، كۆشتان يەپ قان بېسىمى ئۆرلىگەن جۈگان «سەرالىق تومپايلاردىنمۇ شۇنداق ماھىر ئۈسۈلچىلەر چىقىدىكەن، توۋا» دەپ ياقىسىنى تۈتتى. تاپىنى قىزىغان ئاياللار كەينى - كەينىدىن ئۈسۈلۈمغا چۈشۈپ كەتتى. ئۇلارنىڭ قوللىرى ئىگىلدى. بارماقلىرى قارىسىلدى، ئۇلار كۈندۈزنىڭ نۇرلۇق چوڭ چىرىغى ئۆچۈپ، كېچىنىڭ ئۇشاق چىراغلىرى يانغىنىدىنمۇ، كۆكتىكى چولپان يۇلتۇز بەسلىشىپ ئۈسۈلۈمغا چۈشكىنىدىنمۇ سېزىشىمىدى.

مەسئۇل مۇھەررىر ئالمىجان ئىسمائىل

«ياخشىلىققا ياخشىلىق قايتۇرىدىغان» قىزغىن، ساداقەتمەن دوستى ئايشىكۈلنىڭ دېل مۇشۇ ئالتۇن چىشلىق يېڭى قۇدىسى ئىكەنلىكىنى مېھراي جەزىملەشتۈردى. ئىست، ۋاي ئىست! بۇ دوستى ھاۋا رەڭ كۆڭلەكنى ئۇنتۇپلا قالماي، توپىنىڭ گازىر - پۇچاق بىلەن ئۆتكەنلىكىنىمۇ ئۇنتۇلۇپ قالغانىدۇ!

مېھراينىڭ كۆز ئالدىدىن ئاشۇ كۆلۈپ كېتىپ توي مەنزىرىسى تېلېۋىزور لېنتىسىدەك تېزلا ئۆتتى.

يارى بىلەن ئايشىكۈل، ئوغۇزخان بىلەن مېھراي ۋە يەنە تۆت جۈپ ياش مەدەنىيەت ئۆيىگە تىزىلىپ كىرىشتى. ئۇلار سەھنىدىكى ئۈستەل چۆرىسىدە ئولتۇرۇشتى، ئۈستەل تۆپىسىدە ياشلار ئۆزلىرى تېرىغان گازىر - پۇچاق، ئالمىلار بار، ئۈسۈرلەر ئالتە جۈپ ياشنىڭ مەيدىسىگە قەغەز گۈل قاندىدى، گۈڭشى شۇجىسىنىڭ «بىز ئون بەش يىل جاپالىق ئىشلەپ، كاپىتالىستىك دۆلەتلەردىن ئۆتۈپ كېتىمىز، بۇنىڭ ئۈچۈن ئاز يەپ، كۆپ ئىشلىشىمىز، ئاددىي كىيىنىشىمىز، توپىلارنى مۇشۇنداق يېڭىچە ئۆتكۈزۈشىمىز كېرەك» دېگەن سۆزىدىن كېيىن كونسېرت بولدى، مانا شۇ توپىدىن كېيىن ئايشىكۈل خۇددى ئاي پاتقانداك يوقاپ كەتكەندى...

ئۆز توپىنى گازىر - پۇچاق بىلەن ئۆتكۈزۈشكە رازى بولغان ئايشىكۈل قىزىنىڭ شۇنچە چوڭ توپىغا رازى بولمىغىنى نېمىلىكتىنكىن؟ بىر ھاۋارەڭ كۆڭلەككە زار بولغان ئايشىكۈل كىيىمگە نېمانچە ئامراق بولۇپ كەتكەندۇ؟ ئەگەر دەۋر ئۆزگەرمىگەن بولسا، ئۇمۇ قىزىنىڭ توپىنى گازىر - پۇچاق بىلەن ئۆزى تاتىغۇ!...

بۇ سوئاللارغا جاۋاب ئالماقچى بولغاندا، مېھراي ئورنىدىن تۇردى، ئەپتىدىن مۇز، كۆزىدىن زەھەر يېغىپ تۇرغان ئايشىبۇۋى خانىمغا قانداق تۇرۇپ دېدى:

- ئايشىكۈل، مېنى تونۇمىدىڭمۇ؟ - دېدى ئۇ ئاچچىق كۈلۈپ تۇرۇپ، - يېزىدا بىر ھاۋا رەڭ كۆڭلەككە زار بولغان چېغىڭ ئۇنتۇلۇپتۇ - دە، ئۇ كۆڭلەككە ئىكە بولغىنىڭدا شادلىق يېشىڭنى تۆككەن ئىدىڭ، ئارىدىن ئوتتۇز يىل ئۆتۈپ توققۇزۇڭ تەل بولغاندا، ئاشۇ ياش ئاققان كۆزلىرىڭنى ماي قاپلىۋالدىمۇ؟! -



تەلەت ناسىرى

پىكىرلەر

چاراسلايدۇ يۇلتۇز پىكىرلەر
 تۈندە كۆزۈم چاقنىغان قۇياش،
 مەڭزىمدە بار ئۇنىڭ نۇرلىرى.
 تولۇن ئايىنى قۇچۇپ كۈلدۈرۈپ،
 جىلۋىنەر نەزمەم قۇرلىرى.

چۆمۈلىمەن پىكىر كۆلىگە،
 ئويللىرىمنى ئويلار ئويغىتار.
 ئۈمىدلىرىم چېچەكلىگەن باغ،
 قايغۇلىرىم چۆلدەك ئۇخلىشار.

چاراسلىغان يۇلتۇز پىكىرلەر
 چاقنىتىدۇ ھەر تاغلىرىمنى.
 ئىجادىيىرى ئۆتكەن كۈنلىرىم
 ياشىنىتىدۇ ئارمانلىرىمنى.

مۇزدا كۆيىمەن
 توغلىغانلار سۆزۈمنى ئاڭلاڭ،
 گۈرۈلدەيمەن، مۇزدا كۆيىمەن.



① ئىنسان مەنىسىدە

خەلقىم ئىشقى تولغان تېنىمدا،
 ئۆمرۈم بويى يېنىپ تۇرىمەن.

سىرلىرىمنى بىلمەك بولسىڭىز،
 قايناپ تۇرغان تۇرمۇشقا بېقىڭ.

دەريالارنىڭ جۇشقۇنلىرىدەك
 مېنىڭ بىلەن شاۋقۇنلاپ ئېقىڭ.

ئۆزبېك تونى

بار ئېتىپ ماڭا ئامەت - پاراغەتنى،
 قەدەسگە قەدىر بەرگەن ئۆزبېك تونى
 يار ئېتىپ سورۇنلاردا جامائەتنى،
 يولۇمنى يورۇق ئەتكەن ئۆزبېك تونى.

كۆرسىتىپ ماڭا تاغدەك ئالامەتنى،
 بارىمنى ئامان ئەتكەن ئۆزبېك تونى.
 ياشىنىتىپ كۆكرىكىمدە پاراسەتنى،
 نامىمنى جاھان ئەتكەن ئۆزبېك تونى.

چاقنىتىپ دەۋرىمدە زور كارامەتنى،
 يۈزۈمنى يورۇق ئەتكەن ئۆزبېك تونى.
 ئەسلىتىپ بوۋام قوينى ھارارەتنى،
 ئەسلىمنى ئۇلۇغ ① ئەتكەن ئۆزبېك تونى.

بىلىدىم شۇنداق كۆزلەر سېھرىنى،
باققان ئىكەن ئۇلار بېشىمغا.
دوپپا كىيگەن شەرق ئوغلىنى
يار تۇتماققا كېلىپ قېشىمغا.

دوستلۇق نىشان ئىنسان قەدرىگە،
ئۆمرىڭىزنى جاھان ئېتەرگەن.
سەۋەبلەرنىڭ مېھىر - ئىنئامى
قوچىقىنى ئېچىپ كېلەرگەن.

شاھلار تاجى ماڭا نە ھاجەت،
يۇلتۇز، ئايلا قونغان بېشىمدا.
بادام دوپپا قەددىم غۇرۇرى،
بۈيۈك تاغلار داڭگال قېشىمدا.

تاج

ھەممە ماڭا كۈلۈپ قارايدۇ،
يۈزلىرىمدە شادلىق نۇرانە.
قوللىرىنى سوزماق بولىدۇ
ئەتراپىمدا بولۇپ پەرۋانە.

ھەيرانمەنۇ بىگانىلەرگە،
نىچۈن ماڭا سىرلىق باقىدۇ.
يۈرىكىنىڭ شادلىق ئېقىنى
يۈرىكىمگە ئۈنسز ئاقدۇ.

كىملىكىمنى بىلمەستى ئۇلار
بىلدى بىراق ئۆزبېكلىكىمنى.
چۈشەنمىدى ئانا تىلىمنى،
چۈشىنىشتى يارقىن دىلىمنى.

ئابابەكرى تۇيغۇن

غەزەللەر

1

ئېگەم، سەن سۆيگۈنىڭ سەۋداسىغا زەپ مۇپتىلا قىلدىڭ،
كۆيۈشتە پۈتمىگىڭ چەكسىز، سۆيۈشتە «بولدىلا» قىلدىڭ.
نە ھاجەت بەندە ئۆتكۈزگەن گۇناھلارنى ئېغىر ئالماق،
ئاڭا سۆيگۈ ئاتا قىلدىڭ ئۆزۈڭ بەلكى خاتا قىلدىڭ.
ياراتتىڭ مەككە - قۇددۇسنى مۇسۇلمان قىبلىگاھى دەپ،
يەنە ئاشققا جانان ۋەسلىنى بىر قىبلىگاھ قىلدىڭ.
كۆسەيدەك قىلدى جىسمىمنى ئوتتا كۆيدۈرۈپ مەشۇق،
يەنە كۆيمەككە دوزاخقا تېنىمنى مۇپتىلا قىلدىڭ.
رىزا تۇيغۇن، ئۇنى مەڭگۈ ئىشقى ئوتتا كۆيدۈرگىن،
ئازابلىق جەننىتىڭ يارسىز، ئۇنىڭغا دەرد، جازا قىلدىڭ.

2

شامالدا يەلپۈنۈپ، ساچىڭ جامالىڭ ۋەسپىنى ياپتى،
ماڭا پەيكانە بەتلەنگەن كۆزۈڭ سۈيىقەستىنى ياپتى.
قىسىپ ئالدىڭ گويا كىرىپكىلىرىڭنى لاخشىگىر ئەيلەپ،

ھامان ئوتقا تىقار بولغان ۋەزىپە - كەسپىنى ياپتى .
 كۆزۈڭنىڭ ئىشتىھا زوقى ئۈچۈن جاندىن جۇدا ئاشىق ،
 تەشەككۈر ، ئاشۇ مىزگانىڭ كۆزۈڭنىڭ نەپسىنى ياپتى .
 تىكىلمە ئەمدى سوغ ، ياكى يوقات بىر يولى ئالەمدىن ،
 ئەمەس بولسا ئۆلۈم پۈتكەن ئەجەلنىڭ ئەكسىنى ياپتى .
 خۇشال تۇيغۇن ، نىگارنىڭ كۆزلىرىدە چاقنىدى ئاتەش ،
 بۇ ئاتەش كەلتۈرۈپ كۆكەم ، ئاياز - جۈت پەسلىنى ياپتى .
 3 .

پەلەكنىڭ غارىغا چۈشتۈم ئۆزۈڭ تۈۋرۈك - يۆلەك بولدۇڭ ،
 نە تۈۋرۈك ، قامىتىڭ چەكسىز گويا ئاسمان پەلەك بولدۇڭ .
 ئەمەسمۇ پاجىئە گۈلىنىڭ يۈلۈنسا غۈنچىسى شاختا ،
 يۈلۈنغان گۈل ئۈچۈن مەڭگۈ گويا يىلتىز - كۆتەك بولدۇڭ .
 تومۇردا ئاققىنى ساپ قان ئەمەستى ، بەلكى بىر زەرداپ ،
 بىجان جىسمىم ئۈچۈن قۇدرەت ئاتا قىلغان يۈرەك بولدۇڭ .
 قېچىپ ئامەتلىرىڭ ھەتتا مۈشۈك - چاشقانىنى دوست تۈتتى ،
 رەپىق كەلتۈردى تاغ - تاغ دەرد ، پەقەت سەنلا تىرەك بولدۇڭ .
 دەدى تۇيغۇنغا دوستلار : شۇ ۋاپادار مېھرى ئاتەشكە
 پەلەكنىڭ يېشىغا تەڭ بىر قەسىرە پۈتكىدەك بولدۇڭ .

ئەخمەتجان تۇرۇپ

ئالقان ھەققىدە ناخشا

چىققانىپىرى بوۋاقتىڭ تىلى ،
 ئۈتتۈلسەن ۋە لېكىن ئاستا .
 قۇلاق سالىڭ پىچىرلىشىمغا ،
 سەنمۇ ئەسلى ئۇلۇغ بىر ئانا .

ئالقان ھەققىدە ناخشا

ئالقانلاردا مېھىر بار ، ئالقانلاردا مۇھەببەت ،
 ئالقانلاردا چېچەككە تولۇپ كېتەر بۇ ئالەم .
 ئالقان بىلەن ئايازنىڭ يۈرىكىگە ئاقار دەرد ،
 ئالقان بىلەن قۇملۇقنىڭ ئاتەش باغرى بولارنەم .
 ئالقان بىلەن تاغلارغا تەئەللۇقتۇر سىلكىنىش ،
 ئالقان بىلەن ئاق تىلەك قۇچاقلىماس جۇدۇن - قار .

تۇغۇت ئانىسى

تەۋرەنگەندە تۇغۇتتىن زېمىن ،
 پەرىشتىدەك كېلىسەن ئۈچۈپ .
 ئۈمىدلەرنىڭ قىلىشىدىن مەست ،
 گۈل ھىدىنى قالسەن قۇچۇپ .

يۈرىكىڭگە چاك كېتەر تېخى ،
 ئاڭلاش ئۈچۈن يېڭى بىر ناۋا .
 چېچەك تۆكەر زىنىقىڭ لەپ - لەپ ،
 چىرايىڭدا خۇشاللىق ، زىيا .

ئالغان بىلەن چېچەنگە مېھمان بولماس تېلىقىش،
 ئالغان بىلەن پېيىدىن ئايرىلىدۇ ئاچكۆز سار.
 ئالغان بىلەن ساداقەت ئاللايدۇ يېشىل رەلك،
 ئالغان بىلەن كەلك كەتكەن مۇز ئۈستىدە كۆيەر ئوت.
 قاداق باسقان ئالقانغا كېلەلەيدۇ نېمە تەلك؟!
 يارالغاچقا ئۇ بىلەن مۆجىزىلەر ھەر مىنۇت.

كەچكۆز لىرىكىسى

قۇش قونمىغان غېرىب شاخلاردىن
 توزماقتا ئاخىرقى ناخشا.
 ئۈزىماقتا كۆچمەن غاز توپى
 ئوۋسىغا باقماستىن قىيا.

كىر قونمىغان يۇمران چېچەكلەر
 كۆزىدە قىلار ئېچىلىپ.
 كۈنگەيدىكى سامان دۆۋىسى
 مەيۈسقىنە ياتار چېچىلىپ.

دوقمۇشتىكى دۈمچەك سۆگەتنىڭ
 كاۋاڭلىرى قالغان قۇپقۇرۇق.
 يېشىللىقنى تۇراز چاقىتىپ
 ئانا يەرگە باش قويغان ئۇرۇق.

غىچىر-غىچىر كونا ھارۋىلار
 توپا يولدا قالغان كۆپىيىپ.
 كايىشلارغا بەرمەيتىن جاۋاب،
 قاشاڭ ئېشەك ماڭار ھۆرپىيىپ.

مورىلاردىن چىقىدۇ ئاستىلىرى
 قويۇقلاشقان قاپقارا تۈتۈن.
 كېزىپ يۈرەر زېمىن-پەلەكنى
 قاناتلىرى يېتىلگەن بىر ئۈن.

دوستلۇق

تومۇرۇمدا كۈۋەجىگەن قان،
 تومۇرىڭغا ئاقىدۇ بەزەن.
 يالتىرىغان ئارمان ئىلكىدە
 يۈرىكىمىز قوشماقتۇر جەزمەن.

بىر ناخشىنى ياڭرىتىمىز تەلك،
 (قورشىيالماس دىللارنى يىغا)
 ئېتىلارمەن بىر تال ئوق بولۇپ،
 ئۈنسە ئەگەر تىكەن ئارىغا.

مېھىر

سەن سوۋۇماس بىر توچكىلا نۇر،
 دىلغا باھار ئۈندۈرۈپ يۈرگەن.
 زىناقلىرىنى پورەكلىتىپ ئۈز،
 ئايازدىمۇ شوخ-شوخ كۈلدۈرگەن.

سەن زەررىچە كىر قونمىغان قول
 بار پاكلىققا ئۆرنەك بولغۇدەك.
 بارمىقىڭدىن تامچىغان ئوتتىن
 سۇ بولىدۇ مۇزلىغان يۈرەك.

سەن يېگانە ساماۋى-دەرەخ،
 تومۇزلاردا تاشلىغان سايە.
 تاشلاردىنمۇ كېلەر گۈل ھىدى
 قىلسا سېنى ھەممە ھىمايە.

تەنھالىق لىرىكىسى

كۈيلىرىمنى يۇقتى قەھرىتان،
 جېنىم سەنسىز كونا كۈلجىدە.
 سىرتماق سالىدى تېنىمگە تىترەك،
 باسقان كەبى تاغلار گۈپپىدە.
 كۈلۈپ بەرمەس بوپ قالدى تېخى،

ئالتۇن كۈنى يوشۇرغان كۆزىنىك.
 خىيالچان بوپ قالدى ئۆڭگەن تام،
 غېرىب چالدىن ئالغاندەك ئۆرنەك.
 يۇلتۇز ئۇۋا سالغان تورۇمقا
 ئۆمۈچۈكلەر تىكلدى چېدىر.
 پاراڭدىكى ناخشىچى دەمدەر
 دان بەرسەممۇ قىلمىدى قىمىر.
 شۇڭا بۈگۈن قاراپ يولۇڭغا،
 بۇتاشلىرىم تۇرار ئېگىپ بەل.
 يۈرىكىمنى قويغىن بىر سىلاپ،
 تامام بولسۇن مەڭزىمدىكى سەل.

مەن سەھرانىڭ كۈيچىسى

قوي كۆزلىرىم خىيالغا ئۇۋا،
 تىنىقلىرىم، لەۋلىرىم چاڭقاق.

غەنى رەشىدى

كىچىك سەھرا ۋە تەندۇر، ۋە تەن

كۆزلىرىكىسى

روھىم ئۆزى تۆكۈلمەكتە سارغايغان ياپراق،
 توڭلىماقتا شاختا يازنىڭ ئاداققى چۈشى.
 قارغىلارنىڭ پەرۋازلىرى باغلارنى قۇچقان،
 تۇرنىلارنىڭ جەنۇب تامان يەنە كۆچۈشى.
 سۈكۈناتتا ئۆمچىسىدۇ پەر قاققان ۋاقىت،
 سوراق سىزار ھەر قەدەمگە يوللار شىلدىرى.
 ئولتۇرىمەن ئاچچىق يۈتۈپ ئۆتكەن ئۆمۈرگە،
 دەيمەن نېچۈن بولماي كەلدى پەسىل چۈلۈۋۈرى.
 كېپەنلەندى خازانلارغا قانچىلىك ۋاقىت،
 كەتكەن يولغا قاراپ قالدۇم چۆچۈپ قايرىلىپ.
 مىسرالارنىڭ ئارىسىغا ئاستا لەپىلدەپ،
 روھىم ئۆزى تۆكۈلمەكتە ياپراق سارغىيىپ...

سالام. سېنتەبىر

سالام سېنتەبىر، ئەمەسمەن ئۆسمۈر،
 كۆرەلمەيسەن جىلتىمنى ئەمدى.
 يىراقلارغا بارغان سەپەرنىڭ
 ئاھ سەن ئىدىڭ تۇنجى قەدىسى.
 شادلىق ئىچىدە يازلىق تەتىلدە،
 قايتقىنىدا مەكتەپكە بۈگۈن.
 خاتىرەڭنىڭ تىرەنلىكىدىن
 كۆرۈۋالدىم دوسكامنى پۈتۈن.
 سېغىنغانچە توپىلىق يولدا،
 تىۋىنەتتىم ساڭا، ئېھ ساڭا.
 دەقىقىلىرىڭ خاسىيىتىدىن
 ئاستا-ئاستا كېڭەيدى دۇنيا.

زىنىقىمغا لەۋ ياققان تامچە
 قاتقىنى يوق (باغرىمدەك يۇمشاق)
 شېرىن ئىستەك چۈشكەن بەيگىگە
 كۈلدۈرۈشكە سۈترەڭ كېچىنى.
 كۆز ئېقىمىدىن رەڭ ئالغان سەھەر
 ئەسلىتىدۇ جانان چىنىنى.
 قاناتلانغان سەبىي قەلىمىم
 بىر سۈرەتنى سىزىپ ئاۋارە.
 ئۇ قەسىرنى كۈيلەيدۇ جەزمەن،
 كۆرۈنىمۇ كۈلبەم ۋەيرانە.
 چۈنكى ئۆزۈم سەھرا كۈيچىسى،
 يۈرىكىمۇ سەھراغا ئۈلپەت.
 تاتلىق كۈلكە تامار مەڭزىمدىن
 سەھرا قېنىپ كۈلگەندە بىر رەت.

سالام سېنتەبەر، ئەمەسمەن ئۆسمۈر،
شائىرىگەن خىيالچان ئەمدى.

مەكتەپ تامان قايتقان تەتلىنىڭ
ئېھ سەن بولدۇڭ تۇنجى قەدىمى.

كىچىك سەھرا ۋە تەندۇر ۋە تەن

كىچىك سەھرا ۋە تەندۇر ۋە تەن،
بار ئۇنىڭكى دەريا-ئۆستىڭى.

سازلىقلىرى، تاغ-ئېدىرلىرى،
باردۇر يەنە چېگرا، ئۆتىڭى.

سۆيەلمىسەڭ كىچىك سەھرائى،
سۆيەلمەيسەن ۋە تەن-دۇنيانى.

كىچىك سەھرا ۋە تەندۇر ۋە تەن،
بار ئۇنىڭكى كۆپ خىل مىللىتى.

تىللىرى ۋە دىنلىرى ھەمدە
بار ئۆزگىچە سەنئەت، ئادىتى.

سۆيەلمىسەڭ كىچىك سەھرائى،
سۆيەلمەيسەن ۋە تەن-دۇنيانى.

كىچىك سەھرا ۋە تەندۇر ۋە تەن،
كېلىپ تۇرار ھەر خىل مېھمانى.

باردۇر كاتتا بايلىرىمۇ ھەم
بار تاپالماس پۈتۈن نېنىمى.

سۆيەلمىسەڭ كىچىك سەھرائى،
سۆيەلمەيسەن ۋە تەن-دۇنيانى.

ماۋزۇسىز

شەپقىنى ئۆچۈرسۇن گۈگۈم،
چىرىغىنى ياندۇرسۇن ئاسمان.

ئۇيقۇسىنى ئوخلىسۇن كېچە
يارىتاي مەن شېئىر ۋە داستان.

شېئىر

سۈكۈناتنىڭ ئاۋازىدۇر شېئىر،
زارقىشنىڭ چۇقانلىرى ھەم.

ئوت يۈرەكتىن تۆكۈلگەن مېھىر
كىرىپكىلەرنى ھۆللەندۈرگەن نەم.

مۇساپىسى ئاچا يوللارنىڭ

يۈرەكلەردىن يۈرەككە تۇتاش.

ئىللىققىنە سىقىپ قويغان قول

ھېسار بىلەن ياسالغان قۇياش.

گۈزەل ئۇپۇق بەكمۇ يىراقتا،

قەدەملەرنىڭ يېتەلىشى تەس.

شېئىر نېمە، ئۇنىڭ سىرىنى

ئوبزورچىنىڭ يېتەلىشى تەس...

ئورمانلىقتىكى كۈي

يىقىلغاندا يۇمران يېشىل چۆپ،

ئىسسىق - ئىسسىق لەۋلەندى نوتا.

نەپەسلىرى قويۇق ئورماننىڭ

ھالسىزلىقى يېشىلىپ پوتا.

چاتقاللىقنىڭ يوقۇقلىرىدىن،

چاقىرغاندا تىرەن بىر ئۇۋا؛

كۈلۈمسىرەپ مارىغان قۇياش،

ئۇيۇپ قالدى ياپراقلار ئارا.

ئەمەس بەلكىم بۇ ئاخىرقى كۈي،

پاك تولغىنىش بىرىنچى، ئەمما.

سەزگۈسىنى يىغقاندا يىلتىز،

تېتىكلەشتى خۇمارلىق نوتا.

سېغىنىمەن ئېھ سېنى، ئانا

ئارىمىزدا ئېگىز-ئېگىز تاغ،

باردۇر يەنە ئىككى كۈنلۈك يول.

سېغىنغاندا ئېھ سېنى ئانا،

كەتسەم دەيمەن قېشىڭغا ئۇدۇل.

ئانلارنىڭ قەدىرى يىراقتا -
 بىلىنەر كەن ھەي، بارا-بارا.
 بېرەلمىدىم ساڭا ھېچنېمە،
 ساقلىقىڭنى تىلەيمەن ئەمما.
 ساقلىقىمنى تىلەيسەن ئېنىق،
 ھەر مەھەردە قىلسەن دۇئا.
 ئارىمىزدا ئېگىز-ئېگىز تاغ،
 باردۇر يەنە ئىككى كۈنلۈك يول.
 مېغىنغاندا ئېھ سېنى ئانا،
 كەتسەم دەيمەن قېشىڭغا ئۈدۈل.

مەن يوقاپ كەتكەن بىلەن سەن يىتمىدىڭ،
 مەن كۈتۈپ ئۆتكەن سېنى، سەن كۈتمىدىڭ.
 بىر ئۆمۈر پەرۋازدا بەسلەشتىم ساڭا،
 تەس ئىكەن يەتمەك ساڭا، بۈركۈتمىدىڭ.
 قاپقىنىڭغا چۈشكىنىم چۈشكەن ھامان،
 ئوۋدا كامىلسەن، پەقەت ھۈركۈتمىدىڭ.
 مەن سېنى ئوڭشاپلا تۇردۇم توختىماي،
 بار-يوقۇڭ قالدى چالا، ھېچ پۈتمىدىڭ.

بۇ ساندىكى شېئىرلارنىڭ مەسئۇل مۇھەررىرى مامۇت زايت، ئوسمانجان ساۋۇت

كىرىپ قالسا چۈشۈڭگە ئەگەر
 شىمالدىكى بىر كىچىك سەھرا.
 ئەتىگەندە ھويلا سۈپۈرگەچ
 ئوي ئويلايمەن قېتىپ بىر ھازا.
 رەنجىمىگىن خېتىڭ قىسقا دەپ،
 خالىمايمەن يېشىڭ تۆكۈشنى.
 ئوقۇغاندا سېنىڭ خېتىڭنى
 توختىتالماس قەلبىم ئۆكۈشنى.
 ئاتەش باغرىڭ كەڭلىكى ئارا
 ئۆيۈلىدۇ ئاسمانمۇ، ئانا.

باتۇر روزى

تەڭرى بەردى ھۆسنىدىن دىلبەرگە رەڭ،
 يوق جاھاندا زادى ئۇنداق بىر سەتەڭ.
 مەي ئارا غىل-پال كۆرۈپ قالدىم ئۇنى،
 يەنە قۇيسۇن بىر قەدەم، ساقىغا دەڭ.
 كۆز قاراسدۇر گويا ھىجران تۇنى،
 تۈن ئەمەس بارىمنى يۇتقان بىر لەھەڭ.
 مەي ئارا كۆرگەن چېغى قوزغالدى جان،
 لەشكىرى ئىشقىسىپىرى ئاچماقتا جەڭ.
 كۆيسىڭىز مەندەك كۆيۈك جاندىن كېچىپ،
 بەھرى ئىشقى سەتەدە ھەرگىز لەيلىمەڭ.

بۇ ساندىكى شېئىرلارنىڭ مەسئۇل مۇھەررىرى مامۇت زايت، ئوسمانجان ساۋۇت



ئالمجان ئسمائل

تۇمانلىق شەھەر

(پوۋېست)*

- ھە، ھاجى قانداق ئەھۋالغىز؟ - ئۇ مېنى
ئوڭايىسىزلىقتىن قۇتۇلدۇرۇپ سالام بەردى، -
زۇنۇنكام كېسەلخانىدا يېتىپ قالدىمۇ؟
- ھەئە، - دېدىم مەن ئۆزۈمنى تۇتۇۋېلىپ،
كونا كېسىلى قوزغىغان ئوخشىمامدۇ؟ قايسى
دوختۇرخانىدا؟
- تىببىي شۆيۈەننىڭ كادىرلار كېسەلخانىسىدا.
- ئەتىگىچە بېرىپ يوقلاپ كەلسەم بولغۇدەك،

زەيتۇنگۈل قېشىدا ھەمراھ بولمايدىغاندۇ؟

- ياق، بەزىدە، چۈشتە چىقىپ يوقلايدۇ.

- شۇ ئالۋاستى بىلەن ئۇچرىشىپ قالماي دەيمىنا...

شۇ ئارىدا تېلېفون جىرىڭلاپ كەتتى، ئۈستەلدە ئولتۇرغان مەمەت تېلېفوننى ئېلىپ كىملىكىنى سوراپ ئىتتىك تۈرۈپكىنى قولى بىلەن توسۇۋېلىپ ماڭا قايرىلدى:

- توۋا ئاخىر زامان بولدىمۇ نېمە، زەيتۇنگۈل ئىكەن، سىزنى بارمۇ دەۋاتىدۇ.

- يوق دەڭ، - دېدىم مەن ئاستا.

مەمەت ماڭا ئەجەبلەنگەندەك قاراپ قويۇپ:

- ھاجى كەلمىدى، - دېدى قوپاللىق بىلەن ۋە تۇرۇپكىنى قويۇپ قويدى، - تىنچقىنا ئولتۇرۇپ ئېرىنى باقسا بولىدۇ سەكىلىدىمەي... زۇنۇنكام ئاغرىپ ياتتىمۇ، قاراپ تۇرۇڭ ئەمدى بۇ خوتۇننىڭ مېڭىشلىرى ئاينىپ كېتىدۇ، ئەگەر بۇ خوتۇنغا ھە، دەپ چىشىڭىزنىڭ ئېقىنى كۆرسىتىپ قويىشىڭىز بولۇپلا بېرىدۇ، سىزمۇ چۈشىنىپ قالغانسىز؟ - ئۇ ماڭا ئەنسىرىگەندەك قاراپ قويدى، - ھازىر باشقا ئىشىڭىز بولمىسا ئاشخانغا كىرىپ بىر دەم ئولتۇرامدۇق، قورساق ئاچىدىغان ۋاقىتىمۇ بولۇپ قاپتۇ.

مەن ياق دەي دېسەم بۇ ئادەمنىڭ ماڭا تۇنجى قېتىم ئېغىز ئېچىشى، ئۇنىڭ كۆڭلىنى قايتۇرمام نېمە دەپ ئويلاپ قالىدۇ، لېكىن زەيتۇنكۈلنىڭ يېنىغا بېرىپ نازىرنىڭ كەچلىك تامىقىنى ئاپىرىشىنى قانداق قىلارمەن؟ ۋاي - ۋاي بىر ۋاق تاماقنى زەيتۇنكۈل بىر ئامال قىلمامدۇ؟ تاكىسىدىن تولا نەرسە يوق، شۇنىڭغا چۈشسۇن، مەن يا ئۇلارغا سېتىلىپ كەتكەن مالاي بولمىسام، ئۆزۈمنى ئۇنچىۋالا ئەرزان قىلىۋەتسەممۇ بولمىغۇدەك...

مەن ماشىنىغا قۇلۇپ سېلىۋېتىپ، سەمەتكە ئەگەشتىم. بىز ئىدارىنىڭ ئالدىدىكى خالىي بىر ئاشخانغا كىرىپ ئولتۇردۇق.

- زۇنۇنكام ئۆزى بىر باھاسىز ئادەم، - دېدى سەمەت بىر رومكا ھاراقنى ئالدىمغا قويۇپ تۇرۇپ، - كۆڭلى تۈز، ئۇشۇق - تۈشۈك ئىشىمۇ يوق، ئادەمنىڭ قەدىرىگە يېتىدۇ، لېكىن ئاۋۇ جادۇگەر خوتۇننى خۇدا ساقلىسۇن... قېنى، مانى ئىچىۋېتەيلى، - ئۇ رومكىسىنى ماڭا ئۇرۇشتۇرۇپ ئىچىۋەتتىمە، ئۈزۈلۈپ قالغان سۆزنى داۋاملاشتۇردى، - سىز تېخى زۇنۇنكامنىڭ ئەھۋالىنى تازا بىلىپ كەتمەيسىز، مانا مەن ئۇنىڭ بىلەن 40 يىلدىن بۇيان بىللە، ئۈچ ۋىلايەتتىكى چاغدا ئۇنىڭ قول ئاستىدا جەڭچى بولدۇم، كېيىن يەرلىككە ئالماشقاندىن كېيىن نەگە بارسا مېنى ئۆزىدىن ئايرىماي يۈردى. راست، مەدەنىيەت ئىنقىلابىدا ئون يىلدەك ئايرىلىپ كەتتۇق. ئۇنى تۆۋەنگە چۈشۈرۈۋەتتى، كېيىن مەسىلىسى بىر تەرەپ بولۇپ، ئورنىغا كەلگەندىن كېيىن مېنى يەنە يۆتكەپ ئەكىلىۋالدى. راستىنى ئېيتسام، مەن بۇ ئادەمنىڭ جىق ياخشىلىقىنى كۆرگەنمەن، ئۆمۈرۋايەت خىزمىتىنى قىلساممۇ ئازلىق قىلىدۇ، لېكىن بۇ ئادەمدىن بىر ئىشتا كۆڭلۈم بەك قالدى... ئۇ ھاراقىتىم يەنە بىر رومكا قويۇپ ئىچىۋەتتىمە سۆزنى داۋاملاشتۇردى، - نېمە ئىش دەمىسىز؟ مۇشۇ زەيتۇنكۈل دېگەن خوتۇن توغرىلىق... ئادەم دېگەن ئازسىمۇ بىردەملىك ئىكەن، سىز ئوقمايسىز، زۇنۇنكامنى مۇشۇ ئالۋاستى خوتۇن ئازدۇرۇپ كەتتى، ۋەيران قىلىۋەتتى...

- قانداق قىلىپ؟ - مەن سەمەتنىڭ ھېكايىسىگە قىزىقىپ قالدىم.
- بۇ ئەسلى مۇنداق ئىش، زۇنۇنكامنىڭ بۇرۇن تۇرا ئىسمىملىك شۇنداق ئوبدان ئايالى، تۆت بالىسى بار ئىدى، تۇراتقىز ئائىلە ئايالى ئىدى، ئۇ زۇنۇنكامنى شۇنداق ھۆرمەت قىلاتتى. زۇنۇنكامنىڭ ئەتراپىدا پەرۋانە بولۇپ يۈرەتتى، 1958 - يىلى زۇنۇنكامنى بېيجىڭگە ئوقۇشقا ئەۋەتتى. شۇ چاغدا بۇ زەيتۇنكۈل مۇ بېيجىڭدا ئوقۇشتا ئىكەندۇق. بۇلار قانداق قىلىپ تېپىشىپ قالغان، ئاخىرى ئىشنىڭ چوڭىنى تېرىپ ئاشكارا بولۇپ قالسا بولىدۇ، بۇ خوتۇن ئاران تۇرغان نېمىكەن، زۇنۇنكامغا رۇدېپايدەك چاپلاشقان گەپ، ئۇمۇ بۇ خوتۇننى ئالمىسا تەشكىلدىن چارە كۆرۈشىدىن قورقتىمۇ، ئاخىرى تۆت بالا بىلەن تۇراتقىزنى قويۇۋېتىپ، مۇشۇ ئالۋاستىنى ئالدى. شۇ دەردتە تۇراتقىز نېرۋىسىدىن ئازغىشىپ

قالدى، تۆت بالىسى تىرىك يېتىم بولدى. بۇ جادۇگەر كېيىنچە زۇنۇنكامنى بالىلىرىغىمۇ قاراتقۇزماي قويدى.

- بالىلىرى مۇشۇ يەردىمۇ؟

- ھەئە، بىچارە بالىلار ئاپسىنىڭ دەردىدە تۈزۈك ئوقۇيالىمىدى، چوڭ ئىككىسى ئىشچى، كىچىك ئوغلى ئوقەتچى بولۇۋالدى، ھازىر ھال - كۈنى يامان ئەمەس، تۇراتقىزمۇ خېلى ياخشى بولۇپ قالدى، مەن دائىم ئۇلارنى يوقلاپ تۇرۇمەن، كۆپ قېتىم تۈز-تامىقىنى يېگەنمەن، بۇ ئادەمنىڭ تارىخى مۇشۇنداق. بۇ زەيتۇنگۈل دېگەن شۇنداق خوتۇن. زۇنۇنكامنىڭ ئورنىدا مەن بولىدىغان بولسام ئۇنى ئاللىقاچان ئۆيدىن ھەيدەپ چىقىراتتىم. راست دەيمەن...

ھايات دېگەن مانا مۇشۇنداق، مەن ھازىرغىچە زۇنۇنكامنىڭ تۇرمۇشىدا بۇنداق پاجىئە بارلىقىنى زادىلا بىلمەيتتىم. بەلكىم ئۇنىڭ كېسىلىنىڭ سەۋەبچىسىمۇ شۇ ئىشلاردۇر. بالا ئوتى ئاسانمۇ؟ لېكىن كىم بىلىدۇ، زۇنۇنكامنى زەيتۇنگۈل بىلەن باغلاپ تۇرغان، ئۇلارنى ئاجرالماستىن قىلىۋەتكەن بىر مۆجىزە باردۇر، بۇنى سەمەتمۇ، مەنمۇ بىلمەيمىز، مەڭگۈ بىلمەيمىز...

5

ئاخشام سەمەت بىلەن خېلى ئىچىپ قويغان ئوخشايەن، بۈگۈن بېشىم يېرىلىپ كەتكۈدەك ئاغرىپ قويۇپتىمەن، ئۆيدە ھېچكىم يوق ئىدى، چىمەن: ئىشقا كەتتىم، چۈشتە مېنى ئالغىلى بېرىلگەن دەپ خەت يېزىپ قويۇپتۇ. ئەمدى بۇمۇ ماڭا ئۆزىنى كۆرسەتكۈسى بار، ئاچچىقىمدا باشقىدىن ياتاي دېگەندىم، لېكىن تۈنۈگۈن زەيتۇنگۈلنىڭ تېلېفون بېرىپ ئىزدەپ كەتكەنلىكى ئېسىمگە كېلىپ نائىلاج ئورنىدىن تۇردۇم.

زۇنۇنكامنىڭ قورۇسغا كىرىشىمگە دېرىزىدە زەيتۇنگۈلنىڭ بېشى كۆرۈندى ۋە ماڭا ھازىر چۈشمەن، دېگەن شەرەتنى قىلدى، ئاغزىم قۇرۇپ، ئۇسساپلا تۇرۇمەن، بېشىم قاپاقتەك بولۇپ كېتىۋاتتى، يېرىم سائەتلەردىن كېيىن زەيتۇنگۈل چىقىپ كەلدى، ئۇ شۇنچىلىك ياسانغان ئىدىكى، شۇ تۇرقىدا ھېچكىم ئۇنى ئەللىككە بېرىپ قالغان ئايال دېمەيتتى، يۈز - كۆزىدە بىر تالمۇ قورۇق يوق، ياش قىزلاردەك زىلۋا قامەت، ئېسىل كېيىملەر بىلەن خۇددى سەھنىگە چىققان ئارتىسلارغىلا ئوخشاپ قالغانىدى.

- ھېلى ئىدارىگە تېلېفون بەرسەم، سىزنى كەلمىدى، دېدى. قانداق قىلارمەن دەپ تۇراتتىم، ياخشى ئۆزىڭىز كېلىپ قالدىڭىز، - دېدى ئۇ ماشىنىغا كىرىۋېتىپ، ئۇ ئۆزى بىلەن بىللە ماشىنىغا ئۆتكۈر ئەتىر پۇرىقىنى ئېلىپ كىردى، - سودا نازارەتتىكى غوپۇر نەزىر قىپتىمەن، بارماي قويسام خەلچەم دېگەن سارىڭى كۆرگەنلا يەردە زەھىرىنى سانجىغىلى تۇرىدۇ، مېنى ئىككى مېتىر لاتىغا چىقىش قىلالىمىدى، دەپ قالمىسۇن، بېرىپلا قۇتۇلاي...

مەن ئۇنى دوختۇر خانغا بارار دەپ ئويلىغانىدىم، شۇ تاپتا ئۇنىڭ ئېسىگە زۇنۇنكام كىرىپمۇ قويىمىغاندەك قىلاتتى.

- چۈشتە زۇنۇنكامغا تاماق ئاپىرامدۇق؟ - مەن زەيتۇنگۈلنى نېمە دەيدىكەن دەپ سورىدىم. - بۈگۈن مېنىڭ بارىدىغان يېرىم جىق، - ئۇ خۇشياقمىغاندەك تەرىنى تۇرۇپ دېدى، - ئەتىگەن زۇنۇنكامنىڭغا تېلېفون بېرىپ قويدۇم، چۈشتە دوختۇرخانىنىڭ تامىقىنى يەپ تۇرىدىغان بولدى، بىرەر كۈنگە ھېچنەرسە بولماس.

سەمەتنىڭ دېگىنىچە بارمۇ نېمە بۇ خوتۇن، توۋا، زۇنۇنكامنى ئاچ قويۇپ، بارمىسا بولمايدىغان قانچە مۇھىم ئىشلىرى باردۇ؟ زەيتۇنگۈل نەزىردىن خېلى ئۇزۇندا چىقتى ۋە قورۇدا تۇرغانلار بىلەن كۆرۈشۈشكە باشلىدى، ئۇنىڭ تونۇمايدىغان ئادىمى يوق ئىدى، ھەممەيلەن ئۇنىڭغا ھەۋەس، ئاچكۆزلۈك بىلەن گەپ قىلاتتى، خۇشامەت قىلاتتى، ئۇنىڭ قوڭغۇراقتەك ئاۋازى ھەممەيلەننى ئۆزىگە مەھلىيا قىلاتتى. ئاخىرى ئۇ تولۇق كەلگەن، چىرايلىق كىيىنگەن بىر ئايالنى قولتۇقلىغىنىچە ماشىنا يېنىغا كەلدى، مەن بۇ ئايالنى ئىلگىرىمۇ نازىرنىڭ ئۆيىدە بىر نەچچە قېتىم كۆرگەنىدىم. ئۇ زەيتۇنگۈلنىڭ دائىم ئارىلىشىدىغان دوستلىرىنىڭ بىرى ئىدى.

- بىزنى جەننەتنىڭكىگە ئاپىرىپ قويۇڭ، - دېدى زەيتۇنگۈل ماشىنىغا ئولتۇرۇپ بولغاندىن كېيىن.

جەننەت دېگەنمۇ زەيتۇنگۈلنىڭ يېقىن دوستلىرىدىن بولۇپ، ناخشىغا خېلى پەيزى بار ئايال ئىدى. قارىغاندا بۈگۈن بۇلارنىڭ بىر ئولتۇرۇشى بولسا كېرەك. ئىككى ئايال ئۆزئارا غەيۋەتكە چۈشۈشتى.

- ئىبادەتنىڭ ئېسىۋالغان مارجىنىنى كۆردۈڭمۇ؟ - دېدى زەيتۇنگۈل يېنىدىكى ئايالغا، - پاسونى ئەجەپ چىرايلىق ئىكەن، چەت ئەلنىڭكىغۇ دەيمەن.

- كۆردۈم، - دېدى سېمىز ئايال دېمىقىنى قېقىپ، - كاشكى ئۇ ھېلىقى قورۇققا بىر ياراشسا، توۋا، كېيىۋالغان كۆڭلىكىنى كۆرمەيدىغان، ئىستى رەخت... جاپپارنىڭ راھىتىنى شۇ ئالۋاستى كۆرۈۋاتىدۇ.

- جاپپارمۇ قۇۋ، ئۇنى لاتا - پېتە بىلەن گوللاپ قويۇپ، ئۆزى شەھەرمۇ شەھەر ئوينايدۇ.

- ئىبراھىم جۇيچاڭنىڭ يېڭى ئالغان ئايالنى كۆردۈڭمۇ؟ ئەجەب چىرايلىق چوكان ئىكەن - ھە؟

- بۇرۇن ئۆيدىكى خىزمەتچىسى ئىدى، ئايالنىڭ يىلى توشمايلا ئۇنى ئېلىۋالدى، ھازىر نېمە ئىشكىن بۇ ئەرلەر بالا باققۇچىغا، ئۆي خىزمەتچىلىرىگە بۇزۇلمىدىغان بولۇۋالدى، بۇلاردىمۇ ئىنساب دېگەن قالمىغىلى تۇردى، قارا، بىزنىڭ بىنادا بىر باشقارما باشلىقى بار ئىدى، ئۆزى پېنسىيىگە چىققان نېمە، مۇشۇ نەدىن تاپتىكىن ئۆزىنىڭ قىزىدەك كىچىك بىر قىزنى ئۆيىگە ئەكىرىۋاپتۇ، توۋا دەيمەن، شۇنىڭغا قارىغاندا بىزمۇ بوۋايلىرىمىزنى چىڭراق تۇتمىساق بولمايدىغان ئوخشايدۇ جۇمۇ!

- راست دەيمەن، ھازىر قىزلارمۇ پۇلى بىلەن ھوقۇقى بولسا دادىسى دېمەتلىك قېرىلارغا تىگىدىغان بوپتۇ.

- ھازىر بۇ مودىكەن ئەمەسمۇ.

- قۇرۇپ كەتسۇن ئۇنداق مودا.

- زۇنۇنكامغۇ سېنىڭ سىزنىڭدىن چىقمايدۇ، لېكىن مېنىڭ ئاۋۇ گادىمىم ئۆزىنىڭ دېگىنىدىن يانمايدىغان بىر تەرسا دېگىنە، ئۇنى سېنىڭ راست دەپ ئالداپ - سىلاپ ئۆتۈۋاتىمەن، قېرى دېگەن مىڭ دېگەن بىلەنمۇ قېرىكەن، بىزلەرنى ئۆزى بىلەن تەڭلا قېرىتىۋېتىدىغان ئوخشايدۇ... مەن سېنىڭدەك ئەركىن بولسام...

زەيتۇنگۈل ئۇنىڭغا مېنى شەرەتلەپ قويدىمۇ قانداق، ھېلىقى ئايال گېپىنى توختىتىپ گېلىنى قىرىپ قويدىدە، گەپنى باشقا ياققا بۇرۇۋەتتى.

ئۇلارنىڭ باياتىن دېيىشكەن گەپلىرىگە بىر تۇرۇپ كۈلگۈم كېلىدۇ، بىر تۇرۇپ ئاچچىقىم كەلدى. توۋا، بۇ ئاياللارغا يەنە نېمە يەتمەيدۇ، باياشاد تۇرمۇش، كىيىمەن، يەيمەن دەپسە ھەممىسى تەييار، باشقىلاردەك ئۆيىنىڭ، بالىلارنىڭ غېمىنى قىلمايدۇ، ھەممەيلەن مۇشۇلاردەك كۈنگە ئېرىشىشنى ئارزۇ-ئارمان قىلىشىدۇ، لېكىن بىلىپ كەلسەڭ، ئۇلارنىڭمۇ دەردى توشۇپ تۇرۇپتۇ، شۇنىسى بۇلارنى ئازابلاۋاتقىنى ئىنسان مەڭگۈ توشقۇزۇپ بولمايدىغان بوشلۇق - دىل، كۆڭۈل ئارىمىنى ئىكەن.

- سائەت توققۇزلاردا كېلىپ مېنى ئېلىپ كېتىڭ، - دېدى زەيتۇنگۈل ماشىنىدىن چۈشكەندىن كېيىن كۆزلىرىنى ئوينىتىپ تۇرۇپ، - ئۈنتۈپ قالماڭ جۈمۈ!

ئۈنتۈپ قالامدىغان، ئەمدى زۇنۇنكام كېسەلخانىدىن چىققۇچە بۇ خوتۇننى توشۇپ باقىدىغان ئوخشايىمەن، بوپتۇ، بۇمۇ ماشىنىغا قېنىۋالسۇن، ئەتە - ئۆگۈن زۇنۇنكام رەسمىي ئەمەلدىن قالسا ئۇنىڭغا نەدىكى ماشىنا. مېنى شەھەرگە يۆتكەپ كەلگەنلىكىنىڭ يۈزىدىن بولسىمۇ چىداپ، خىزمىتىنى قىلىپ قويماي، كۆيسە ھۆكۈمەتنىڭ بېنىزىنى كۆيدۈ، ماشىنا بۇزۇلسا ھۆكۈمەت ياستىدۇ، ماڭا نېمىتى؟!

سائەت توققۇزدىن ئاشقاندا زەيتۇنگۈلنى ئالغىلى باردىم. سېگنالنى ئاڭلاپ ئۆي خىزمەتچىسى بولسا كېرەك، ياشىمغا بىر قىز چىقتى:

- سىزنى بىردەم ساقلاپ تۇرسۇن دەيدۇ، - دېدى ئۇ ماشىنىنىڭ يېنىغا كېلىپ ۋە ماڭا تەبەسسۇم بىلەن كۈلگىنىچە كۆزۈمنىڭ ئىچىگە تىكىلدى.

مەن ئۇنىڭغا سەپ سالدۇم ئۇ كۆپ بولسا 18 ياشلاردا بار، چىرايى خېلى تۈزۈكلا قىز ئىدى، كىيىنىشلىرىدىن قارىغاندا شەھەردە چوڭ بولغاندەك تۇراتتى. تۇرقىدىن ئۇ مەن بىلەن پاراڭلاشقۇسى باردەك قىلاتتى.

- خېلى ھايلى بارمۇ؟ - سورىدىم مەن بىردەم تۇرۇپ كېلەيلىكىم دېگەن ئوي بىلەن.

- تاماقنى ئەمدى تارتتى، يەنە يېرىم سائەتلەردىن كېيىن تارقامدىكىن، - قىز ئېڭىشىپ ماشىنىنىڭ ئىچىگە كۆز يۈگۈرتتى، - ياخشى دەيلىرىڭىز باردۇ، بىردەم قويۇپ بەرمەنسىز؟

تازا قېلىن «توشقان» لاردىنمۇ نېمە، - ئويلىدىم ئىچىمدە، مەن تېخى ئېسىمنى يىغىپ بولغىچە ئۇ قىز ماشىنىغا كىرىپ ئولتۇرۇپ بولدى. مەن قولۇمغا چىققان بىر لېنتىنى قويۇپ بەردىم.

- سىز مۇشۇ شەھەرلىكمۇ؟ - قىز ناخشىغا تەڭكەش بولۇپ چايقالغىنىچە سورىدى.

- ھەئە.

- ئايالىڭىز باردۇ؟

باشلاندى، - دېدىم مەن ئىچىمدە، - تۈزۈت قىلىپمۇ ئولتۇرمايدىغاندىن ئىكەندە، مېنىڭ ئىچىمگە بىر جىن كىردى.

- يوق، ئايرىلىپ كەتتۇق، - دېدىم، ئۇنىڭغا قىيا بېقىپ.

ئۇ سەل ئىشەنمىگەندەك ماڭا قاراپ قويدى.

- يالغان گەپ قىلىۋاتىسىز.

- راست، ئۆتكەن كۈزدە ئايرىلىپ كەتتۇق، سىزچۇ، توي قىلمىغانسىز؟
- سىزچە توي قىلغاندەك تۈرۈمەنمۇ؟
- ياق... بۇ ئۆيدە نېمە ئىش قىلىسىز؟
- جەننەت ھەدەم مېنىڭ ھاممام بولىدۇ، ئۇ مېنى ئۈرۈمچىدە قالمىغان دەپسەڭ ئىش تولا، ماڭا ھەمراھ بولۇپ تۇرغىن دەپ ئەكەلگەندى. ئەكېلىپ ئۆيىنىڭ ئىشىغا سالدى، ئىشقىمۇ ئورۇنلاشتۇرمىدى، يۈرتۈمغا كېتەي دەپمۇ ئۈرۈمچىگە ئۆگىنىپ قايتىمەن، كەتكۈم يوق... ئۇنداق بولسا تۈرۈۋېرىڭ.
- ئۇ ماڭا سوئال نەزەرىدە تىكىلدى.
- ئۈرۈمچىگە كېلىپ جىق يەرلەرنى كۆرگۈدەك بولمىدىم، بوش ۋاقىتلىرىڭىز باردۇ؟
- مەن كۈلۈۋېتىشتىن ئۈزۈمنى ئارانلا تۈتۈپ تۇراتتىم. ئۇ شۇ تاپتا مەن نېمە دەپسەممۇ ماقۇل دەيدىغاندەكلا ئىدى. مېنىڭ ئېسىمگە يېڭى شوپۇر بولغان چېغىمىدىكى يۈز بەرگەن بىر ئىش كەلدى: قەشقەردىن يۈك بېسىپ كېلىۋاتسام يولدا ياشقىنا بىر چوكان ماشىنا توستى، كۇچارغا بارماقچىكەن، ماشىنامغا سېلىۋالدىم، ئۇنىڭ بىلەن بىردەمدىلا چىقىشىپ قالدىم. كاساپەت تولىمۇ خۇلقلىق نېمە ئىكەن، ئۆزىگە تارتىپلىۋالدى، شىڭخاغا كەلگەندە قونماقچى بولدۇق، مەن ئايرىم بىر ياتاقنى ئېلىپ، باش - كۆزۈمنى يۇيۇپ كېلەي دەپ سۇخانغا چىقىپ كەتتىم، قايتىپ كىرسەم ياتاقتا ھېلىقى چوكان يوق، گۈپپىدە ئېسىمگە كېلىپ چاپنىمنى ئاقتۇرسام، يانچۇقتىكى بەش يۈز يۈەن پۇل يوق تۇرىدۇ، مېڭەمدىن تۈتۈن چىقىپ كەتتى. شۇ كۈنى كېچىگىچە شىڭخانىڭ بازىرىنى قېزىۋەتتىم، لېكىن ھېچبىر ئۇ چوكاننى تاپالمىدىم. شۇنىڭدىن كېيىن ئايال زاتىنى ماشىنىغا سېلىشتىن ھەزەر ئەيلەيدىغان بولغانىدىم. ماۋۇ قىزمۇ شۇنداقلارنىڭ بىرىمۇ كىم بىلىدۇ؟
- شۇ ئەسنادا بىنانىڭ ئىشىكىدە زەيتۇنگۈللەر پەيدا بولدى.
- ۋىيەي، بۇلار نېمانچە تېز تارقىغاندۇ؟ - قىز ئەندىكەن ھالدا ئورنىدىن قوزغالدى، - ئەمىسە ئەتە كېلىڭ، مەن سىزنى ساقلايمەن، ماشىنىنىڭ سېگنالىنى بەرسىڭىزلا بولىدۇ، - دېدى ئۇ ماڭا ئوتلۇق تەبەسسۇم بىلەن بېقىپ تۇرۇپ.
- مېنىڭ بۇ غايىپتىن ئۇچراشقان «مۇھەببىتىم» شۇنداق دېدى-دە، خۇددى مۇشۇكتەك چاققانلىق بىلەن ماشىنىدىن چىقىپ قاراڭغۇلۇق ئىچىگە سىڭىپ كىرىپ كەتتى.
- زەيتۇنگۈل بىلەن ئەتىگەن بىللە كەلگەن ئايال ماشىنىنىڭ يېنىغا كېلىپ، يەنە پاراڭغا چۈشتى. ئۇلارنىڭ گېپىدىن كېلەركى ئولتۇرۇشنىڭ زەيتۇنگۈلنىڭ ئۆيىدە بولىدىغانلىقىنى ئوقتۇم.
- مۇزىكانتلاردىنمۇ چاقىرىپ قويمايمىكەن، - دېدى زەيتۇنگۈل.
- ئۇنداق قىلساڭغۇ تېخىمۇ پەيزى بولاتتى، ئۆتكەندە مەن قوشنىلارنىڭ ئۇششاق گېپىدىن ئەنسىرەپلا چاقىرالمىدىم، ئاڭغىچە زۇنۇنكام كېسەلخانىدىن چىقماس؟
- بۇ قېتىم خېلى ياتىدىغان ئوخشايدۇ... ۋىيەي، ئەجەب بېشىم قايغىلى تۇردىغۇ؟ ماقۇل ئەمىسە، شەنبە كۈنى كۆرۈشەيلى.
- زەيتۇنگۈل ئايال بىلەن خوشلىشىپ ماشىنىغا چىقتى. بۇرۇنمۇ گۈپپىدە ھاراقنىڭ ھىدى كەلدى. مەن زەيتۇنگۈلنىڭ ئىچىدىغانلىقىنى زادىلا ئويلىمىغانىدىم. بىردەمدىن كېيىن ھاراقنىڭ كەيپى تۈتتىمۇ

ئۇ بۆلەكچىلا ئېچىلىپ كەتتى، تىنماي كۈلەتتى، ماڭا چاقچاقلارنى قىلاتتى. ئايال كىشىنىڭ تەڭشىلىپ قېلىشىدىن خۇدا ساقلىسۇن، ئادەمنى ساراڭ قىلىۋېتىدۇ، مەن ئامال بار زەيتۇنگۈلنى تېزرەك ئۆيگە ئاپىرىۋېتىپ ئۇنىڭدىن قۇتۇلۇش ئۈچۈن سۈرئەتنى تېزلەتتىم.

بىنانىڭ ئالدىغا كەلدۇق، زەيتۇنگۈل ماشىنىنىڭ ئىشىكىنى ئاچالماي ھەدەپ ئىشىكىنى ئىتتىرەتتى، مەن ئۇنىڭ ئاشۇ ھالەتتە ئاچالمايدىغانلىقىغا كۆزۈم يېتىپ، چۈشۈپ ئىشىكىنى ئېچىپ بەردىم.

- ماھىنۇرنى چاقىرايمۇ؟ - سورىدىم ئۇنىڭدىن.

- ماھىنۇرمۇ؟ ئۇ ھەدىسىنىڭكىگە كەتكەن، - دېدى ئۇ سومكىسىدىن ئۆيىنىڭ ئاچقۇچىنى ئېلىپ

تۈرۈپ.

ئۇنى شۇ ھالەتتە قويۇپ كېتىشتىن ئەنسىرەپ قولىتۇقىدىن يۆلىدىم، ئۇمۇ شۇنى كۈتۈپ تۇرغاندەك ماڭا ئۆزىنى تاشلىدى، ھاراق، ئەتىرلەرنىڭ گۈپۈلدەپ ئۇرۇۋاتقان ھىددىدىن دىماقلىرىم ئېچىشىپ كەتتى.

پەلەمپەيدىن چىققۇچە كۆزۈم ياندىكى ئۆيلەردە ئىدى، كىمدۇر بىرى ئىشىكىنى ئېچىپلا چىقىپ قالىدىغاندەك، بىزنى كۆرۈپ قالىدىغاندەك تۇيۇلۇپ، يۈرىكىم ئەنسىز سوقاتتى. مەن زەيتۇنگۈلنى مىڭ

تەستە 3 - قەۋەتكە ئېلىپ چىقتىم، تەلىيمىگە قوشنىلاردىن بىرەرەمۇ تالاغا چىقىپ قالمىدى. مەن ئالدىراپ ئىشىكىنى ئېچىپ، زەيتۇنگۈلنى ئۆيگە ئېلىپ كىردىم. دەرۋەقە ئۆيدە ھېچكىم يوق ئىكەن،

مەن ئۇنى مېھمانخانىدىكى سافاغا تەكېلىپ بولغۇچە قارا تەرگە چۆمۈپ كەتتىم.



- ئەمەسە دەم ئېلىڭ، - مەن قايتماقچى بولۇپ كەينىمگە قايرىلىدىم.

- مېنى يالغۇز تاشلاپ، كېتەمسىز؟ - زەيتۇنگۈل تۇيۇقسىز مېنىڭ قولۇمغا ئېسىلىپ، ئۆزىگە

تارتتى، ئۇنىڭ كۆزلىرى خۇمارلاشقان، كۆڭلىكىنىڭ ئالدى ئېچىلىپ كەتكەندى، مەن بۇ تاسادىپىي ئىشتىن ئەس - ھوشۇمنى يوقىتىپ قويدۇم، يۈرىكىم ئاغزىغا تىقىلغاندەك بولۇپ، پۈت - قولۇمغا مۇزدەك تىترەك ئولاشتى. ئۆي خۇددى پىرقىراۋاتقاندەك بولۇپ تۇيۇلدى.

مەن ئۆيدىن قانداق چىققىنىمنى بىلمەيمەن، پەقەت ماشىنىغا كىرگىنىمدىلا ئاندىن ئېسىمگە كەلدىم. پۈتۈن ۋۇجۇدۇم لاغىلداپ تىترەيتتى، يۈرىكىمنى قورقۇنچلۇق سۈر باسقاندى. ماڭا، زەيتۇنگۈل كەينىمدىن قوغلاپ چىقىدىغاندەك، يۈزۈمگە تۈكۈرۈپ، تىللاپ كېتىدىغاندەك تۇيۇلۇپ كەتتى. مەن ھودۇقۇش ئىچىدە بىناغا قارىدىم. زەيتۇنگۈل بىلكوندا تۇرۇپ تۆۋەنگە - ماشىنىغا قارىدى. ماڭا ئۇ شۇ يەردە تۇرۇپ ۋارقىرايدىغاندەك تۇيۇلۇپ، ماشىنىنى ئىتتىك ئوت ئالدۇردۇمدا، قورۇدىن ئۇچقاندەك تېز چىقىپ كەتتىم.

ھېلىلا يۈز بەرگەن ئىش گويا بىر قاباھەتلىك چۈشتەك كاللامنى قاپاق قىلىۋەتتى، ماڭا ھەممە نەرسە ئۆز ئىزىدىن چىقىپ، ئاستىن - ئۈستۈن بولۇپ كەتكەندەك بىلىنەتتى. مەن خۇددى ئوغرىلىق قىلىپ قاچقان ئادەمدەك قورقۇنۇپ، ئەنسىزلىك ئىچىدە ئۆيگە قايتىپ كەلدىم. چىمەن تېخىچە ئۇخلىماي ئىش تىكىۋاتقانكەن، چىرايم ئۆزگىرىپ كەتكەن بولسا كېرەك، ئۇ مېنى كۆرۈپ چۆچىگەن ھالدا سورىدى:

- چىرايىڭىز بۆلەكچىلا تۇرىدىغۇ، بىرەر ئىش بولمىغاندۇ؟

- ھېچنېمە، - دېدىمەن كۆڭۈلىمىز ھالدا ۋە بوينۇمنى قىسىپ كېتىۋاتقان گالىستۇكنى ئاچچىقىم بىلەن بوينۇمدىن تارتىپ چىقىرىپ، كارىۋاتقا تاشلىدىم.

چىمەن خاپا بولغىنىمنى سېزىۋالدى.

- زەيتۇنگۈل ھەدەم كۆڭلىڭىزنى رەنجىتكەن ئوخشىمامدۇ؟

يۈرىكىم جىغىدىلا قىلىپ قالدى.

- ياق، - دېدىمەن ئىتتىكلا، - ماشىنا بۇزۇلۇپ ئاۋارە قىلدى.

- ھېلىمۇ بۇزۇلمايدىكەن، - چىمەن ماڭا ئىچى ئاغرىغان قىياپەتتە سۆزلەپ كەتتى، - ئەتىگەندىن يېرىم كېچىگىچە مېڭىۋاتسىز، يا يەكشەنبىڭىز بولمىسا، ئۇلارمۇ، شوپۇرمۇ بىزگە ئوخشاش ئادەم، ئۇنىڭمۇ ئۆيى، بالا - چاقىسى بار، دەم ئالسۇن دېگەننى زادىلا بىلمەيدىكەن. ھازىر باشلىقتىن كۆرە ئاياللىرى ئەدەپ كېتىدىغان بوپتۇ، ئۇنىڭ ئۈستىگە زەيتۇنگۈلدەمگە «ھاي» دەيدىغان زۇنۇنكام يوق تازا بولۇپ بەردى، ئۇنىڭ مۇشۇ ئىشىنى دېمىسىغۇ كۆڭلى ئوبدان ئايال...

كۆڭلى ئوبدانىش، بۈگۈن ئوبدان كۆڭلىنى تازا كۆردۈم. ماختاپ بېشىڭغا ئېلىپ كۆتەرگەن زەيتۇنگۈلىڭمۇ چاغلىق ئىكەن، مەن بۈگۈن بولغان ئىشنى دەۋەتكىلى تاس قالدىم، تۇرۇپ يەنە ئۆزۈمگە ھاي بەردىم، چىمەن دېگەنلىرىمنى توغرا چۈشەنسىغۇ مەيلى، ئۇمۇ ئايال ئەمەسمۇ، ئەگەر تەتۈرلىكىگە ئېلىپ، گەپ سىزدە، ئەگەر سىز سۈركەلمىسىڭىز زەيتۇنگۈل ھەدەم ئۇنداق قىلامدۇ، دېسىچۇ؟ خۇدا ساقلىسۇن، يېپىق قازان يېپىق پېتىچە قالسۇن. بۇ ئىشنى مەندىن باشقا ھېچكىم بىلمىسۇن. لېكىن ئەتە زۇنۇنكامنىڭ ئۆيىگە قانداق بارىمەن، زەيتۇنگۈلنىڭ يۈزىگە قانداق قارايمەن، ئۇ ھازىر نېمىلەرنى ئويلاۋاتقاندۇ؟ ئۇ كەيپىچىلىككە ئېلىپ بىلمەسكە سالىسىغۇ مەيلى، ئۇنداق قىلماي، مەن بىلەن قېرىشىپ ئۆچ ئالغىلى تۇرسا قانداق قىلارمەن؟ سەمەتنىڭ دېگەنلىرىمۇ توغرا ئىكەن، بۇ ئايالنىڭ قولىدىن ھەر

بالا كېلىدىغاندەك قىلىدۇ، ئەمدى قانداق قىلاي؟ ياكى ئىشخانغا دەپ باشقا ماشىنىغا ئالمىشۇالساممىكىن، قارا ماشىنا بولسىمۇ مەيلى، بىراق زۇنۇنكام ئاڭلىسا نېمە دەپ ئويلاپ قالار، ئىدارىدىكىلەر زۇنۇنكام مەنەپتىن قالماي تۇرۇپلا يۈز ئۆردى، دەپ ئەيىبلەمدۇ؟

چىگىش خىياللار بىلەن يېرىم كېچىگىچە كۆزۈمگە ئۇيقۇ كەلمىدى، مەن تۇنجى قېتىم بۇ ئىدارىگە يۆتكەلگەنلىكىمگە پۇشايماق قىلدىم. قاتناشتا شۇنچە يىل ئىشلەپ بۇنداق تەڭقىسلىققا قالمىغاندىم، قاتناشنىڭ جاپاسى بولسىمۇ لېكىن ياخشى يەرلىرىمۇ جىق ئىدى. مەسىلەن، مەن ئۇ يەردە ئۆزۈڭگە ئۆزۈڭ خوجا. باشقا بىرىنىڭ رەڭگى - رويىغا قاراپ ئولتۇرمايسەن، كالوندىن بەرگەن ۋەزىپىنى ئورۇندىساڭ سېنىڭدىن ئەركىن ئادەم يوق. سېنىڭ گېپىڭ چوڭ... بۇ يەردە بولسا پۈتۈنلەي ئۇنىڭ ئەكسى، خوجايىن قېلىپ، خوجايىننىڭ خوتۇنلىرى سېنى بوزەك قىلىدۇ.

ئەتىسى زۇنۇنكامنىڭ يېنىغا بارماستىن ئۈدۈل ئىدارىگە باردىم. ماشىنا بەلگىلىگۈچىگە ماشىنىنىڭ بۇزۇلغانلىقىنى ئېيتىپ، بىكاردىن - بىكارغا ئۇنى چۇۋۇدۇم. كېچىدىن ئويلاپ تاپقان ئامالنىم شۇ بولدى. مۇشۇنىڭ بىلەن بىرەر ھەپتىنى ئۆتكۈزۈپ تۇرسام ئاڭغىچە يەنە بىر باھانە چىقار، نېمە بولسا بولسۇن ئەمدى زەيتۇنگۈلنىڭ ئالدىغا بارمەيمەن...

6

مۇراتنىڭ دېگىنى توغرا چىقتى. زۇنۇنكام كېسەلخانىدىن تېخى چىقماي تۇرۇپلا ئۇنىڭ نازىرلىقتىن قالغانلىقى توغرىسىدا ئۇقتۇرۇش كەلدى. ئۇنىڭ ئورنىغا بولسا ھېچكىم پەرەز قىلمىغان بىر ئادەم — ئىلگىرى ھۆكۈمەتتە باشقارما باشلىقى بولۇپ ئىشلىگەن پولات دېگەن كىشى باش نازىر بولۇپ كەلدى. ئىدارىنىڭ ئىچى بىر نەچچە كۈنگىچە جىددىيلىشىپ كەتتى. ئۇ تۇيۇقسىز ۋە كۈتمىگەن ئۆزگىرىش توغرىسىدا مۇھاكىمە، تىڭلاش، سۈرۈشتۈرۈشلەر قىلىپ كەتتى. بىزنىڭ «شوپۇرلار ئىشخانىسى» دىمۇ مۇھاكىمە باشلىنىپ كەتتى:

- مەن ئاتىڭىڭنى باش نازىر بولار دېگەندىم.
- ئۇ ئادەمغۇ بولاتتى، لېكىن يېشى پېنسىيىگە تاقاپ قاپتۇ ئەمەسمۇ؟
- ھەممىدىن سادىر چۇجاڭغا ئەلەم قىلىدىدە، چوڭلارنى مېھمانغا چاقىرىغانلىرىمۇ بىكار بولۇپتۇدە.
- ئاڭلىسام ئۇنىمۇ كېسەلخانىغا كىرىۋاپتۇ، دەيدىغۇ.
- بۇ باشلىقلارنىڭ ئادىتى، ھۆكۈمەتتىن قېيىدىسا دوختۇرخانىغا كىرىپ يېتىۋالىدۇ.
- بۇ پولات دېگەن كىم بولدى، ئەجەب ئاڭلىماپتىمىز - ھە؟
- بۇ يېڭى باشلىق ھەققىدە يەنىلا مۇرات ئېنىق ئاخبارات بەردى:
- بۇ ئادەم ئەسلى تەرجىمان بولۇپ ئىشلىگەن ئىكەن، كېيىن تەرجىمانلار باشقارمىسىغا چۇجاڭ بولۇپتۇ، چوڭلارنىڭ بۇرۇتىدىن ئوبدان ئۆتكەن بولسا كېرەك، بۇ قېتىم بىراقلا ئۆستۈرۈلۈپتۇ.
- بۇ گەپچە خېلى ياش ئوخشىمامدۇ؟
- قىرىق نەچچە ياشلاردا دەيدۇ.
- بەكلا ياش ئىكەن، ئىدارىنى سوراپ كېتەلمەرمۇ؟

... تارىم... مەن بولسام خۇددى تۇل قالغان ئايال دەك گاڭگىراپلا قالدىم. زەيتۇنگۈلدىن قۇتۇلغىنىمغۇ بىر

ھېسابتا خۇش بولدۇم. لېكىن بۇ يېڭى نازىر مېنى كونا نازىرنىڭ يېقىنى دەپ ئىشلەتمەي قويسا قانداق قىلارمەن؟ ئادەتتە باشلىق ئۆرۈلسە شوپۇرمۇ تەڭ يىقىلىدىغان گەپتە. مەنمۇ مۇشۇنداقراق چاغدا باشقا يەرنىڭ غېمىنى قىلسام تۈزۈكمىكىن...

ئىدارىدىكىلەرنىڭ ھەممىسى كۆرۈشكە تەقەززا بولغان يېڭى نازىر ئاخىرى ئىدارىدا پەيدا بولدى. ئوتتۇرا بويلۇق، تولۇق كەلگەن، ئاق سېرىق بۇ ئادەمنى كۆرۈپ قىرىق ياشقىمۇ كىرگەنمىدۇ، دەپ ئويلىنىپ قالدىم. ئۇنىڭ چېچىدا بىرەر تال ئاق، چىرايىدا بىرەر تال قورۇق يوق ئىدى، ئۇنىڭ ئۈستىگە ئۇ ياشلار كىيىدىغان قىپقىزىل رەڭلىك بوغماق چاپان كىيىۋالغانىدى. بۇ كىيىمدە ئۇ تەنھەرىكەتچىگىلا ئوخشاپ قالغانىدى. ئۇ مۇئاۋىن نازىرلارنىڭ ھەمراھلىقىدا ھەممە بۆلۈملەرگە كىرىپ تونۇشۇپ چىقتى. «شوپۇرلار ئىشخانىسى» غا كىرگەندە روزى مۇدىر ئەڭ ئاۋۋال ئۇنىڭغا مېنى تونۇشتۇرغانىدى، ئۇ ماڭا قىزىققانداك باشتىن - ئاياغ قاراپ قويۇپ، كۈلۈمسىرىگەن ھالدا:

- ئۇنداقتا مېنىڭ باشلىقىم سىز ئىكەنسىزدە، - دېدى ماڭا قولىنى بېرىپ تۇرۇپ. مەن تېڭىرقىغان ھالدا ئىشخانا مۇدىرىغا قارىدىم.

- شوپۇر دېگەن باشلىقنىڭ باشلىقى، - دېدى ئۇ ئەتراپىدىكىلەرگە قاراپ قويۇپ، - سىلەر ماڭساڭلار بىزمۇ ماڭىمىز، سىلەر توختىساڭلار بىزمۇ توختايمىز، شۇڭا ئەسلى باشلىق سىلەر، يالغانمۇ - يا؟ ئۇ تۇرقىدىن خۇش چاقچاق كۆرۈنەتتى، بۇ مەجەزى ماڭا يېقىپ قالدى، لېكىن مەن تېخىچىلا ئەندىشىدە ئىدىم. باياتىنغۇ ئۆزىگە شوپۇر قىلىدىغاننىڭ بىشارىتىنى بەردى، كىم بىلىدۇ، باشقىلار چېقىپ قويسا يېنىۋالامدۇ تېخى... چۈشتە ماشىنىنى سۈرتۈپ تازىلاۋاتسام، ئۇ ئىدارىدىن چېقىپ يېنىمغا كەلدى: - ھە، ئۇستام، بىزنىڭ ھارۋا مۇشۇمۇ؟ - سورىدى ئۇ. - ھەئە.

- بۇمۇ كونىراپ بىر يەرگە بارغاندەك تۇرامدۇ نېمە؟ - ئۇ ماشىنىنىڭ ئىشىكىنى ئېچىپ ئىچىگە كۆز يۈگۈرۈتۈپ چىقتى. تۇرقىدىن ماشىنا ئۇنىڭغا تازا يارىمىغاندەك تۇراتتى، - ليۇشۇجى قانداق ماشىنىدا ئولتۇرۇۋاتىدۇ؟

- «سانتانا»، ئۇ بۇنىڭدىن يېڭىراق، - دېدىمەن ئۇنىڭ مېنىڭ ماشىنىمىنى ياراتماي يالتمىيپ قېلىشىدىن ئەنسىرەپ.

- ھازىر «ۋولگا»، «سانتانا» دېگەندە يېزىنىڭ باشلىقلىرى ئولتۇرىدىغان بولدى. زۇنۇنكاممۇ خىجىل بولماي مۇشۇ ماشىنىدا ئولتۇرۇپ يۈرۈپتۇ - دە، - ئۇ ئاچچىق كۈلگىنىچە بېشىنى چايقاپ قويدى، - مەن ئەتىيازدا ئىچكىرىگە بارغانىدىم. ئۇ ياقتا ناھىيىنىڭ ھاكىملىرى «ئاۋدى» دا ئولتۇرىدىكەن، تېخى شۇنىمۇ ياراتماي يۈرۈشىدۇ، قارىسىڭىز ماشىنىلىرىدا پۈتۈنلەي ئاپتوماتىك تېلېفون... ھە، راست، سىزنىڭ تېلېفون نومۇرىڭىزنى يېزىۋالايچۇ؟

- قايسى تېلېفون؟

- ئۆيىڭىزدىكى تېلېفونچۇ؟

- ئۆيۈمدە تېلېفون يوق.

- بۇ قانداق گەپ؟ - ئۇ تېڭىرقاپ تۇرۇپ قالدى، - ھەممە شوپۇرلارنىڭ ئۆيىدە تېلېفون

يوقما؟

- يوق.

- بۇ قىزىق گەپ بولدىغۇ؟ مەن سىزنى ئۆيىڭىزگە بېرىپ چاقىرىمەنمۇ؟ - ئۇ قايناپلا كەتتى، -
بۇ زۇنۇنكام قانداق خىزمەت ئىشلىگەن ئادەمدۇ؟ بۇ بولماپتۇ...

- ئۆتكەندە ئىشخانىدىن ئورناتماقچى بولغانىدى، زۇنۇنكام پۇل جىق كېتىدىكەن، دەپ
ئۇنىماپتۇ.

- ھازىر ئورنىتىش ھەققى قانچە ئىكەن، خەۋىرىڭىز بارمۇ؟

- بەش مىڭ يۈەن دەپ ئاڭلىدىمغۇ؟

- ئۆسۈپ كېتىپتۇ. ھە... ئەمما خىزمەت ئېھتىياجىدە، ئازراق پۇلنىڭ كۆزىگە قارىغان بىلەن
ۋاقتانسىغا كەلگەندە ئۇنىڭ خىزمەتكە بولغان تەسىرىنى نەچچە يۈز مىڭ يۈەن بىلەنمۇ تولدۇرغىلى
بولمايدۇ.

خېلى مەرد ئادەممۇ نېمە، ئۇنىڭ تەلەپپۇزىدا بۇ ئىشنى مۇزاكىرىلىشىپ باقايلى، دېگەندەك ئادەتتە
باشلىقلار دەيدىغان گەپلەرنىڭ پۇرىقىمۇ يوق ئىدى. ئەلپازىدىن قارىغاندا ماڭا ئەتىلا تېلېفون ئورناتقۇزۇپ
بېرىدىغاندەك تۇرىدۇ، چىمەن بۇنى ئاڭلىسا قانچە خۇش بولۇپ كېتەر كىن، ئۇ باشقىلارنىڭ ئۆيىدىكى
تېلېفونغا بەكمۇ ھەۋەس قىلىپ كېتەتتى.

مەن ئالدىمىدىكى كۆرسەتكۈچ ئەينەكتىن يېڭى نازىر غاسەپ سالدىم. ئۆيىمنى كەينىگە تاشلىغىنىچە كۆزىنى
يۇمۇپ ياتاتتى، ئۇ ئۇخلاۋاتامدۇ ياكى خىيال سۈرۈپ ياتامدۇ، بىلىپ بولمايتتى. مەن ئامال بار ماشىنىنى
سىلىقراق ھەيدەشكە تىرىشتىم. ھايال ئۆتمەي كەينىدىن يېنىك خورەك ئاۋازى ئاڭلاندى. مەن ئۇنىڭ ئۇيقۇغا
چۈشكەنلىكىنى ئۇقتۇم. دە، ئىچىمدە كۈلۈپ قويدۇم. ئۇنىڭ بۇ تۇرقىدا بىر نازىرغا لايىق سالاپەت، سۈر
يوق ئىدى، ئۇنىڭغا قارىغاندا زۇنۇنكامنىڭ ماشىنىدا ئولتۇرۇشىمۇ بىر كىشىلىك ئىدىدە...

خىيال بىلەن قىزىل چىراغ يېقىلغانلىقىنى كۆرمەي قاپتىمەن، ئىتتىك تورمۇز قىلىۋېدىم، ماشىنا
قاتتىق سىلىكىنىپ كېلىپ توختىدى. مەن ئىتتىك ئالدىمىدىكى ئەينەككە قارىدىم، نازىر ئالدىدىكى
ئورۇندۇقنىڭ يۆلەنچۈكىگە ئۈسۈۋالغىلى قىل قالدى.

- نېمە بولۇپ كەتتى ئۇستام؟ - ئۇ ئەتراپىغا ئاڭلىغىنىچە سورىدى.

- بىرى ماشىنىغا ئۆزىنى ئۇرغىلى تاس قالدى، - دېدىم مەن ئۆزۈمنى ئاقلاپ، - بىر يەرگە ئۇرۇلۇپ
كەتمىگەنسىز؟

- ياق، ئۇخلاپ قاپتىمەن، - دېدى ئۇ كېرىلىپ تۇرۇپ، - ئاخشام بىر يەردە ئۇزۇنراق
ئولتۇرۇۋېتىپتىمىز. ياخشى لېنتىلىرىڭىز باردۇ، قويۇپ قويمايسىز، ئاڭلىغاچ ماڭايلى.

زۇنۇنكامنىڭ ئەكسىمۇ نېمە بۇ ئادەم. تۇرقىدىن ناخشا، ساز، ئويۇن - تاماشىغا ئامراق تەك قىلىدۇ،
خۇدا بۇيرىسا ئولتۇرۇشلارغا خېلى توشۇپ باققۇدەك مەندە، ئۆزى بۇنچىلىك، ئايالى قانچىلىك تېخى.
زەيتۇنگۈلنى نەچچە قاتلىۋېتەمدۇ؟ نېمە بولسىمۇ بولسۇن، زەيتۇنگۈلنىڭ قىلىقىنى دورىمىسا
بولاتتىغۇ...

يېڭى نازىر دېگىنىنى قىلدى. ئارىدىن ئىككى كۈن ئۆتۈپ ئۆيگە تېلېگراف ئىدارىسىنىڭ
خىزمەتچىلىرىدىن ئىككىسى كىرىپ كەلدى. مەن تېلېفون توغرىسىدىكى گەپنى چىمەنگە دېمىگەندىم،

ئۇ نېمە ئىش ئىكەنلىكىنى ئۇقۇپ خۇشاللىقىدىن ئۆزىنى باسالمايلا قالدى، تېلېفوننى قايسى ئۆيگە قويۇش توغرىلىق ئويلىنىپ ئاخىرى كۆزگە كۆرۈنۈپ تۇرىدىغان مېھمانخانا ئۆيىنىڭ بۇلۇڭىنى تاللىدى ۋە چىنە قاچا تىزغان تومپۇچكىنى بىكار قىلىپ، شۇنىڭ ئۈستىگە قويدى. ئۇ گۈلقەلەرى ئېچىلغان ھالدا ھېلىدىن - ھېلىغا تومپۇچكا ئۈستىدە تۇرغان تېلېفوننى سىلاپ قوياتتى. *تېلېفون ئۆيىگە قويۇلدى.*

- تېلېفون دەپتىرىدىن بىرنى ئالساق بولغۇدەك، - دېدى چىمەن ھاياجانلىنىپ، - ئەمدى ياخشى بولدى، بەزىدە دۇكانغا بېرىپمۇ ئاۋارە بولمايدىغان بولدۇم... يېڭى نازىرىڭلارنىڭ قولىدىن خېلى ئىش كېلىدىغان ئوخشىمامدۇ؟ كېلە - كەلمەيلا ئىشلارنى ھەل قىلغىلى تۇرىدىغۇ... توۋا، زۇنۇنكاملارغا شۇنچىلىك قىلدۇق، ھوقۇقىنىڭ بار چېغدا مۇشۇنچىلىك بىر ئىشىمىزنى بولسىمۇ قىلىپ بەرمىدى. ئۇنىڭغا قارىغاندا يېڭى باشلىقىڭىزنىڭ خېلى دىتى باردەك قىلىدۇ جۇمۇ. ئايالى قانداقراق ئىكەن؟

- مەنمۇ تېخى كۆرمىدىم.
- نېمە دەيسىز، نەچچە كۈندىن ماشىنىغا چىقىمىدۇ؟
- ياق. *بۇ ئىشنىڭ ئۈستىدە ئۇنىڭ ئۆيىگە كىرىپ قارىدى.*
- چىمەن بىردەم ئويلىنىپ قالدى.
- ھەي قاراڭ، قانداقلا بولمىسۇن يېڭى نازىر سىزنى ئىشلىتىۋاتىدۇ، ئادەمگەرچىلىك قىلىپ ئۆيگە بىر چاقىرىپ قويمايلىمۇ؟
- ھېچنېمىدىن - ھېچنېمە يوق، نېمە دەپ چاقىرىمىز؟
- باشلىق دېگەن تەمەخور بولىدۇ، كېيىن يەنە مەن يېڭى كەلسەم ئۆيىڭمۇ چاقىرىمىدى، دەپ سىزنى يامان كۆرۈپ قالمىسۇن دەيمىنا، ئۇنىڭ ئۈستىگە سىزنى زۇنۇنكام يۆتكەپ ئەكەلگەن، ئۇ ياق كۆڭلىدە نېمىلەرنى ئويلاۋاتىدۇ؟ سىناپ كۆرۈۋاتامدۇ تېخى...
- ئىشلەتسە ئىشلىتەر، بولمىسا باشقا ماشىنا ھەيدەرمەن.
- سىزنىڭ بىر يەرلىرىڭىز جىڭ سەھراللىق جۇمۇ! - چىمەن خاپا بولدى، - بۇ يەر دېگەن سىزنىڭ ئاۋۋالقى كالونىڭىز ئەمەس، نېمە قىلىمەن دېسىڭىز قىلىۋېرىدىغان، بۇ يەردە خەقنىڭ رەڭگى - رويىغا قاراپ ئىش قىلىدىغان گەپ، مەنمۇ سىزنىڭ غېمىڭىزنى قىلىۋاتىمەن.
- ئەمىسە نېمە قىل دەيسەن؟
- ئاۋۋال تونۇشقاچ ئۆيىگە بىر بېرىپ قويايلى، - چىمەننىڭ چىرايى ئېچىلدى، - ئاندىن ئۆيگە بىر چاقىرىۋالمايمىزمۇ؟
- مەيلى، - دېدىمەن چىمەننىڭ راينى ياندۇرغۇم كەلمەي، ئويلاپ باقسام ئۇنىڭ سۆزلىرىنىڭمۇ ئاساسى باردەك تۇراتتى.
- زۇنۇنكام كېسەلخانىدىن چىقىپتىمۇ، ئۇقتىڭىزمۇ؟ - بىردەمدىن كېيىن چىمەن سورىدى.
- تېخى كېسەلخانىدا ئوخشىمامدۇ. زەيتۇنگۈلنى كۆرەمسەن؟
- قايسى كۈنى دۇكانغا كەپتىكەن، قارىسام ياپتا گەپلەرنى قىلىپ زەھىرىنى سانجىۋاتىدۇ.
- بىر نېمە دېگەنمىدىڭ؟
- مەن نېمە دەيتتىم؟ ئۆزى كىرىپلا ئۈستۈمدىكى كۆڭلەكنى كۆرۈپ شۇنداق كۆڭلەكتىن بىرنى...

تىكىپ بېرىلگە دەيدۇ.

- تىكىپ بەرسەڭمۇ بوپتىكەن.

- ۋىيەي - چىمەن تېرىكتى، - بۇنىڭ مېتىرىنىڭ ئۆزى بىر يۈز ئەللىك كوي تۇرسا، بىكارغا قىلىمەنمۇ؟ قىزىقكىنا...

- ئۆزۈڭ باشتا قىلىپ بېرىپ ئۆگىتىپ قويدۇڭ، قانداق قىلىسەن.

- ھەئە، مەن ئۆگەتتىم، ئۆگەتسەم يامان قىلمىغاندىمەن، مەن شۇنداق قىلمىغان بولسام ھازىرمۇ جاڭگالدا يۈرەتتىڭىز، نېمە ئادەمنىڭ قوۋۇرغىسىنى ئىگىدىغاندۇ، بىزمىچۇ، ئۇلارنىڭ قىلغىنىنى ئاشۇرۇپ تۇرۇپ قايتۇردۇق، نېمە دەپسە بەردىم، ئالتۇن زەنجىرىنىمۇ ئۆزۈم تاقىماي، ئۇ خوتۇنغا تاقاپ قويدۇم، كىيىملىرىنى بىكارغا تىكىپ بەردىم، ھەر قانچە قەرزدار بولساقمۇ شۇ قىلغانلىرىمىز يېتەر ئەمدى...

مەن چىمەنگە ھەيران بولغان ھالدا قاراپلا قالدىم، تېخى يېقىنقى كۈنلەردىلا ئۇ زەيتۇنگۈلنى بىر تۇغقان ھەدىسىدىن چارە ياخشى كۆرەتتى، ئاغزى - ئاغزىغا تەگمەي ماختايتتى، ھازىر بولسا ئۇنىڭ بىلەن بولغان چەك - چېگرىنى ئېنىق ئايرىپ بولغاندەك قىلاتتى. چىمەننىڭ سۆزلىرىگە قاراپ كۆز ئالدىمغا بازاردىكى مېلىنى ساتقىچە ئاغزىدىن كىرىپ يۈرىدىن چىقىدىغان، مالنى بېرىپ پۇلنى ئېلىۋالغاندىن كېيىن خېرىدارنى تونۇمايدىغان سودىگەرلەر كەلدى. توۋا، چىمەن قاچانلاردىن پۇيان بۇنداق خۇينى ئۆگىنىۋالغاندۇ، ياكى شەھەردىكىلەرنىڭ ئادىتى شۇنداقمىدۇ. يا؟ ...

7

پولات نازىر بوش ئادەم ئەمەستەك قىلىدۇ، ئۇ كېلىپ ئىككى ئايغا قالمايلا ئىدارىنى ئاستىن - ئۈستۈن قىلىۋەتتى. ئۇنىڭ بىرىنچى بولۇپ قىلغان ئىشى ئىدارە بىناسىنىڭ بىرىنچى قەۋىتىنى بىكار قىلىپ ئىجارىگە بېرىش بولدى. ئىدارىنىڭ ئىچىدە ئۈر - چاق باشلىنىپ كەتتى. كوچىغا قارىغان دېرىزىلەر قومۇرۇپ تاشلىنىپ، بىر - بىرىدىن ھەشىمەت ئىشىكلەر بېكىتىلدى. ئۆينىڭ ئىچى رەڭگارەڭ ئەينەكلەر، تاختايلار بىلەن بېزەلدى. ئىشىكنىڭ ئالدىغا رەڭلىك چىراغلار ئورنىتىلدى. بۇرۇن سۈرلۈك جىمجىتلىق ئىچىدە تۇرىدىغان بۇ بىنا ئەمدى قايناق بازارغا ئايلاندى. بۇ قەۋەتتە ھەممە نەرسىنى - كىيىم - كېچەكنىمۇ، ئاياللارنىڭ پەرداز بۇيۇملىرىنىمۇ، ئالتۇن جابدۇقلارنىمۇ تاپقىلى بولاتتى. ئۇنىڭدىن باشقا بۇلارنى ئاز دەپ رەسىمخانا بىلەن ساتىراشخانىمۇ ئىككى ئىشخانىنى ئىگىلىدى.

باشتا ھەممە ئادەم بۇ قىياپەتكە كۆنمەي غۇدۇراشقاندى، لېكىن ياندۇرقى ئايدا ھەر بىر ئادەمگە 80 يۈەندىن چۈشلۈك تاماق پۇلى دەپ تارقىتىۋېدى، ھەممەيلەننىڭ ئاغزى بېسىقتى، ئەكسىچە يېڭى باشلىقنى بەس - بەس بىلەن ماختاشقىلى تۈردى، ئۇنىڭ تەلىپىگە پارتىيە گۇرۇپپىسىنىڭ شۇجىسى ليۇ تىڭجاڭ پېنسىيىگە چىقىپ بۇ ۋەزىپىمۇ پولاتقا قوشۇمچە ئۆتتى. ئۇ ئەمدى نېمە قىلىشىمۇ قىلالايتتى.

ئىككىنچى قەدەمدە ئۇ چوڭ يىغىندىلا ھەر قايسى باشقارما، ئورگانلارنى ھەر خىل يوللار بىلەن پۇل تېپىپ ئۆز-ئۆزىنى بېقىشقا چاقىرىق قىلدى:

- يۇقىرىدىن بەرگەن كەسپى خىراجەت ئۆتكەن يىلدىكىدىن %20 ئازايدى، - دەيدى ئۇ كۆپچىلىككە، - ئەھۋالدىن قارىغاندا بۇنىڭدىن كېيىن تېخىمۇ ئازىيىشى مۇمكىن، شۇڭا بۇنىڭدىن كېيىن يۇقىرىدىن

بېرىدۇ دېگەن خام - خىيالىنى قويۇپ، ئۆزىمىز چارە - تەدبىر تېپىشىمىز كېرەك، شىركەت قۇرساق، سودا قىلساق، ئاشخانا ئاچساق... قىسقىسى نېمە قوللىنىمىزدىن كەلسە شۇنى قىلساق بولىدۇ، بۇنى پارتىيە گۇرۇپپىسى قەتئىي قوللايدۇ، ئەمدى بۇرۇنقىدەك كۈن ئۆتكۈزۈشكە بولمايدۇ، ئىسلاھات قىلىش، يېڭىلىق يارىتىش كېرەك...

شۇ گەپ بىلەن بۆلۈملەردە ئىسمى - شەرىپىدىن ئادەم چۆچۈگىدەك شىركەتلەر خۇددى يامغۇرەن كېيىن پەيدا بولغان موگۇدەك قۇرۇلۇشقا باشلىدى.

«شوپۇرلار ئىشخانىسى» دا بۇ ھەقتە مۇھاكىمە قىلىپ كەتتى:

- پولات شۇجى ئىدارىنى تەلتۆكۈس ئوڭشايدىغان بولدى، - دېدى مۇرات ماشكا ئۇنى قىزغىن قوللاپ، -

نېمە دېگەن بىلەن ياش دېگەن ياشتە، كالىسى ئازاد...

- تۈزۈلمەدۇ، بۇزۇلامدۇ تېخى كۆرىمىز، - دېدى ئاپتوبۇس شوپۇرى قېيۇم مۇراتنىڭ گېپىنى بۆلۈپ،

بۇ ئادەم تولا گېزىت ئوقۇغاچقا باشقىلار ئۇنى «قېيۇم زىيالىي» دەيتتى، - سىز ئۇكام بەلكىم ئۇ ئىشلارنى

ئوقمايسىز، 1959 - يىلى پولات تاۋلاش دېگەن بىر ھەرىكەت بولدى، ھەممە ئادەم ئىشنى تاشلاپ تاغقا

چىقىپ رودا قازدۇق، لايدىن پېچ ياساپ، شامالدىرغۇچ بىلەن پولات ئېرىتتۇق، گېزىتلەردە كۈنگە

سىڭلاپ توننا پولات تاۋلاندى، دېگەن سۈنئىي ھەمىرلار قويۇپ بېرىلىپ تۇردى. تۆت - بەش ئاي كۈنىمىز

شۇنداق ئۆتتى، راست گەپنى قىلسام مەن ئىشلىگەن ئورۇندا پولات تۇرماق بىرەر جىڭ تۆمۈرمۇ چىقىرالمىي

قايتىپ كەلدۇق. ئۇ چاغدا بۇنىڭ زىيىنىنى ھېچكىم ھېسابلاپ تۇرغىنى يوق، دەردىنى بولسا كېيىن

تارتتۇق، ھازىر ئويلىسام شۇمۇ بىر بالىلارچە قىزغىنلىق بىلەن بولغان ئىشكەن، شۇڭا قىزغىنلىق بىلەنلا

ئىش پۈتمەيدۇ ئۇكا...

- سىزچە ئىدارە بۇرۇنقىدەك تۇرسا بولاتتى؟ - مۇرات قايىل بولماستىن ئېتىراز بىلدۈردى.

- مەن ئۇنداق دېمىدىمغۇ، لېكىن ھەر ئىشنىڭ يولى بار.

- مېنىڭچە بۇزىمىغۇچە قۇرغىلى بولمايدۇ.

- ئاڭلىشىمچە ئىشخانىمۇ بىر نەچچە بولكىۋاي ئېلىپ كىراغا سالماقچى بولۇۋېتىپتۇ.

- قارتا ئوينىيدىغان ئىشلارمۇ تۈگەپتۇ دەڭلار.

- پۇللا بېرىدىغان ئىش بولسا مەيلىغۇ...

مەن ئۈچۈن نېمە بولسا بەرىبىر ئىدى، ھەر ھالدا يېڭى باشلىق تا ھازىرغىچە ماڭا نېرى - بېرى

بىر نېمە دېمىدى. ئەھۋالدىن قارىغاندا ھازىرچە مېنى يەڭگۈشلەش خىيالى يوقتەك قىلىدۇ، ئۇنىڭ

پۈتۈن خىيالى مېنى ئەمەس بەلكى ماشىنىنى يەڭگۈشلەشتە قالدى. ئۇ ئۇدا بىر ھەپتە ماشىنا تەستىقلىتىش

ئۈچۈن، يۇقىرىغا ماڭدى، بۈگۈن ئۇ ھۆكۈمەت بىناسىدىن خوش خوي يايىراپ چىقتى:

- ئىش ئوڭدىن كەلدى، - دېدى ئۇ ماشىنىغا چىققاندىن كېيىن ماڭا، - بۈگۈن ئاقساقالنىڭ كەيپى

جايدا ئىكەن، گەپ قىلمايلا ئۈچ يۈز مىڭغا تەستىق سېلىۋەتتى... مەن دەيمەن، ئالغاندىن كېيىن

چىداپلا «مىرسىدىس» تىن ئالساق بولامدۇكىن؟

- ئۈچ يۈز مىڭغا «مىرسىدىس» كەلمەسمۇكىن؟ - دېدىمەن ئۇنىڭغا.

- قالغىنىنى ئىدارىنىڭ خىراجىتىدىن چىقارمايمىزمۇ... خۇدايىم بۇيرىسا كېلەر يىلغىچە ياپونىيىنىڭ

يېڭى چىققان «شۈن ياڭجىيەن» ماركىلىق ماشىنىسىدىن بىرنى ئېلىۋالساق، ئۇزۇن يولغا شۇنى

ئىشلەتسەك، قانداق دەيدىم؟

- ئۇنداق بولسا تازا جايىدا بولاتتى.

- ماشىنىلارنى يېڭىلىمىساق پەقەت بولماپتۇ، بۇ زۇنۇن نازىر قانداق خىزمەت ئىشلىگەن ئادەمكىن ئاتا، ھېچ ئۇقالمىدىم، شۇنچە يىلدىن ئىدارىگە بىرىمۇ تۈزۈكرەك ماشىنا ئالماپتۇ ئەمەسمۇ، ئېتى ئۇلۇغ، سۈپۈرسى قۇرۇق، دېگەننىڭ ئۆزى بوپتۇ بۇ ئىدارە... بالا يىغلىمىسا ئانا ئەمچەك سالمايدىغان گەپ. يۇقىرىغا دەپلا تۇرسا بىر كۈن بولمىسا بىر كۈنى ھەل بولىدۇ... بۇ مەنەپ دەپكەن بىزگە باقمۇۋەندە ئەمەس، ئەتە - ئۆگۈن بىزنىڭ ئورنىمىزغا چىققانلارمۇ پولاتكام ھەل قىلغان ماشىنا، دەپ خۇش بولۇپ ئىشلىتىدۇ.

پولات نازىر بۈگۈن بۆلەكچە خۇشال بولغانلىقتىنمۇ ئىچىدىكى گەپلىرىنى، كەلگۈسى پىلانلىرىنى ماڭا بىر - بىرلەپ دېگىلى تۈردى. ئۇنىڭ گەپلىرىنى ئاڭلاپ مەن بۇ ئادەمگە تېخىمۇ قايىل بولدۇم. مەيلى ئوڭ ياكى سول قىلسۇن، دېگىنىنى قىلالايدىكەن، پەيلىدىن تېخى خېلى ئىشلارنى قىلىدىغاندەك تۇرىدۇ، زۇنۇنكامچۇ؟ ئۇ ئىشخاندا باش كۆتۈرمەي ئىشلەشنىلا بىلەتتى، باشقىلارنىمۇ شۇنداق قىلىشقا مەجبۇر قىلاتتى، ئۆزى ئارتۇق تەلەپ قىلمايتتى، باشقىلارغىمۇ بەلگىلىمىدىن سىرت ھېچنەرسە بەرمەيتتى، شۇڭىمۇ زەيتۇنگۈل جېنىدا ئۇنى ياراتمىغان ئىكەندە، پولاتقا سېلىشتۇرغاندا ئۇ ھېچبىر راھەت كۆرەلمەي كېتىپتۇ، بەلكىم ھازىر مىڭ يەردىن پۇشايمان قىلىۋاتقاندۇ؟... ھاياتنىڭ قانۇنىيىتى شۇنداق: كىشىلەر ھامان ئۆتكەن كۈنلىرىگە پۇشايمان قىلىدۇ، ھەسرەت چېكىدۇ، بولسا بۇ دۇنياغا قايتىدىن تۇغۇلۇشنى، ئۆتكەنكى خاتالىقلىرىنىڭ ئورنىنى تولدۇرۇشنى ئارمان قىلىدۇ، دۇنيا شۇنىڭ ئۈچۈن قەدىرلىك، شۇڭا بىلگەن ئادەمگە كۈنلەر غەنىمەت، ساڭا ئامەت كەلدىمۇ، ئۇنىڭدىن پايدىلىنىشنى بىل، قولۇڭدىن كەلگىنىچە ياشا، ئامەت كەتكەندىن كېيىن پۇشايمان قىلىش ئەخمەق ئادەمنىڭ ئىشى...

پولات نازىر دېگىنىنى قىلدى. 450 مىڭغا ۋاللىداپ تۇرغان «مىرسىدىس» تىن بىرنى ئالدى، چىمەن ماشىنىغا تېخىمۇ چىرايلىق پەردىلەرنى تىكتى، ئورۇندۇقلارغا رېشىلىيە ئىشلىگەن قاپلارنى تەييار قىلدى، ئىككى كۈنگىچە چىمەن ئىككىمىز ماشىنىنى بولۇشچە ياساپ جابدۇدۇق. نازىر ماشىنىنى كۆرۈپ رازى بولدى.

- جايىدا، جايىدا، - دېدى ئۇ ھەممە نەرسىلەرنى تۇتۇپ كۆرۈپ ئاندىن مېنى ئاگاھلاندۇردى، - تازىنىڭ نېمىسى بار دېسە تۆمۈر تاغىقى، دەپ، ھازىرچە ئاران مۇشۇ ماشىنىغا ئېرىشتۇق، مەن روزى جۈرپىنغىمۇ ئېيتىپ قويدۇم، ئۇمۇ باشقا نازىرلارنى بۇ ماشىنىغا ئورۇنلاشتۇرمايدىغان بولدى، سىزنىڭمۇ ئېسىڭىزدە بولسۇن، باشقىلار ماشىنا دەپ قالسا قەتئىي ماڭماڭ، ئۇقتىڭىزمۇ؟ بولمىسا تۆت كۈندە بۇنىڭمۇ ئەيجىقى چىقىدۇ...

شۇنداق قىلىپ مەن پولات نازىرنىڭ خاسلا شوپۇرى بولۇپ قالدىم. بۇ ئىش توغرىلىق «شوپۇرلار ئىشخانىسى» دىن تارتىپ ھەممە بۆلۈملەردە خېلى غۇلغۇلا بولدى، بەزىلەر ھەتتا: پولات نازىر ھەشىمەتكە بېرىلدى، ئىدارىنىڭ كەسپى خىراجىتىنى ماشىنا ئېلىشقا ئىشلەتتى دەپ يۇقىرىغا ئىنكاسمۇ قىلغان ئوخشايدۇ، ئاڭلىسام زۇنۇنكاممۇ سىياسىي كېڭەشنىڭ يىغىنىدا بۇنى مىسال قىلىپ پىكىر قىلىپتۇ، بۇ قىيىنچىلىق چىدىماسلىقتە، ئۆزۈڭ قىلالما، خەق قىلسا كۆرەلمە، بۇ ئوغۇلبالىچىلىق بولمايدۇ. دە،

مەن بۇ گەپلەرنى پولات نازىرغا دەپ بەرگەندىم، ئۇ ئاچچىق كۈلۈپ قويدى: - قولىدىن كەلسە مەركەزگە ئەرز قىلىشىمۇ، قول يەتمىگەن ئۈزۈم شۇنداق ئاچچىق بولىدۇ. بۇ غۇلغۇلىمۇ بىر نەچچە كۈن بولۇپ بېسىقتى. پۇقرانىڭ قولىدىن نېمە كېلەتتى، قايناپ - قايناپ، ئاخىرى توختايدۇ، پولات نازىر يا خىيانەت قىلمىدى، بۇنىڭ قانۇنغا خىلاپ كېلىدىغان يېرى يوق، بۇنداق ماشىنىدا ئولتۇرۇۋاتقان نازىرلار ئازمۇ، ھۆكۈمەت ئۇلارنى ھېچنېمە قىلىۋەتمىگەن يەردە، پولات نازىرغا نېمە گەپ كېلەتتى...

مەن ئالى ماشىنىنى ھەيدىدىم، دەپ بالدۇرلا خۇشال بولغانىكەنمەن، كۈنلەر ئۆتكەنسېرى ئۇنىڭدىن جاق تويۇشقا باشلىدىم، بۇ كاساپەت كوچىدىكى توپىنى سۈمۈرەمدۇ بىلمەيمەن، بىرمەدەدىلا ئۈستى بىر قەۋەت توپا بولاتتى، مېنىڭ ھۈنرىم ھېلىدىن - ھېلىغا ئۇنى سۈرتۈپ تازىلاپ تۇرۇش بولۇپلا قالدى، ئۇنىڭ ئۈستىگە بارغانلا يەردە ماشىنىغا بىرى چېقىلىپ قويامدىكىن دەپ ئۇنىڭدىن بىر قەدەممۇ نېرى كېتەلمەيدىغان بولدۇم. ئۇنىڭ يېنىدا كۆزەتچىدەك تۇراتتىم. يېڭى نازىر خۇددى مۇشۇ ماشىنىنى كۈتۈپ تۇرغاندەك، «مىرسىدىس» قا ئولتۇرۇش بىلەنلا ئۇنىڭ بارىدىغان يېرى ئاينىپ كەتتى. يەكشەنبە كۈنلىرى توي - تۆكۈن، نەزىر - چىراغنى دەپ پۈتۈن شەھەرنى بىر ئايلىنىپ چىقاتتۇق. ئاخشى بولسا يا بىرەر يەردە مېھماندارچىلىقتا بولاتتۇق، يا بولمىسا تېلېۋىزىيە ئىستانسىسىدا بىكار ئويۇن كۆرەتتۇق، بەزىدە تۇرۇپ، ھۆكۈمەت باشلىقلارغا ماشىنىنى ئوينىسۇن دەپلا بەرگەن ئوخشايدۇ، دەپمۇ قالسىمەن. ھەر ھالدا نېمە بولسا بولسۇن، يېڭى نازىرنىڭ ئايالى زەيتۇنگۈلدەك ماشىنىغا خۇمار ئەمەسكەن، مەن بۇ ئايالنى دەسلەپ كۆرگەن چاغدا ھەيران بولغانلىقىمىدىن ئۆز كۆزۈمگە ئىشەنمەيلا قالدىم، چىمەننىڭ زورلىشى بىلەن كىچىككىنە ئادەمگەرچىلىك قىلىپ ئۇلارنىڭ ئۆيىگە بارغان ئىدۇق، بىر كەمدە ئىچكىرىكى ئۆيدىن بۇ ئايال چىقىپ بىز بىلەن سالقىنلا كۆرۈشتى. قارامتۇل چىراي، ياپما قاپاق، تار پېشانىلىق بۇ ئايال شۇنچىلىك ئورۇق ئىدىكى، ئۈستىگە كىيىۋالغان كىيىملىرى خۇددى ياغاچقا ئېلىپ قويغاندەك پۇلاڭلاپ تۇراتتى، ئۇ ئادەمگە تىكىلگەندە كۆزىدىن بىر خىل سوغۇق، يېقىمسىز نۇر چاچرايتتى، مەن شۇنچە زەن سېلىپ ئۇنىڭ كىشىنى جەلپ قىلغۇدەك بىرەز يېرىنى تاپالمىدىم. پولات نازىر نەدە يۈرۈپ بۇ ئەرۋاھقا ئۇچراپ قالغاندۇ، - دېدىم ئىچىمدە بۇلارنى بىر جۈپ دېيىشنى ھېچ ئەقلىمگە سىغدۇرالمىي، - تۇرقىدىن قارىغاندا سىل كېسەلدەك قىلىدۇ، بۇمۇ زەيتۇنگۈلدەك پولات نازىرنى ئېزىقتۇرۇپ ئۆزىنى تاڭغان نېمە ئوخشايدۇ، خۇدا بۇيرىسا بۇنى دوختۇرخانىغا توشۇپ باقىدىكەنمەندە...

- توۋا، - دېدى چىمەنمۇ قايتىپ چىققاندىن كېيىن، - ئەر كىشى دېگەننىڭ كۆزى كورلىرىمۇ بولىدىكىنا، مەن تېخى پولات نازىرغا قاراپ ئايالى قانچە چىرايلىقتۇ دەپتىكەنمەن، ئەرۋاھنىڭ ئۈزىغۇ...
 - سەن ئەرۋاھ دېگەن بىلەن نازىرنىڭ كۆزىگە پەرىزات كۆرۈنىدىغاندۇ.
 - شۇنداق ئوخشايدۇ، - چىمەن بېشىنى چايقىغىنىچە دېدى، - قارىسام نازىر ئۇنىڭ كۆزىنىڭ ئىچىگە قاراپ گەپ قىلىۋاتىدۇ، توۋا، باشلىقلا بولسا خوتۇنىدىن قورقىدىغان بولۇپ قالامدۇ نېمە؟
 بىر كۈنى ئۇ تۆۋەندىن پۇل ھەل قىلغىلى كەلگەن بىرلىرىنىڭ خۇشامەت قىلىپ بەرگەن زىياپىتىدىن چىقىپ، ماشىنىغا چىقتىدە:
 - ئوتتۇرا كۆۋرۈك بىلەن ماڭايلى، - دېدى ماڭا.
 مەن بەلكىم نازىر بىرەرى بىلەن كۆرۈشسە كېرەك، دەپ ئويلىدىمدا ماشىنىنى شۇ ياققا بۇردىم.

ئوتتۇرا كۆۋرۈكتىن قايرىلغان يەردە ئۇ ماشىنىنى توختاتتى.

۱ - سائەت ئونلاردا مۇشۇ يەرگە كەلسىڭىز بولىدۇ، - دېدى .

۲ - نەشپۈتلەرنى ئۆيگە ئاپىرىۋېتەيمۇ؟ - دېدىم بايقىقلا بەرگەن ئىككى ساندۇق نەشپۈت ئېسىمگە كېلىپ .

- مەيلى، دېدى ئۇ ۋە قايرىلىپ قىزىل خىشلىق بىناغا قاراپ ماڭدى .

مەن نەشپۈتنى كۆتۈرۈپ ئۆيگە كىرىشىمگە شاراپەت سورىدى :

- پولات ئۆزى قېنى؟

- بىرى بىلەن كۆرۈشمەكچى ئىكەن، قېپقالدى .

- نەدە قالدى؟

- ئوتتۇرا كۆۋرۈكنىڭ يېنىدا . . .

ئۇنىڭ چىرايى شۇ ھامان تاتىرىپ كەتتى . مەن نېمە ئىش بولغانلىقىنى بىلەلمەستىن تېڭىرقاپ قالدىم ،

ئۇ خېلىغىچە ئۆزىگە كېلەلمىدى ، مېنىڭ كۆزۈمگە ئۇ ھېلىلا تارتىشىپ كەينىگە يىقىلىپ كېتىدىغاندەك كۆرۈنۈپ كەتتى .

- مەجەزىڭىز يوقمۇ؟ - دېدىم مەن چۆچىگەن ھالدا .

- ياق . . . بۈگۈن سەل بېشىم قېيىپ تۇرىدۇ، - دېدى ئۇ ئۆزىنى ئوڭشاپ ۋە چىرايىغا زورمۇ زور

كۈلكە يۈگرۈتتى، - بوپتۇ، تېز بېرىڭ، ھازىر جەمئىيەت بەك قالايمىقان، بۇلاڭچى، قاتىللاردىن ئەنسىرەپ قالىدىكەن كىشى . . .

كۆڭلۈم بىر قىسما بولۇپ قالدى . ماشىنىدا كېلىۋېتىپمۇ كۆز ئالدىمدىن شاراپەتنىڭ بايقى ئەنسىز

چىرايى كەتمىدى، ئۇ ئەجەپمۇ تاتىرىپ كەتتە، پولات نازىر ئۇ ئەنسىرەپ كەتكۈدەك ياكى بىر كىچىك

بالا بولمىسا، دېمىسەممۇ بوپتىكەن، ياكى ئىدارىدە يىغىندا قالدى، دېسەممۇ بولۇۋېرەتتىغۇ، مەن نېمانچە

دۆتلۈك قىلغاندىمەن . . .

ئەتىسى ئىدارىگە كېلىۋېتىپ پولات نازىر تۇيۇقسىزلا مەندىن سوراپ قالدى :

- ئاخشام شاراپەت مېنى سورىغانىدى؟

- ھەئە .

- نەدە قالدى دېدىڭىز؟

- ئوتتۇرا كۆۋرۈكتە دېگەندىم .

مەن ئالدىمدىكى كۆرسەتكۈچ ئەينەكتىن ئۇنىڭغا سەپ سالدىم، ئۇنىڭ چىرايى تولىمۇ غەمكىن ئىدى،

مەن ئۆزۈمنىڭ تۇنجى قېتىم خاتا قىلغانلىقىمنى بىلدىم .

- بۇندىن كېيىن ئاشۇنداق سوراپ قالسا بىلمەيمەنلا دەڭ، - دېدى ئۇ بىردەمدىن كېيىن، - سىز

بىلمەيسىز، بىزنىڭ شاراپەت تولىمۇ ئەنسىز، يوقىلاڭ ئىشلارغا ئەنسىرەپ بىر بولىدۇ، ياكى ئاغرىقچان

بولغاچقا شۇنداقمىكەن - تاڭ . . . سىزنىڭ ئايالىڭىزچۇ، كەچ قالسىڭىز گەپ قىلامدۇ؟

- شوپۇرنىڭ ئاياللىرى كۆنۈك دەڭ .

- توغرا، - ئۇ كۈلۈپ بېشىنى لىڭشىتتى، - بىر ھېسابتا شۇنداق بولغىنىمۇ ياخشىكەن . . .

8

پولات نازىرنى ئايرودرومغا ئېلىپ چىقىپ قايتاي دەپ تۇراتتىم، بىرى چاقىرغاندەك قىلىپ قالدى، قارىسام ئۈستىگە ئېسىل رەختتىن كاستۇم - شىم كىيىپ، چامادان كۆتۈرۈۋالغان ئېگىز بويلۇق بىرەيلەن ماڭا قاراپ كېلىۋېتىپتۇ، ئۇ كۆزىگە قارا كۆزەينەك تاقىۋالغاچقا كىم ئىكەنلىكىنى پەرق قىلالىدىم.

- مېنى تونۇمىدىڭمۇ؟ - دېدى ئۇ كۆزەينىكىنى ئېلىپ.
- ئېلىمۇ سەن؟
- ھەر ھالدا ئۇنتۇپ قالماپسەن، - ئۇ كۈلگىنىچە قولىنى ئۇزاتتى، - مەن سېنى يىراقتىنلا تونۇۋالدىم، سەن پەقەتلا ئۆزگەرمەپسەن.

بۇ مېنىڭ ئوتتۇرا مەكتەپتىكى ساۋاقدىشىم ئىدى، مەكتەپتە ئۇنى «ئېلى قان» دېسە تونۇمايدىغان ئادەم يوق ئىدى، چۈنكى ئۇ كۈنگە بىرەر بالا بىلەن ئۇرۇشمىسا كۈنى ئۆتمەيتتى، كېيىن ئۇنى تەرجىمانلىق كۇرستا ئوقۇپ، بىر ئىدارىدە تەرجىمان ئىكەن دەپ ئاڭلىغانىدىم. مانا توپ توغرا 20 يىلدىن كېيىن كۆرۈشۈپ تۇرۇپتىمىز، ئۇ ئاللىقاچانلا مېنىڭ ئېسىمدىن كۆتۈرۈلۈپ كەتكەندى.

- مەن سېنى قاتناشتا دەپ ئاڭلىغانىدىم، بۇ يەردە نېمە قىلىپ يۈرۈپسەن؟
- بىزنىڭ باشلىقنى يولغا سالغىلى كەلگەن.
- بۇ گەپچە كىچىك ماشىنا ھەيدەۋاتقان ئوخشىماسەن؟
- ھەئە. ئۆزۈڭچۇ؟
- شۇ تاپتا گۇاڭجۇدىن كېلىشىم. ھازىر شىركەتكە چىقىۋالدىم، ئۇياق - بۇياققا مېڭىپ تۇرىمەن، يازدىن قازاقىستان، ئۆزبېكىستانلارنى ئايلىنىپ كەلدىم... ھە، باشلىقنى يولغا سالىدىڭمۇ؟
- ھەئە، ھازىر ماڭدى.
- ئەمدى ئۆيگە كېتەمسەن؟
- شۇنداق قىلمەندە.
- شۇنداق بولسا مېنى ئۆيگە ئاپىرىپ قويۇسەندە، ساۋاقداشلىقنىڭ يۈزىنى قىلارسەن؟ يا سەنمۇ كىرا ھەققىنى تۆلە دەمسەن؟

بۇ شەھەرلىكلەرنىڭ ئاغزىدىن پۇلدىن باشقا گەپ چىقمايدۇ. دە، قەيەرگىلا بارساڭ شۇ گەپ، ھاياتتا ئۇنىڭدىن باشقا مەنە يوقتەكلا، چىمەن بىلەنمۇ شۇ توغرىلىق نەچچە قېتىم تاكالىشىپ قالدۇق. ئۇ ئاستىڭىزدىكى ماشىنىدىن پايدىلىنىشنى بىلمەيسىز، دەپ كۈتۈلدايتتى. نېمە قىلسام بولىدۇ، كىرا كەشلىك قىلايمۇ؟

- ماشىناڭ يېڭى ئىكەن، - ئېلى ماشىنىغا چىقىپ ئىچىگە كۆز يۈگۈرۈتتى، - ئېيىغا 4-5 يۈزنى تېپىۋاتقانمەن؟

- نەدىكى گەپنى قىلىۋاتسەن؟
- ۋاي، مەندىن يوشۇرۇمەن دېمە، - ئۇ بېشىنى چايقىدى، - ئۈرۈمچىدىكى كىچىك ماشىنا ھەيدەيدىغان شوپۇرلارنى ئوبدان بىلىمەن، كۈندۈزى باشلىقنى توشۇسا، ئاخشىمى مەيخانلاردىكىلەرنى كىرا قىلىدۇ. كۈلۈسەنغۇ، يالغانمۇيا؟ - ئۇ، نەق يېرىڭدىن چۈشتۈمۇ دېگەندەك مېيىغىدا كۈلۈمسىردى، - ئاددىيسى

بىر توپنى كۆچۈرۈپ قويساڭ يۈز سوم بېرىدۇ، بىر ئاي دېگەندە ئۇنداق توپتىن نەچچىنى كۆچۈرسەندە... بازار ئىگىلىكى دېگەن گەپ بىلەن ھازىر خەقنىڭ كۆزى ئېچىلىپ كەتتى، ئەگەر پارتىيە باشتىلا مۇشۇ سىياسەتنى يولغا قويغان بولسا قىيىنچىلىقلارنى كۆرمەس ئىكەنمىز، راست... بىزنىڭ بىنادا بىر شوپۇر بار ئىدى، بىچارىنىڭ ئايالى ئىشىنىز، تۆت بالىسى بار، تۇرمۇشتا ئاران-ئارانلا كۈننى ئالاتتى، ھازىر دېگەن قالتىس بولۇپ كەتتى دېگەن، دىققەت قىلسام كېچىچە كىرا تارتىدىكەن، ئەتىسى باشلىقنى ئاپىرىۋېتىپلا ئىشخانىدا ئۇخلايدىكەن، بۇرۇن بىرەر ئىشلىرىمىز بولسا ياق دېمەي مېڭىپ بېرەتتى، ھازىر ماي يوقلا دەيدۇ، يىگىرمە سومنى يانچۇقىغا سېلىپ قويساڭ گەپ قىلماي ماڭىدۇ. شۇنداق قىلىپ يۈرۈپ ئوغلىغا بىر كىچىك ماشىنا ئېلىپ بەردى. ھازىر تاكسىچىلىك قىلىۋاتىدۇ.

- سەن نېمە بولۇپ شىركەتكە چىقىۋالدىڭ؟- مەن گەپنى يۆتكەش ئۈچۈن ئۇنىڭ ھېكايىسىنى بۆلدۈم.

- تەرجىمانلىق دېگەن ئىشتىن توپۇپ كېتىپ چىقمايمەنمۇ، ئون نەچچە يىل ھۈججەت تەرجىمە قىلىپ ئۆتۈپتىمەن، ئايلىقىم ئۈچ يۈز كويىدىن ئاشمىدى. قوشۇمچە بىر ئىش قىلاي دەپ ژۇرناللاردىن ھېكايىلارنى تەرجىمە قىلىپ باقتىم، شەھەردىكى تەرجىماننىڭ توللىقىدا ماڭا ئۆچىرەت تەگمىدى، ژۇرنالنىڭ مۇھەررىرلىرىمۇ نام - ئابرويىغا قاراپ مۇئامىلە قىلىدىكەن، بىر يىل كېچىلىرى چىراغ تۇۋىدە مۈكچىيىپ ئولتۇرۇپ ئىشلەپ، ئاخىرىدا بىر پارچىمۇ نەرسەمنى چىقىرالمدىم، تەرجىمان دېگەنگە ئەمەلمۇ ئاسان تەگمەيدىكەن، ئاخىرى ئويلاپ بېقىپ، «كۆتەر» دېدىم، چېكىنىپ چىقىپ ئوقەتكە كىرىشتىم، سوۋېتكە ئۈچ - تۆت مېڭىۋىدىم، 40-50 مىڭ بىر نېمە بولۇپ قالدى، چوڭراق بىر ئىش قىلاي دېسەم يالغۇز كېلىپ قالدىم، ئاخىرى بىر نەچچە ئوقەتچى بالىلار بىلەن شىركەت قۇرۇپ سودا قىلىۋاتتىمىز.

- نېمە سودا قىلىسىلەر؟

- ئاساسەن رەخت سودىسى قىلىمىز، سودىگەرلەرگە توپلا ئۆتكۈزۈمىز، بۇ دورامۇ بىر مىليونلۇ

مال توختام تۈزۈپ كەلدىم.

ئاتتىڭغۇ كاساپەت، دېدىم ئىچىمدە، - كىم بىلىدۇ، «رەخت» دەپ خروئىنى ئېلىپ كەلدىڭمۇ

تېخى...

- خوجايىنىڭ قانداقراق؟- ئۇ تاماكا تۇتاشتۇرۇپ بولۇپ سورىدى،- ئىسمى كىمۇ؟

- پولات.

- پولات؟- ئۇ ماڭا بۇرۇلۇپ قارىدى،- ھېلىقى ھۆكۈمەتتىكى تەرجىمان پولاتمۇ؟

- ھەئە. سەن تونۇمسەن؟

- نېمىشكە تونۇمايمەن، بىز بىللە ئوقۇغان تۇرساق،- ئۇ قولىنى سىلكىپ قويدى،- ۋاي، پولاتنىڭ

شوپۇرىمەن دېگەن، ياخشى، ياخشى، تەرجىمانلىقنىڭ دۆلىتىنى كۆردى دېسە شۇنى دېسە بولىدۇ، تەلەپلىك

نېمىكەن، چوڭ باشلىققا كۈيۈگۈل بولۇۋېلىپلا ئۆسۈپ كەتتى... ھازىرمۇ ھېلىقى سىل كېسەل

خوتۇنى بىلەنمۇ؟

- ھەئە.

- بىچارە پولاتقىمۇ قىيىن،- ئېلى بېشىنى چايچاپ قويدى،- يا بۇ خوتۇن ئۆلمىدى، يا ئۇ ۋاز

كېچەلىمدى، مەكتەپتىكى چاغدا ئۇ ھەلىمە دېگەن قىز بىلەن يۈرەتتى، باشقىلار ئويىپكىتلىرىنى نەچچە قېتىمدىن يۆتكەپ بولۇشسىمۇ بۇلار تۆت يىلغىچە تەۋرەپمۇ قويۇشمىدى، ھەممىمىز ئۇلارغا قايىل بولغاندۇق، خىزمەتكە چىققاندىن كېيىنمۇ ئۇلار خۇددى ئەر - خوتۇندەك يۈرۈشەتتى، كېيىن ئۇقسام پولات ھېلىقى ئالۋاستىنى ئېلىۋاپتۇ، بىز توۋا، دېيىشىپلا قالدۇق، بايام ئۇ يىراقنى كۆزلىگەنمەن، لېكىن بىچارە ھەلىمە پولاتنىڭ ئەلىمىدە ساراڭ بولاي دەپ قالدى. ئون يىلدەك يالغۇز ئۆتۈپ، ئاخىرى ئۆزىدىن ئون نەچچە ياش چوڭ، ئۆيلەنگەن بىر ئادەمگە تەگدى.

- ئۇ ھەلىمە ئەدە ئىشلەيدۇ؟ - سورىدىم مەن.

- تاشقى سودىدا، ئۆيى ئوتتۇرا كۆۋرۈكتە بولىدىغان، نېمە، سەن تونۇشامسەن؟

- ياق، - دېدىمەن ئىتتىك، - باشقا بىر ھەلىمەنى تونۇيتتۇم، شۇمىكىن دېگەندىم.

- ھوي، ئۆيگە كېلىپ قاپتۇققۇ، - ئېلى كۈچىغا قاراپ ماشىنىدىن چۈشۈشكە تەمىشەلدى. - يۈرە،

ئۆيگە كىرىپ بىردەم ئولتۇرۇپ كەتكىن.

- رەھمەت، - دېدىمەن، - كېيىنچە كېلەرمىز.

- كېلىشىپ قويغان ئىشنىڭ بار ئوخشايدۇ - دە، - ئۇ ماڭا قاراپ كۆزىنى قىسىپ قويدى، - باشلىق

قايتىپ كەلگۈچە خېلى تاپاۋەت قىلىۋالسىنغۇ، پولات كەلسە چېقىپ قويىمەن جۈمۈ!

- نەدىكى گەپنى قىلىۋاتسەن.

- بولدى، مەندىن يوشۇرۇپ كەتمەڭمۇ بولىدۇ، چاقچاق قىلىپ قويدۇم، ھە راست پولات كەلگەندە

اڭا بىر خەۋەر بەرسەڭ بوپتىكەن.

- نېمە قىلىسەن؟

- راست گەپنى قىلسام تىرىكچىلىكتە ئەمەلدارلاردىنمۇ ئاغىنە تۇتۇپ قويمىساڭ بولمايدۇ، دېگىنە،

ئۇ قانداقلا بولمىسۇن ئاقساقالنىڭ كۈيئوغلى، خېلى يەرلەرگە گېپى ئۆتىدۇ. شۇڭا ئۆيگە بىر باشلىق ئالغۇم

بار. بۇ ئىشلارنى مەن توغرىلايسەن - دە... ماۋۇ مېنىڭ تېلېفونۇم، - ئۇ قويۇن يانچۇقىدىن ئىسمىنامە

بېسىلغان كارتوچكىنى ئېلىپ ماڭا ئۇزاتتى، - ئەمىسە ئېسىڭدە بولسۇن جۈمۈ، سېنىڭ تېلېفونۇڭنى

كۈتمەن!

ئۆيگە بارغىچە ئېلىنىڭ دېگەنلىرى كۆڭلۈمدىن چىقماي قويدى، كۈچىنىڭ ئىككى تەرىپىدە ئالدىراش

كېتىۋاتقان كىشىلەر شۇ تاپتا كۆزۈمگە پۇل تېپىش ئۈچۈن كېتىۋاتقاندەك كۆرۈنەتتى. ئاۋۇ گەپلىشىپ

تۇرغان ئىككىيلەنمۇ بەلكىم سودا قىلىشىۋاتقاندۇ، مەن بولسام باش - ئايىغى يوق خىياللار بىلەن

كېتىۋاتمەن، مەن نېمە بولغان ئادەممەن؟ ئۆيدە خوتۇننىڭ چىرايىغا، ئىدارىدە باشلىقنىڭ كۆزىگە

قاراپلا ئۆمرۈم ئۆتەمدۇ؟ چىمەن مېنى بىرەر ھەرىكەت قىلمايسىز، دەپ ئەيىبلەيدۇ، لېكىن شۇنىڭغا

ۋاقىت، شارائىت قېنى؟ ياكى باشلىق قايتىپ كەلگۈچە تەلەي سىناپ باقايلىمىكىن؟

9

مېنىڭ خىيالىم ئەمەلگە ئېشىپ بولغۇچە نازىرىمۇ قايتىپ كېلىپ بولدى - دە، كۈنلىرىم يەنە

ئالدىراشلىقتا ئۆتۈشكە باشلىدى. ئەتىگىنى سائەت سەككىزدىن بۇرۇن ماشىنىنى ئېرتىپ تازىلاپ باشلىقنىڭ

ئىشىكىنىڭ ئالدىغا ئۈنۈپ بولۇشۇم كېرەك، كەچتە بولسا يەنە تۈگىمەيدىغان يىغىن - زىياپەت،

مېھماندارچىلىق...

باشلىق بۇ نەچچە كۈندىن بۇيان نېمىشقىدۇر ئوتتۇرا كۆۋرۈككە بېرىشقا ئالدىرمايۋاتتى، ئايالىدىن ئېھتىيات قىلىپ قالدىمىكىن، ياكى مېنىڭ ئېيتىپ قويۇشۇمدىن ئۆزىنى تارتىۋاتامدىكىن. بىر قېتىم سىناپ بېقىش ئۈچۈن ئەتەيگە ئوتتۇرا كۆۋرۈك بىلەن ماڭدىم، مەن ئالدىمدىكى كۆرسەتكۈچ ئەينەككە پات - پات قاراپ قويمەن، كۆۋرۈكنىڭ يېنىغا كەلگەندە ئۇ ئولتۇرالمىي قالدى، ھەدەپ ماشىنا ئەينىكىدىن سىرتقا - ياندىكى كوچىغا ئۈمىدلىنىپ بېقىپ توختاپ قالدى. بىز تار كوچىدىن ئۆتۈپ كەتكەندىن كېيىنمۇ ئۇ كەينىگە قايرىلىپ قاراپ قويدى، شۇ تۇرقىدا ئۇ سالاپەتلىك نازىرغا ئەمەس، بەلكى مۇھەببەت ئوتىدا خۇدىنى يوقاتقان يىگىتكىلا ئوخشاپ قېلىۋاتتى. ئۇ ئۇلۇغ بىر خۇرسىندى - دە، شۇك بولۇپ قالدى.

- توختاڭ! ماشىنىنى توختىتىڭ!

باشلىقنىڭ تۇيۇقسىز بەرگەن بۇيرۇقىدىن چۆچۈپ كەتتىم. نازىر ئىشىكتىن ئالدىراپ چىقىپ، پىيادىلەر يولىدا كېتىۋاتقان ئايالنى چاقىردى. ئايالىمۇ ئۇنى كۆرۈپ كەينىگە ياندى. مەن ماشىنا ئەينىكىدىن ئۇ ئايالغا سەپسالدىم. ئوتتۇرا بوي، ئاق يۈزلۈك، زىلۋا قامەتلىك بۇ ئايالنىڭ ئۈستىگە كىيىۋالغان كىيىمى شۇنداق ياراشقاندى. نازىر ئۇنىڭغا تىكىلگەن ھالدا ھەدەپ بىرنېمە دېمەكتە ئىدى، ئايال بولسا مۇرسىدىكى چىرايلىق سومكىسىنى سىلىغىنىچە ئۇن - تىنىمىز تىڭشايتتى، ئارىلاپ توفلىيىنىڭ ئۇچى بىلەن يەرنى سىجاپ قوياتتى. ئايال ئاخىرى سائىتىگە قاراپ قويۇپ بىر نېمە دېدى ۋە مېڭىشقا تەمشەلدى، نازىر ئايال دوقمۇشتىن قايرىلغىچە كەينىدىن قاراپ تۇردى.

- نەۋرە سىڭىل بولىدۇ، - نازىر ماشىنىغا كىرىپ ئولتۇرۇپ ماڭا چۈشەندۈردى، - ئوغلى ئالىي مەكتەپكە ئىمتىھان بەرگەنتى، شۇنىڭغا ياردەم قىلساڭ دەيدۇ...

مەن كۈلۈۋېتىشتىن ئۆزۈمنى ئاران تۇتۇۋالدىم. ئەتىسى كەچقۇرۇن ئىشتىن قايتىپ كېلىۋاتقاندا ئۇ تۇيۇقسىزلا:

- ئوتتۇرا كۆۋرۈك تەرەپ بىلەن ماڭايلى، بىزنىڭ سىڭىلغا بالىسىنىڭ ئىشىنى دەپ قويماي، - دېدى.

ئۇلار تۈنۈگۈن كېلىشىپ قويغان ئىكەن - دە، - ئويلىدىم ئىچىمدە، بەلكىم بۈگۈن يولدىشى ئۆيدە يوق بولۇشى مۇمكىن، تار كوچىنىڭ ئاغزىغا كەلگەندە ماشىنىنى توختاتتىم.

- بىردەم ساقلاپ تۇرۇڭ، - ئۇ ماشىنىدىن ئالدىراپ چۈشۈپ تار كوچىغا كىرىپ كەتتى. مەن سائىتىمگە قارىدىم، سائەت توپتوغرا ئالتە يېرىم بوپتۇ. چىمەن قانچە تىت - تىت بولۇۋاتىدىكىن، بۈگۈن ئۇنىڭ يېقىن بىر دوستى قاتار چايغا چاقىرغان بولۇپ، چىمەن كەچتە بالدۇرراق كېلىشىمنى قايتا - قايتا تاپىلمىغاندى، ئۇ بۈگۈن «مىرسىدىس» تا بېرىپ ئۆزىنى كۆرسەتمەكچى ئىدى. دە... لېكىن ماڭا نېمە ئامال؟ كىچىك ماشىنىنىڭ شوپۇرى بولدى دېگەن سۆز باشلىققا ئايال بولۇپ تەگكەندە كىلا گەپ ئىكەن، تۇر دېگەن يەردە تۇرۇشۇڭ، ماڭ دېسە مېڭىشىڭ كېرەك، سېنىڭ ئۆيۈڭ، دەم ئېلىشىڭ بىلەن ئۇنىڭ قىلچە كارى يوق. تېخى نۆۋىتى كەلسە ھازىرقىدەك سېنى ئىشىك تۈۋىدە ساقلىتىپ قويۇپ، ئۆزى ئاشىنىسى بىلەن ئوينايدۇ، مەن ئەمدى ئىشىك باققۇچى بولۇپ قالدىممۇ؟... ئويلىغانىڭىزى ئاچچىقىم كېلىپ بېشىمغا ئاغرىق كىرىپ كەتتى.

مەن ئالدىرىغانىڭىزى نازىرنىڭ قارىسى كۆرۈنمەيتتى، شۇ تاپتا چىمەن بوغۇلۇپ قالاي دەۋاتىدۇ. دە.

لېكىن ھەممىسى ئۆزۈڭ تاپقان ئىش. مېنى باشلىقنىڭ قۇلى قىلىپ قويغان ئۆزۈڭدىن كۆر... .
سائەت توققۇز بولاي دېگەندە نازىر يېنىپ چىقتى. ئۇ ماشىنىغا كىرىشىگە بۇرنۇمغا گۈپپىدە ئەتىرنىڭ
پۇرىقى كەلدى، بەدەنلىرىم تىكەنلىشىپ يۈرىكىم سىقىلغاندەك بولدى.

- ئۆيدە مېھماننى بار ئىكەن، تۇتۇلۇپ قالدىم، - نازىر ھاسىرىغىنىچە ماڭا چۈشەندۈردى.
ئاناڭنىڭ قېشىدا مېھمان بولامدۇ، ئەلەم بىلەن ئىچىمگە تىندىم، ئاچچىقىمدا ماشىنىنى بولۇشىغا
تېز ھەيدىدىم، تۇرۇپلا كالاغا ماشىنىنى ستولىغا ئۇرايمۇ دېگەن خىيالمۇ لىپ قىلىپ كېلەتتى،
مەن ئالدىمىدىكى ئەينەكتىن ئۇنىڭ خاۋاتىرلىنىدىغان ھالدا ماڭا قاراپ - قاراپ قويۇۋاتقانلىقىنى كۆرۈپ
تۇرىمەن، ئۇمۇ مېنىڭ ئاچچىقىمنىڭ كەلگەنلىكىنى سەزگەن بولسا كېرەك، سەزسۇن، مېنىڭمۇ ئادەم
ئىكەنلىكىمنى بىلسۇن، مېنى نېمە كۆرۈۋاتىدۇ، خوتۇنۇڭنى ئالدىغىنىڭ بىلەن مېنى ئەخمەق
قىلالمايسەن... .

مەن يول بويى بىر ئېغىز گەپ قىلىدىم. نازىرنىڭ قورۇسىغا كىرگەندە چىراغنىڭ يورۇقىدا ئىشىك
ئالدىدا تۇرغان گەۋدەگە كۆزۈم چۈشتى، شاراپەت خۇددى قاتۇرۇپ قويغان بۇتتەك دەرۋازىغا قاراپ
تۇراتتى.

- ئاۋۇ تۇرغان شاراپەتمۇ نېمە؟ - نازىر ئەنسىزلىك ئىچىدە ئۇن قاتتى.
مەن ماشىنىنى يېقىن ئەكېلىپ توختاتقىچە ئۇ ئورنىدىن مىدىرلاپمۇ قويمىدى، ئۇنىڭ قاپاقلىرى
تۈرۈلگەن، ئاۋاق يۈزى سۈرلۈك تۈس ئالغانىدى، نازىر ئالدىراپ ماشىنىدىن چۈشتى.
- نېمانداق تالادا تۇرۇپ كەتتىڭىز؟ - نازىر مۇلايىملىق بىلەن سورىدى. ئۇنىڭ ئاۋازى ماڭا تىترەپ
چىققانداك ئاڭلاندى.

- بۇ كەمگىچە نەلەردە يۈرۈپسىز؟
- ئىدارىدە... مەجلىس ئاچتۇق.
- يالغان گەپ قىلماڭ، - شاراپەت ئۇنى قوپاللىق بىلەن سىلكىدى، - مەن تېلېفون بەرسەم بالدۇرلا
كەتتى دېدىغۇ؟! ھەقاچان يەنە ھېلىقى ھەلىمە بۇزۇقنىڭ يېنىغا بارغانسىز؟
- ھەي شاراپەت، نېمە بولدىڭىز؟ - نازىر ئۇنىڭ قولىدىن تارتتى، - يۈرۈڭ ئۆيگە كىرىپ
كېتەيلى.

- نېرى تۇرۇڭ! - ئۇ نازىرنىڭ قولىنى سىلكىۋېتىپ ماشىنىنىڭ يېنىغا كەلدى.
- ھاجى، راست گەپنى قىلماڭ، ئۇ بۈگۈن نەگە باردى؟
مەن ھودۇقۇپلا قالدىم.

- ھېچ يەرگە... ئىدارىدىن كېلىشىمىز... - ئاغزىمغا شۇ گەپ كەلدى. شاراپەت شۇ
تاپتا ئۇزۇن تىرناقلىرى بىلەن گېلىمنى بۇغىدىغانغا تەييار تۇرغان ئالۋاستىغىلا ئوخشاپ
قالغانىدى، ۋۇجۇدۇمغا مۇزدەك تىترەك ئولاشتى. نازىر بولسا غىپلا قىلىپ بىنانىڭ ئىشىكىدىن
كىرىپ كەتتى.

- سىز مېنى ئالدىماقچى بولۇۋاتامسىز؟ - شاراپەت ماڭا غەزەپ بىلەن ھۆركىرىدى، - سىزنىڭ
قالتىس ھۈنرىڭىز بار ئىكەنغۇ، شۇنداق ئىشنى قىلغىچە ئۆلۈۋالساڭ بولمامدۇ. ھەي سولامچى،
ھەقىچان خوتۇنۇڭنىمۇ سولاپ بەرگەنسەن لاتا! ھەي نومۇسىز رەسۋالار، سىلەر ئۆزۈڭلارچە

مېنى مۇشۇنداق قىلىپ بوزەك قىلىمىز دەۋاتامىسلىرى، خام - خىيال قىلىمىسلىرى، مېنىڭ سەن بۇزۇقلارغا تېتىغۇچىلىكىم بار، ئەپتى - بەشمەڭلارنى چۈگۈپ داد دېگۈزمەيدىغان بولسام قاراپ تۇر، سەن سولامچى ئەمدى بۇ ماشىنىنى ھەيدەيمەن دېگۈچى بولما، ئاڭلىدىڭمۇ؟!

شاراپەتنىڭ چىرايى كۆكرىپ، ئاغزىدىن كۆپۈك قايناۋاتتى، مەن نېمە قىلىشىمنى بىلمەي داڭقېتىپلا قالدىم، كۆز ئالدىم قاراڭغۇلىشىپ يەر پىرقىراۋاتقاندەك تويۇلۇشقا باشلىدى، يۈرىكىم سىرقىراپ ئاغرىپ كەتتى. بۇ نېمە ئىش، دەيتتىم ئۆزۈمگە، مەن نېمە گۇناھ قىلدىم زادى، نېمە رەسۋاچىلىق بۇ؟!

قوشنىلار دېرىزىلىرىدىن قارماقتا ئىدى. سىرتتىن كىرگەن ئىككى ئايال تاماشا كۆرگىلى يېقىن كېلىپ تۇرۇشتى. مەن ئۆمرۈمگە كېلىپ بۇنداق ئاھانەتنى ئاڭلاپ باقمىغانتىم. مەن ئاچچىق بىلەن ماشىنىنىڭ ئاچقۇچىنى ئۇنىڭ ئالدىغا ئاتتىم:

- ئېلىڭ مانا، ئۆزىڭىز ھەيدەڭ! - دېدىمەن ۋارقىراپ تۇرۇپ ۋە كەينىمگە قارىماستىن قورۇدىن چىقىپ كەتتىم. ئاچچىق ئەلەم يۈرىكىمنى چوغ بولۇپ كۆيدۈرەتتى. ئاچچىقىمدا دۇكانلارنىڭ ئەينىكىنى چاققۇم، بىرەرى بىلەن تازا مۇشتلاشقۇملا كېلەتتى، سىم - سىم يامغۇر يېغىشقا باشلىدى. مەن ئۈدۈل كەلگەن بىر قاۋاقخانغا كىرىپ، بىر بوتۇلكىنى ئالدىم - دە، شۇ يەردىلا يېرىمنى ئىچىۋەتتىم، باياتىن يۈرىكىمنى سىققان ئاچچىق نەگىدۇر تاراپ كەتكەندەك بولدى، كۆڭلۈم خېلى ئېچىلىپ قالدى، ئەمدى مېنىڭ ناخشا ئېيتقۇم، ئۈسسۈل ئوينىغىملا كېلەتتى...

ئالدىدا تونۇش يول...

ئەگم دەريادەك تاغ باغرىنى يۆگەپ يىراقلارغا سوزۇلغان قارىماي يول، قارامتۇل كۈل رەڭ تاغلار، جىمجىت دالا.

مەن تۆپىلىكتە ماشىنىمنى توختىتىپ يەرگەن چۈشتۈم، كېچىدىن ياغقان يامغۇر يولىنىڭ ئويما-چوڭقۇر يەرلىرىدە كىچىك - كىچىك كۆلچەكلەرنى ھاسىل قىلغانىدى، تاغ تەرەپتىن ئورۇۋاتقان سالقىن نەمخۇش ھاۋا تەنگە ھۇزۇر بېرەتتى. پەستىلا جىرا ئىچىدىكى ئېرىقتا ئېقىۋاتقان تاغ سۈيى يېقىملىق شىلدىرلايتتى. ئېرىق بويىدىكى ئوت - چۆپلەرنىڭ چۈچۈمەل پۇرىقى بۇرۇنغا ئۇرۇلاتتى.

مەن قايرىلىپ پەسكە قارىدىم، يېپىلىپ ياتقان شەھەر ئۈستىدە كۈلرەڭ پەردىدەك ئېغىر، قېلىن تۇمان ئېسىلىپ تۇراتتى. شۇ تۇمان ئارىسىدىن چوقچايغان ئاقۇش بىنالار، تۆمشۈقى ئىس بىلەن قارىداپ كەتكەن تۇرخۇنلار خىرە - شىرە كۆرۈنەتتى. تۇرخۇنلاردىن چىقىۋاتقان قاپقارا ئىس ھاۋاغا كۆتۈرۈلۈپ، ئاستا - ئاستا يېپىلماقتا، شەھەر ئۈستىدىكى تۇماننى تېخىمۇ قويۇقلاشتۇرماقتا ئىدى. كوچىدىكى ئېلېكتر چىراغلىرى قويۇق تۇمان ئىچىدە سۇس پىلدىرلايتتى.



تۆۋەندە گۈرۈلدىگەن ماشىنا ئاۋازى ئاڭلاندى ۋە ھايال ئۆتمەي تۆپىلىكتە يۈكنىڭ ئېغىرلىقىدىن ئاچچىق لىچىرلاپ «دۇڭقىڭ» ماركىلىق ماشىنا چىقىپ توختىدى.

- ھاجى!

كابىنىكىدىن تۇرسۇن جەرەن چۈشۈپ كەلدى. ئۇنىڭ قىيىق كۆزلىرى مۇغەمبەرلىك بىلەن ئويىناپ تۇراتتى. مەن ئۇنىڭ بىلەن كالوندىن ئايرىلغاندىن بۇيان كۆرۈشۈپ باقمىغانىدىم. بىز قۇچاقلىشىپ كۆرۈشتۈق.

- بۇ يەردە نېمە قىلىپ تۇرسەن؟ - دېدى ئۇ ئاندىن ماشىنامغا كۆز يۈگۈرتۈپ سورىدى، - قارا ماشىنا ھەيدەۋاتامسەن؟

- ھەئە، - دېدىمەن بېشىمنى لىڭشىتىپ.

- مەن ئۆز ۋاقتىدا ساڭا دېمىدىمۇ، ئۇ كىچىك ماشىنا دېگەننى سەن بىلەن بىز ھەيدەيدىغان نېمە ئەمەس، دەپ. بۇ ئىدارىنىڭ تۇرمۇش ماشىنىسى ئوخشىمامدۇ؟

- ياق، - دېدىمەن ئۇنىڭغا نېمە دەپ چۈشەندۈرۈشۈمنى بىلمەي، - مەن ئۇ ئىدارىدىن يۆتكىلىپ كەتتىم.

- شۇنداقمۇ؟ ھازىر قايسى ئىدارىدە ئىشلەۋاتىسەن؟

- شىركەتتە، بىر ئاغىنىمىزنىڭ شىركىتىدە.

- لاۋبەن بولۇپ كەتتۇق دېگەن، - «تۇرسۇن جەرەن» دولامنى قېقىپ قويدى، - پۇلى ياخشى ئوخشايدۇ. دە؟

ئۇنىڭغا نېمە دەپ چۈشەندۈرمىسەن، ئاخىرى «ھەئە» دەپ بېشىمنى لىڭشىتىپ قويدۇم.

- ھە، ئۆزۈڭنىڭ ئەھۋالى قانداق؟ - دېدىم مەن گەپنى ئۆزىگە يۆتكەپ.

- يامان ئەمەس، ئۆتكەن ياز نەچچە ئاي قازاقىستانغا مال توشۇدۇق، ۋاي ئاداش، قىزلار دېگەننىڭ شۇ يەردە ئىكەن دېگەن، سۈرەت، سۈرەت، لېكىن دوللار دەيدىكەن ئەمەسمۇ، يانچۇق دېگەننى سېرىپلاۋەتتى... بۇ يىل ياسىن قوتازلار مېڭىۋاتىدۇ.

- چەت ئەلىنىمۇ كۆرۈۋەتتىم دېگەن.

- كۆرمەك تۇرماق شاماق قىلىۋەتتۇق دېگەن، - ئۇ چاقىلىپ تۇرۇپ كۈلدى، - سەن نەگە

ماڭدىڭ؟

- تۇرپانغا، ئۆزۈڭچۇ؟

- ئەزىزانە قەشقەرگە، ماقۇل ئەمەس، مەن ماڭغاچ تۇراي، - ئۇ ماشىنىغا قاراپ ماڭدى، مەن شۇ چاغدىلا ئۇنىڭ كابىنىكىدا قىرغىما چاچ، دۇمىلاققەنە بىر ئايالنىڭ بارلىقىنى كۆردۈم، ئۇ كابىنىكىغا چىقىۋېتىپ ماڭا قاراپ كۆزىنى قىسىپ كۈلۈپ قويدى.

تۇرسۇن جەرەن ئۇزاق كەتتى، شەرق تەرەپ سۈزۈلۈپ، شەھەر ئۈستىنى قاپلاپ تۇرغان قېلىن تۇمان شەپقە قوينىغا كىرىپ يېتىشكە باشلىدى. كوچىلار، دەل - دەرەخلەر ئېنىق كۆرۈنۈشكە باشلىدى. شەھەرنىڭ يېڭى بىر كۈنى باشلىنىش ئالدىدا تۇراتتى. مەن سائىتىمگە قارىدىم، سائەت بەش يېرىم بوپتۇ، چىمەن ھازىر ئورنىدىن تۇردى، يەنە بىردەمدىن كېيىن كوچىنىڭ دوقمۇشىغا سۈت ئالغىلى چىقىدۇ، سۈتنى ئەكىلىپ بولۇپ بالىلارنى ئويغىتىدۇ، نەچچە ۋاقىتتىن سۈتنى مەن ئەكىرىپ بېرىۋەتتىم، ئەمدى بۇ ئىشلارنىڭ ھەممىسى يەنە چىمەننىڭ ئۆزىگە قالدى، ئۇنىڭغا ھەقىقەتەنمۇ تەس. مەن نېمىشقا مۇشۇ شوپۇرلۇقنى ئۆگەنگەن بولغىنىمكىن، مۇشۇنىڭ ئورنىغا ئاشپەزلىكنى ئۆگەنگەن بولساممۇ ماڭا مۇشۇ سەرسانلىق يوق ئىدى...

ھېلىقى كۈنى مەستچىلىكتە يېرىم كېچىگىچە كوچىنى چىڭداپ يۈرۈپتىمەن، بىر كەمدە سەل - پە سەگىپ ئۆزۈمنىڭ باشقا كوچىغا كىرىپ كەتكەنلىكىمنى بىلدىم، يېرىم كېچە بولغاندا ئاران ئۆينى تېپىپ كەلدىم. چىمەن مېنىڭ تۇرقۇمنى كۆرۈپ چۆچۈپ كەتتى.

- نەلەردە يۈرۈپسىز؟ توۋا، مۇشۇنچىمۇ ئىچكەن بارمۇ؟ - ئۇ مېنى يۆلەپ ساڧاغا ئولتۇرغۇزدى، - قاراڭا كىيىملىرىڭىزنىڭ بولۇپ كەتكەنلىكىنى... چىمەن قىزىق بىر تىلدا سۆزلەپ بەردىم.

- مۇزدەك سۈنى ئىچىپ تىلىم گەپكە كەلدى. چىمەن بولسا ھەدەپ مېنىڭدىن سوئال سورايتتى. - ماشىنىڭىز قېنى؟ - ئىگىسىگە بېرىۋەتتىم.

- نېمە دەيدىغاندۇ ماۋۇ؟ - چىمەننىڭ كۆزلىرى جىددىيلىكتىن چەكچەيدى، - نەدىكى ئىگىسىگە؟ - نازىرنىڭ ئالۋاستى خوتۇنغا تاپشۇرۇپ بەردىم.

- ئۇ ئايال كەچقۇرۇن نەچچە تېلېفون بېرىپ سىزنى سورىغانىتى. - ئۇنداق خوتۇننىڭ ئانىسىنى... - ۋېيەي ماۋۇ بۈگۈن ساراڭ بوپتۇغۇ، - چىمەن بېشىنى چايقىدى، - بولدى، بولدى، يېتىڭ، ئەتە يەنە ئىشقا بارىدىغان گەپ.

- ئىشقا بارمايمەن، مېنى ئويغاتما!
 چىمەن تېگىرقاپ جىددىيلەشتى.
 - نېمىشقا، زادى نېمە بولدى؟
 - دېدىمغۇ ئىشلىمەيمەن دەپ، گەپ شۇ.
 - ئەمىسە نېمە ئىش قىلىسىز؟
 - باشقا ئىدارىگە كېتىمەن.
 - سىز ساراڭ بولىدىغىزمۇ نېمە؟
 - توغرا دەيسەن، مەن ساراڭ، دۆت! ساراڭ بولمىسام سېنىڭ گېپىڭگە كىرىپ ئاشۇ باشلىقنىڭ
 مالىيى بولامتىم، ئىشىكىنى باقامتىم؟
 - بۇ گەپچە ئۆزىڭىزچە كىچىك ماشىنىنى ھەيدىگەننى ھار ئېلىپ كېتىپسىز. دە، يەنە جاڭگالنى
 سېغىنىۋاتقان ئوخشىمامسىز؟
 - شۇنداق، جاڭگالنى سېغىنىۋاتمەن، سەن ماختىغان شەھەرنى تازا كۆردۈم، قۇلاق - بۇرنۇمغىچە
 ئېدۈم، ھەممىسى كازىراپ، بۇزۇقلار، ئۇلارغا قارىغاندا يېزىنىڭ دېھقانلىرى مىڭ ياخشى.
 چىمەننىڭ چىرايى تاتىرىپ، لەۋلىرى تىترەپ كەتتى.
 - مەن سىزنى ئادەم قىلالمايدىغان ئوخشايمەن... جاڭگالدا ھاڭراپ ئۆگەنگەن ئېشەك بازارغا يارىماپتۇ
 دېگەن شۇدە.
 - مەن ئېشەك، سولامچى ئېشەك، ئەمدى سەنمۇ شۇنداق دېگىن!
 - ھاجى، نېمانداق تەتۈرلۈك قىلىسىز؟ - چىمەن ئەمدى يالۋۇرۇشقا ئۆتتى، - بىر ئوبدان خىزمىتىڭىزنى
 تاشلاپ باشقا يەردە نېمە بار...
 - قۇرۇپ كەتسۇن، ئىشلىمەيمەن دېدىم ئىشلىمەيمەن!
 - بوپتۇ، كېتىڭ! - چىمەن يىغا ئارىلاش توۋلىدى، - سىزگە ئۆي، بالىلار لازىم بولمىسا كېتىڭ،
 كۆزۈمگە كۆرۈنگۈچى بولماڭ!
 ئۇ ئىشىكىنى جالاقىتىپ يېپىپ نېرىقى ئۆيگە چىقىپ كەتتى.
 ئەتىسى ئويغانسام ئۆيدە ھېچكىم قالماپتۇ، چىمەن ئورۇن - كۆرىپلەرنىمۇ يىغماي كېتىپتۇ، ئۈستەلنىڭ
 ئۈستىدىكى چېنە - قاچىلارمۇ شۇ پېتى يېپىلىپ تۇرىدۇ، چىمەن ھېچقاچان ئۆيىنى بۇنداق تاشلىمىغانىدى،
 ھەر قانچە ئالدىراش بولسىمۇ ھەممىنى جاي - جايغا بېسىقتۇرۇۋېتىپ ئاندىن ئىشقا ماڭاتتى. ئېنىق
 گەپ، ئۇ ماڭا قېيداۋاتىدۇ.
 چىمەنكىمۇ تەس، بىر ئۆيىنىڭ ھۆددىسىدىن چىقىش ئايال كىشى ئۈچۈن ئاسانمۇ، ئۇنىڭ ئۈستىگە
 بالىلار چوڭ بولغانسېرى ئۇلارنىڭ ئەنسىزچىلىكىمۇ تەڭ ئېشىۋاتىدۇ، بولۇپمۇ ئوغلۇمنىڭ تەقدىرى مېنى
 بەك ئەنسىرتىدۇ. ئۇ ئاخشىمى خېلى بىر چاغلارغىچە ئۆيگە كىرمەيدۇ، قايسى كۈنى چىمەن ئۇنىڭ
 كىيىملىرىنى يۇيۇۋېتىپ، يانچۇقىدىن بىر پارچە خەتنى تېپىۋاپتۇ، خەتنى كۆرۈپ ھودۇقۇپ كەتتىم،
 بۇلار تېخى ئوتتۇرا مەكتەپنىڭ ئوقۇغۇچىلىرىغۇ، ئۇلارغا مۇھەببەت خېتى يېزىشنى كىم قويدى، مېنىڭ
 ئوغلۇم شۇنداقمىكىن، دېسەم ھەممە ئاتا - ئانىلار قاقشايدۇ. قوشنىمىزنىڭ ئوغلى تېخى ئېشىپ ھېلىقى
 ئاق تاماكنىڭ ئۆگىنىپ قاپتۇ. ئاپىسىنىڭ ئالتۇن جابدۇقلىرىنى ئوغرىلاپ سېتىپ بولاي دېدى. بىزنىڭ

ئېلىشاتنىڭ ئۇنى چەككىنىنى سەزمىدىم، لېكىن كىم بىلىدۇ، قىزىق كۆرۈنۈپ ئۇمۇ قىلىپ سالامدۇ، خۇدا ساقلىسۇن... ھەر ھالدا سەپسالام ئوقۇش، دەرس دېگەنلەر ئۇنىڭ كاللىسىغا بارغانچە چۈشمەيۋاتقاندەك قىلىدۇ، مەن ئويان ئويلاپ، بۇيان ئويلاپ ئاخىرى ئۇنى ئۆزۈمنىڭ يېنىدا تۇرغۇزۇپ شوپۇرلۇق كۇرسىغا بېرەي دېگەنگە كېلىۋېدىم، چىمەن ئاڭلاپ ئىككى پۇتى ئورنىلا قالدى.

- ئوغلۇمنىمۇ ئۆزىڭىزگە ئوخشاش ماي چاپان قىلاي دەمسىز؟ ياق، شوپۇرلۇق دېگەن سىز بىلەن كەتسۇن.

يائاللا، شوپۇر دېگەننىڭ نېمانچە ئېتى ياماندۇ، بوپتۇ، ئەمدى بۇ بالىنىڭ ئىنسابىنى تىلىمەكتىن باشقا ئامال قالمدى... تېلېفوننىڭ زېرىكىمەي جاراڭلىشىدىن ئورنۇمدىن تۇرۇشقا مەجبۇر بولدۇم. تېلېفوننى بەرگەن پولات نازىرنىڭ ئۆزى ئىكەن.

- ھەي باشلىق، بارمۇسىزوي؟- ئۇ خۇددى ئارىدا ھېچنەرسە بولمىغاندەك كۈلۈپ تۇرۇپ گېپىنى باشلىدى، - بۈگۈن بىزنى ئىشىمىز قويدىڭىزغۇ؟

- بۈگۈن تازا مەجەزىم يوق، نازىر... .

- شاراپەت سىزنى رەنجىتىپ قويدى- ھە، - دېدى ئۇ ئاۋازىنى ئۆزگەرتىستىن، - ئۇنىڭ مەجەزى شۇنداق، كۆڭلىڭىزگە ئېلىپ كەتمەڭ. مەنمۇ ئاخشام ئۇنىڭغا بىر مۇنچە تەربىيە بەردىم... شۇنداق بولسۇن، چۈشتە كېلىپ ماشىنىنى ئېلىپ كېتىڭ، بولامدۇ؟

مەن نېمە دېسەم بولار، دەپ ئويلىدىم.

- بولسا ماشىنىنى باشقا بىرى ھەيدىسۇنمىكىن نازىر، - دېدىم ئاخىرى تەستە، - مەن كېسەلخاندا يېتىپ، بىر مەزگىل داۋالانمىسام بولمىدى.

- نېمە، ئاغرىپ قالدىڭىزمۇ؟

- كونا كېسىلىم بار ئىدى، ئاشقازان يارا بولغانىدى، كېچىدىن شۇ قوزغاپ قان ياندۇرۇپ كەتتىم، - مەن شۇ گەپنىڭ ئېسىمگە كەلگىنىگە خۇش بولۇپ كەتتىم.

پولات نازىرنىڭ ئاۋازى جىمىپ كەتتى.

- ئۇنداقتا، بۇ چاتاق بولدىغۇ، - ئۇ ئاخىرى ئۇن قاتتى، - سىز كېسەلخاندىن چىققۇچە ماشىنىنى بىرەرى ھەيدەپ تۇرسا بولىدىغان بولدى - دە، سىزچە شوپۇرلارنىڭ قايسىسى مۇۋاپىقراق؟

مېنىڭ كۆز ئالدىمغا شۇ ھامان مۇرات كەلدى.

- مۇرات ھەيدىسە قانداق بولاركىن، ئۇ ماشىنىنىمۇ ئوبدان ئاسرايدۇ، ئۆزىمۇ چاققان... .

- مۇراتنى دەمسىز؟ - نازىر شۇ ھامان ماقۇللىدى، - مەنمۇ قارىسام شوپۇرلارنىڭ ئىچىدە خېلى دىتى بار يىڭىتتەك قىلىدۇ.

- ئۇ چوقۇم سىزنىڭ دېگەن يېرىڭىزدىن چىقىدۇ.

مەن پولات نازىرنىڭ شۇنى تاللايدىغانلىقىنى بىلەتتىم، چۈنكى مۇراتنىڭ يېڭى نازىرنى قوي سويۇپ مېھمان قىلغانلىقىنى باشقىلاردىن ئاڭلىغانىدىم. ئۇ پات-پاتلا نازىرنىڭ ئۆيىگە گۆش ئاپىرىپ بېرەتتى، بىر قېتىم ئۇنىڭ نازىرنىڭ ئىشخانىسىدا مەن توغرىلىق گەپ قىلىۋاتقىنىنى قىيا ئوچۇق ئىشكىتىن ئاڭلاپ قالغانىدىم. ئۇ ھامان مېنىڭدىن بۇ ماشىنىنى تارتىپ ئالىدۇ، ئۇنىڭدىن مۇشۇ پۇرسەتتە چىرايلىقچە


قۇتۇلاي، ئۇمۇ مۇرادىغا يەتسۇن، شاراپەت ئامان بولسا ئۇنىڭمۇ كۆرىدىغان كۈنى ئالدىدا... مەن كېسەلخاندىمۇ ياتىدىم، تەلىيمىگە پولات نازىر ئىچكىرىگە يىغىنغا كەتتى. مەن قانداق قىلسام بولار دەپ يۈرگەن كۈنلەردە بىر كۈنى ئېلى «قان» ئۇچراپ قالدى، مەن ئۇنىڭغا يۆتكىلىش نىيىتىمنى ئېيتىۋېدىم، ئۇ خوش بولۇپ كەتتى:

- ماۋۇ توغرا كەلگىنىنى كۆرمەيدىغان، مەن تېخى بىزگە ئوبدانراق بىر شوپۇر تېپىپ بەر، دەپ سېنى ئىزدەيمەنكى ئىدىم، شىركەتكە بىر ماشىنا ئالغانتۇق دېگىنە، كېيىنچە ماشىنىلارنى كۆپەيتىمەنكىمىز، خاتىرجەم بول، ئىش ھەققىڭنى ھازىرقىدىن ئاشۇرۇپ بېرىمىز... ئۇقۇشۇپ كۆرسەم بولىدىغاندەك تۇرىدۇ، ئۇنىڭ ئۈستىگە ئەڭ مۇھىمى قۇلاق تىنچ، يۈك ماشىنىسى ھەيدىگۈدەكمەن، چىمەنمۇ ئىش ھەققىنىڭ يۇقىرىلىقىنى ئاڭلاپ، بوپتۇ، دېدى. ئۇنىڭغا مەن شەھەردىن چىقىپ كەتسەملا بولاتتى، يۆتكىلىش رەسمىيەتلىرىمنى ئېلى ئۆزى مېڭىپ يۈرۈپ ھەل قىلدى، مانا بۈگۈن يېڭى ماشىنىدا تۇنجى قېتىم شەھەردىن ئايرىلىپ، ئۇزۇن يولغا چىقىشىم.

كۈن چىقىش تەرەپ ئاقىرىشقا باشلىدى. ئەمدى شەھەرنىڭ ئۈستىدىكى كۈلرەڭ تۇمان سۈزۈلۈپ، خۇددى قەبرىستاندىكى گۈمبەزلەردەك ئېگىز - پەس چوقچايدىغان شەھەرنىڭ بىناللىرى ئېنىق كۆرۈنۈشكە باشلىدى. تاڭ شامىلى گويا ئاسماننىڭ چېتىدىكى قارامتۇل تاغلارغا تۇتاشقاندەك كېلەنسىز قارا پەردىنى پۈرلەپ ئېلىپ كېتىۋاتقاندەك قىلاتتى. بىردەمدىن كېيىن ئاشۇ قىزغۇچ، كۈلرەڭ، ئاپئاق بىنالاردىن خۇددى ئۇۋىسىدىن چىققان چۈمۈللىرىدەك مىغىلداپ ئادەملەر چىقىشىدۇ، ئۇلارنىڭ بىر كۈنلۈك ئالدىراش، سىرلىق ھەرىكىتى باشلىنىدۇ... مېنىڭ كۆزۈمگە ئاشۇ ئادەملەر ئىچىدە زۇنۇن نازىر، زەيتۇنگۈل، پولات، شاراپەتلەرمۇ قوشۇلۇپ كېتىۋاتقاندەك كۆرۈندى. زۇنۇن نازىر ئىلگىرىكىدە كلا سۈرلۈك، سالاپەت بىلەن ئاستا قەدەم تاشلايتتى، لېكىن ئۇ ئېغىر ھاسىراتتى، زەيتۇنگۈل گۈلدەك ياسانغان ھالدا تاقىلداپ دەسسەپ كۈچىغا چىقتى ۋە ئۆتۈپ كېتىۋاتقان تاكىسىنى توختىتىپ چىقتى، قارىغاندا ئۇ نەگىدۇر ئالدىراپ ماڭغاندەك قىلاتتى، قىپقىزىل بوغماق چاپان كىيگەن، يالاڭباش پولات بىنا ئىشىكىدىن ئالدىراپ چىقتى ۋە ئۆزىنى كۈتۈپ تۇرغان يېپيېڭى «مىرسىدىس» قا قاراپ قولاشمىغان بىر سالاپەت بىلەن ماڭدى. ئۇ ماشىنىنىڭ قېشىغا كەلگەندە خۇددى بىرى چاقىرىغاندەك قايرىلىپ بىنانىڭ تۆتىنچى قەۋىتىگە كۆز يۈگۈرتتى، ئۇ يەردە ئوچۇق تۇرغان بالكوندا چىرايىدىن مۇز ياغدۇرۇپ شاراپەت تۇراتتى...

1995 - يىلى ئاپرېل، ئۈرۈمچى

مەسئۇل مۇھەررىر سارەم ئىبراھىم



بىلەن دىنىش
تېمىسى



ئەخەت ھاشىم

پاشلىق سىرى

(ھېكايە)

پاراڭچى ئادەم ئىكەن. ئورنىمىزنىڭ بىر يەردە بولۇپ قالغىنى تېخىمۇ بەلەن ئىش بولدى. باشقىلار ھارغىنلىق ۋە ئاپتوبۇسنىڭ بىر خىل ئەللەيلىشى بىلەن مۈگىدەپ ئۇيقۇغا كېتىش كەندىمۇ ئىككىمىزنىڭ پارىڭى توختاپ قالمىدى. ئۇ ئۈرۈمچىدىكى مەلۇم بىر ئىدارىنىڭ پېنسىيەگە چىققان كادىرى بولۇپ، قەشقەرگە تۇغقان يوقلاشقا كېتىۋاتقان ئىكەن. ئۇ ئاتىش ياشلاردىن ھالقىغان، ئوتتۇرا بوي، دىققەت كەلگەن، كالتە بۇرۇتى ئۆزىگە ياراشقان، ساغلام ئادەم ئىدى. پاراڭ قىلغاندا كۆزلىرى يۈمۈلۈپ، چىرايىدىن كۈلكە يېغىپ تۇراتتى، شۇنىڭ ئۈچۈنمىكىن، بىر كۈننىڭ ئىچىدىلا ئىككىمىز چىقىشىپ كەتتۇق.

ئەمدى يەنە بىر ياتاققا ئورۇنلىشىۋالدۇق. كەچقۇرۇننىڭ نەمخۇش، ساپ ھاۋاسى دېرىزىنىڭ نېپىز پەردىسىنى يېنىك تەۋرەتمەكتە ئىدى. مەن ئىككى ئىستاكناغا پەمىلە چايدىن دەملەپ، بىرىنى سەپەردىشىمنىڭ ئالدىغا سۈرۈپ قويدۇم.

ئاپتوبۇستا ئون نەچچە سائەت قاققان قوزۇقتەك ئولتۇرغىنىمىزغا يارىشا ياتاقلار خېلى رەتلىك، پاكىز ئىكەن. ياتاققا ئورۇنلاشقاندىن كېيىن جېنىمىز خېلىلا ئارام تېپىپ قالدى.

ئېھتىمال سىلەرمۇ يىراق سەپەرگە چىققاندا قىزىق پاراڭلار بىلەن يولنى قىسقارتىپ بېرىدىغان چاقچاقچى، خوش خۇي ئادەملەر بىلەن ھەمسەپەر بولۇپ قېلىشنى ئارزۇ قىلىدىغانسىلەر - ھە؟ بۇ قېتىم ئۈرۈمچىدىن قەشقەرگە قىلغان سەپىرىمدە دەل مۇشۇنداق بىر ئادەم بىلەن بىللە بولۇپ قاپتىمەن، ئۇ كۆرگىنى، ئاڭلىغىنى كۆپ، بېشىدىن نۇرغۇن ئىسسىق - سوغۇقلار ئۆتكەن،

- قېنى، چاي ئىچىڭ سادىر ئاكا، بىردەم پۈت-
قولسىمىزنى سۈنۈپ ئارام ئالايلى.

- رەھمەت... رەھمەت، سىزنى ئىشقا سېلىپ
قويدۇم - ھە.

- ھېچقىسى يوق، تۈزۈت قىلمىسىڭىزمۇ
بولدۇ، - دېدىم مەن كۈلۈپ تۈرۈپ.

- ياشلارنى ھە دېسە ئۇنداقچى - مۇنداقچى دەپ
ئەيىبلەۋەرەمسىلىك كېرەك، قانداق دېدىم ئۈكۈم؟ -

دېدى ئۇ بىردەمدىن كېيىن چايدىن بىر - ئىككى
ئوتلاپ قويۇپ، - ئاپتوبۇسنىڭ ئارقىسىدىراق

ئولتۇرغان ھېلىقى ئىككى ئادەم ياشلارنىڭ يامان
گېپىنى قىلىپ، سەل ئوغامنى قاينىتىپ قويدى،

سىزمۇ ئاڭلىغانسىز - ھە؟
- ئاڭلىسامدىغان، ئاپتوبۇستىكى ھەممە ئادەم

ئاڭلىدىغۇ.

- ئەلۋەتتە ئەقلى - ھوشى جايدا ئادەم ئۇنداق
گەپلەرنى يافتۇرمايدۇ - دە، - سادىر ئاكا چاپىنىنى

سېلىۋېتىپ كارىۋىتىشقا يانپاشلىغاندىن كېيىن
سۆزىنى يەنە داۋام قىلدى، - ئۇلار، ھازىرقى ياشلار

بۈزۈلۈپ كەتتى، ئەدەب - قائىدىنى بىلمەيدۇ،
ئاجايىپ - غارايىپ كىيىملەرنى كىيىشىۋالىدۇ.

قولدىن ھېچ ئىش كەلمەيدۇ، دېيىشىپ ياشلارنى
ھېچ نېمىگە ئەرزىمەيدىغان بىر نېمە قىلىۋېتىشتى.

ھېلىمۇ ياخشى ئاپتوبۇستامىجەزى چۈسراق ياشلاردىن
يوقكەن، بولمىسا، ياشلار ئارپاڭنى خام ئورۇدىمۇ؟!

دەپ راسا ئەدەپنى بەرگەن بولاتتى.
- دېمىسىمۇ ئۇلارنىڭ گەپلىرى ھەر قانداق

ئادەمنىڭ ئوغىسىنى قاينىتىدۇ سادىر ئاكا. ياشلار
بۈزۈلۈپ نېمە قىپتۇ؟ ئاجايىپ - غارايىپ

كىيىملەرنى كىيىشىۋالىدۇ دەپ ئادەمنىڭ ياخشى-
يامىنىنى ئۇنىڭ كىيىۋالغان كىيىمى بىلەن

ئۆلچەيدىغان گەپمۇ؟
- شۇنداق ئەمەسمۇ؟
- توغرا، بەش قول ئوخشاش بولمىغاندەك ياشلار

ئىچىدىمۇ قىلىقسىزلىرى بار. ئىككى - تۆت سەر
ئىچىۋېلىپ ئەخمىقانە ئىشلارنى قىلىپ، ئادەمنى

بىزار قىلىدىغانلارمۇ يوق ئەمەس، بىراق ئۇنداقلا
ھامان ئاز - دە. ئۇنداقلارنى ياشلار ئۆزىمۇ يامان

كۆرىدۇ. چوڭلارنىڭ ئىچىدىمۇ ئەخلاقسىز،
ئادەملى ئادەملەر يوقمۇ؟

- ئەمدى گەپتىن - گەپ چىقىپ قالدى. مەن
سىزگە بىر لەتىپە ئېيتىپ بېرىي، - دېدى سادىر

ئاكا بىردىنلا ئىلھامى كەلگەندەك ۋە سەل ئۆرە بولۇپ
ئولتۇردى، - كۈنلەرنىڭ بىرىدە نەسىردىن ئەپەندىم

يولدا كېتىپ بېرىپ مۇزدا تېپىلىپ كېتىپتۇ - دە،
ئوڭدىسىغا چۈشۈپتۇ. ئۇ ياشقىلارنىڭ كۆرۈپ قېلىپ

مەسخىرە قىلىشىدىن قورققان بولسا كېرەك «ھەي
ياشلىق، ھەي ياشلىق» دەپ ئۆزىنىڭ پالاكەتلىكىنى

قېرىلىققا دۆڭگەپ قويۇپ، ئىتتىك ئورنىدىن
تۈرۈپ كېتىپتۇ. ئەتراپىغا قارىسا ھېچكىم

يوقكەن، شۇنىڭ بىلەن «ياشلىقىمىمۇ تايىنلىق
ئىدىم» دەپ قويۇپ كېتىپ بارغۇدەك. شۇنىڭغا

ئوخشاش بىزمۇ ياشلىقىمىزدا تايىنلىق ئىدۇق
ئۈكۈم. ياشلىقتا ئادەم بالىسى بولمىغۇر ئىشلارنى

قىلىپ سالىدۇ، شۇنىڭ ئۈچۈنمۇ ئاتا - بوۋىلىرىمىز
بىزگە «ياشلىق - بەڭباشلىق»، «ياشلىق -

ساراڭلىق» دېگەندەك تەمسىللەرنى قالدۇرۇپ
كەتكەن ئەمەسمۇ؟

- شۇنداق، بەزى ياشانغان ئادەملەر ھېلىمۇ
ياشلىقىدا قىلىپ قويغان بەڭباشلىقلىرى ئېسىگە

كېلىپ قالسا خىجىل بولۇپ كېتىدىغۇ، ياشلىق
ھەقىقەتەن ئادەمنىڭ ساراڭ چاغلىرى

ئىكەن.
- شۇنداق، شۇنداق، - دېدى ئۇ مېنىڭ

سۆزۈمنى تەستىقلاپ ۋە نېمە ئۈچۈندۇر، بىردىنلا
جىمىپ كەتتى. مەن شۇ ھامان بۇ ئادەمنىڭ ماڭا

بىر نېمە دېمەكچى بولۇۋاتقانلىقىنى، لېكىن
ئىككىلىنىپ قېلىۋاتقانلىقىنى پەملىدىم - دە،

چاقچاق قىلىشقا باشلىدىم:
 - ھە، جىمىپ كەتتىڭىزغۇ، ياشلىقتا قىلىپ قويغان بەگباشلىقىڭىز بار ئوخشىمامدۇ؟ قېنى بىكار ئولتۇرغاندىن ئاڭلايلى.

- ھا. ھا. ھا... سىز راستتىنلا موللا تاپچاق ئىكەنسىز، نېمىنى ئويلاۋاتقىنىمنى بىلىۋالدىڭىز، - ئۇ بىر دەم كۈلۈۋېتىپ ئاندىن سۆزىنى داۋام قىلدى، - مەن سىزگە ئېيتسام ھەر قانداق ئادەمنىڭ ئۆزىلا بىلىدىغان سىرى بولىدۇ ھەتتا ئۆمۈرۋايەت ھېچ كىشىگە تىنماي ئۆزى بىلەن بىللە ئاخىرەتكە ئېلىپ كېتىدىغان سىرلىرىمۇ بولىدۇ، جۈمۇ! دەرۋەقە مەنمۇ ياشلىقىمدا بىر ساراڭلىق قىلىپ قويۇپ داغدا قالغان. بۇ ئىش ئېسىمگە كەلسىلا يۈرىكىمنىڭ بىر يەرلىرى چىم قىلىپ قالىدۇ. بۇ ئىشنى ھالا بۈگۈنگىچە ھېچ كىشىگە تىنمىغانىدىم، ئەمدى گەپتىن - گەپ چىقىپ قالدى. بوپتۇ، سىزگە سۆزلەپ بېرەي:

* * *

ئاشلىق مەكتىپىنى پۈتتۈرۈپ خىزمەتكە چىققىنىمىغمۇ ئۈچ يىل بولۇپ قالغان، 24 ياش چاغلىرىم ئىدى، ئۆيلىنىش ئۇياقتا تۇرسۇن، تېخى مۇھەببەتلەشكەن بىرەر لايىقىمۇ يوق ئىدى. تومۇز كۈنلىرىنىڭ بىر ئەتىگىنى ئەمدىلا ئىشخانىغا كىرىپ تۇراتتىم، باشقارما باشلىقىمىز مېنى ئىشخانىسىغا چاقىرىپ:

- ئاپىڭىز ئاغرىقىمىدى؟ - دەپ سورىدى.
 - نېمە، بىر ئىش بوپتۇمۇ؟ - يۈرىكىم ئېغىپ ئالدىراپ سورىدىم ۋە بىرەر ئاينىڭ ئالدىدا ئاپامنىڭ ئاغرىپ قالغانلىقى توغرىسىدا دادامدىن كەلگەن ھېلىقى خەت ئېسىمگە كەلدى.
 - ياق، ئانچە ئەنسىرەيمۇ كەتمەڭ، ئۆيىڭىزدىكىلەردىن تېلېگرامما كەپتۇ، بەلكىم سىزنى ئەنسىرەپ كەتمسۇن دېدىمۇ تېلېگراممىنى بىزگە قارىتىپ سېلىپتۇ، قارىغاندا ئاپىڭىزنىڭ

ئاغرىقى سەل ئېغىرلىشىپ قالغان ئوخشايدۇ، مۇزاكىرىلىشىپ سىزنى ئۆيىگە بېرىپ كەلسۇن دېيىشتۇق. دەرھال مېڭىڭ! بانكىدا بىر ئاز پۈلۈم بار ئىدى. ھەممىنى ئالدىم. دە، قاتناشقا چاپتىم. ئۇ چاغلاردا قاتناش ھازىرقىدەك ئەپلىك ئەمەس ئىدى. بەزىدە بېلەت بىر - ئىككى كۈن ئىلگىرى سېتىلىپ تۈگەيمۇ كېتەتتى. بېلەت ئالالماي بىر نەچچە كۈن ساقلاپ قالىدىغان ئىشلارمۇ دائىم بولۇپ تۇراتتى. مەن قاتناش بېكىتىگە كېلىپ، بېلەت ساتىدىغان چوڭ زالنىڭ ئىچىگە كىرىپلا چۆچۈپ كەتتىم. بېلەت سېتىلىدىغان تۆشۈكنىڭ ئالدىدىن باشلانغان ئۇزۇن ئۆچرەت زالنىڭ سىرتىغا چىقىپ كېتىپتۇ. مەن ئۆچرەتتە تۇرغانلارغا بىر قاراپ چىقتىم. بىرەر مۇ تونۇش ئادەم كۆزۈمگە چېلىقىمىدى. ئاخىرى ئۆچرەتتە تۇرماي ئامال يوقلۇقىنى ھېس قىلىپ، ئۆچرەتنىڭ قۇيرۇقى تەرەپكە كېتىپ باراتتىم، ئۇشتۇمتۇت ئاددىي - ساددا، ئەمما ناھايىتى رەتلىك، پاكىز كىيىنگەن، ئىككى مەڭزى خۇددى ئانارنىڭ دانىسىدەك قىزىل، قاپقارا يوغان كۆزلىرى مۇلايىملىق بىلەن مۆلدۈرلەپ تۇرغان چىرايلىق بىر قىزنىڭ ئۆچرەتتە تۇرغانلىقىنى كۆرۈپ قېلىپ ئىختىيارسىز توختاپ قالدۇم. قىزمۇ ماڭا قاراپ بىلىنەر - بىلىنمەس تەبەسسۇم قىلدى. ئېھتىمال ئۇ مېنى بىرەر تونۇشىغا ئوخشاشقاندۇ ياكى بولمىسا كۆزلىرى كۈلۈپ تۇرىدىغان، خۇش خۇي، ئوماق قىز بولغاچقا ماڭا شۇنداق بىلىنىپ كەتكەندۇ، مەن نېمە قىلىشىمنى بىلەلمەي سەل تەمتىرىپ قالدۇم. ناۋادا ئۆچرەتنىڭ ئاخىرىغا بېرىپ تۇرىدىغان بولسام، بۈگۈنكى كۈنلۈكتە ماڭا بېلەتنىڭ تېگىشىنى ئۈمىد يوق ئىدى. تۈرمىسام تېخى بولمايتتى. شۇ ئەسنادا كاللامغا توساتتىن بىر ئەقىل كېلىپ قالدى.

قىزمۇ ئارىلاپ ماڭا قاراپ كۈلۈمسىرەپ قوياتتى. ئانچە ئۆتمەي سومكىسىدىن بىر كىتابنى ئېلىپ ئوقۇشقا باشلىدى.

ئادەتتە خۇدا، ماڭا ئوخشاش ياۋاش، مۇمىن بەندەڭگە مۇشۇنداق قىزلاردىن بىرەرنى ئاتا قىلىۋەتكەن بولساڭ قانچە بەختلىك بولۇپ كەتكەن بولاردىم. ھە؟ ساۋاقداش، خىزمەتداش، تەڭتۇشلۇرىمىنىڭ ھەممىسىنىڭ لايىقى بار، مېنىڭلا يوق. قاچانغىچە مۇشۇنداق يالاڭقات يىپتەك يالغۇز يۈرەرمەن؟ ھەي توختىغىنا، خۇدايىم ماڭا ئاتا قىلىۋاتقان قىز مۇشۇ بولۇپ قالمىسۇن يەنە؟ قۇدرىتى ئۇلۇغ ئىگەم ئويلىمىغان مۇشۇنداق بىر باھانە. سەۋەبلەر بىلەن بۈگۈن مېنى بۇ قىز بىلەن ئۇچراشتۇرۇپ قويۇۋاتامدۇ - يا؟

كالىماغا تاسادىپىي كېلىپ قالغان بۇ ئويلاردىن بىردىنلا كۆڭلۈم يورۇپ كەتكەندەك بولۇپ، ھاياجاندىن تۇرالمايلا قالدىم. قىزنىڭ چىرايلىق باتتىلىۋالغان چېچىغا، قۇلاقلىرىدا چاقناپ تۇرغان ھالقا، بويىنىدىكى مارجانلىرىغا، يارىشىملىق قىسقا يەڭ ئاق كوپتىسى ئىچىدە ئالمىدەك كۆتۈرۈلۈپ تۇرغان كۆكسەگە، قىسقا قارا يوپىكىسى ئاستىدىن كۆرۈنۈپ تۇرغان ئاپئاق، توم پاقالچاقلىرىغا بىرمۇ-بىر كۆز يۈگۈرتۈپ چىقىپ، ئاللىقانداق شېرىن ئويلارغا غەرق بولۇپ كەتتىم.

بۇ قىز ئۈرۈمچىدە قايسى ئىدارىدە ئىشلەيدىغاندۇ، ياكى بىرەر ئالىي مەكتەپ، تېخنىكومنىڭ ئوقۇغۇچىسىمىكىن؟ مەيلى نېمە بولسا بولسۇن ئەمدى بۇ قىزنى قولدىن چىقىرىپ قويماسلىقىم كېرەك... ھەي، كىم بىلىدۇ، ئۇنىڭ پۈتۈشۈپ قويغان يىگىتى بارمۇ تېخى!

ئۈرۈمچىدەك يەردە مۇشۇنداق كېلىشكەن قىزلارنى يىگىتلەر بوش قويازمۇ؟ ياق، ياق، ئۇنىڭ يىگىتى يوق، يىگىتى بولغان بولسا، نېمىشقا قاتناشقا بىللە كېلىپ بېلەت ئېلىشىپ بەرمىدى؟

- ياخشىمۇ سىز، سىڭلىم؟ - دېدىمەن قىزنىڭ ئالدىغا كېلىپ ۋە خىجىل بولۇپراق مۇراجىئەت قىلدىم، - مەنمۇ بېلەت ئالماقچىدىم، قارىسام ئادەم بەك كۆپ ئىكەن. بېشىم قېتىپ تۇرۇپ قالدىم، مۇنداق قىلساق قانداق؟ ئۆچرەتتە ئۇزۇن تۇرۇپ چارچاپمۇ قالغانسىز، سىز ئاۋۇ ئورۇندۇقتا ئولتۇرۇپ تۇرۇڭ، ئۆچرەتتە مەنلا تۇرۇپ بېلەتنى سىزگىمۇ، ئۆزۈمگىمۇ ئالاي.

- مەيلى، - دېدى قىز ئويلىنىپراق ۋە يانچۇقىدىن پۇلنى چىقىرىپ ماڭا ئۇزاتتى، - ماڭا ئاقسۇنىڭ بېلىتىدىن بىرنى ئالسىڭىزلا بولىدۇ. بۈگۈننىڭ بولسا تېخى ياخشى، بولمىسا ئەتىنىڭ بولسىمۇ مەيلى.

- رەھمەت سىڭلىم، ئەجەب ئوبدان ئىش قىلدىڭىز. ئەمدى سىز خاتىرجەم ئولتۇرۇپ دەم ئېلىڭ، - دېدىمەن بەكمۇ خۇشال بولۇپ. ئۆمرۈمدە كالىمانىڭ بىر قېتىم ئىشلەپ قالغىنىدىن قالىتىس رازى بولۇپ كەتتىم. قىز تىزىپ قويۇلغان ئۇزۇن ئورۇندۇقلارنىڭ بىرىگە بېرىپ ئولتۇردى.

ھەي ئىسىت، بۇ قىز ئاقسۇغا بارىدىكەن ئەمەسمۇ! پىچانغا بارغان بولسا يولىمىز بىر بولىدىكەن، تەلىيىمۇ تازا ئوڭدىن كېلىدىكەندۇق. پاھ، نېمىدېگەن ئوماق، مېھرى ئىسسىق قىز بۇ! ئۈرۈمچىدە يۈرۈپ ئەجەبمۇ بىرەر قېتىم ئۇچرىتىپ باقماپتىكەنمىنا؟ شۇمۇ گەپ بولدى، ئۈرۈمچى دېگەن بىر يېزىنىڭ كىچىككىنە بازىرى بولمىسا، قايسى بىر قىزنى ئۇچرىتىپ بولغىلى بولاتتى؟ مەن قاملاشمىغان بۇ خىيالىمنى دەرھال رەت قىلدىم.

بىر نەچچە ۋىلايەت، ناھىيىنىڭ ماشىنا بېلىتى بىرلا تۆشۈكتە سېتىلىۋاتقاچقا، ئۆچرەت بەكمۇ ئاستا قىمىرلايتتى. مەن ئۆچرەتتە تۇرۇپ، قىزغا كۆزۈمنىڭ قۇيرۇقىدا قاراپ - قاراپ قوياتتىم.

قىز بىلەن يانمۇ يان ئولتۇرۇپ خالىغانچە مۇڭدېشىۋېلىش نېمىدېگەن چوڭ ئامەت؟

يۈرىكىم ھاياجان، دىلغۇللۇق ئىچىدە قاتتىق دۈپۈلدەسمەكتە ئىدى. يۇقىرىقىدەك خىياللارنى قىلىۋاتقان بولساممۇ، لېكىن ئاخىرقى قارارغا كېلەلمەي تىت - تىت بولماقتىدىم. شۇ ئەسنادا تۆشۈكنىڭ ئىچىدىن بېلەت ساتقۇچى ئايالنىڭ زەھەردەك ئاچچىق سۆزلىرى ئاڭلاندى:

- نېمىگە ھاڭۋېقىپ تۇرىسىز؟ مەن سىزدىن قەيەرنىڭ بېلىتىنى ئالىسىز دەپ سوراۋاتمەن!

مەن ھۇدۇققىنىمدىن دەماللىققا بىر نېمە دېيەلمەي ئىككى يېنىمغا بىچارىلەرچە تەلمۈردۈم. ئاخىرى ئۇ ئايالنىڭ ۋە كەينىدىكى ئۆچرەتتە تۇرغۇچىلارنىڭ غۇدۇراشلىرىدىن، مېنى چاپناپ پۈركۈۋەتكۈدەك ئەلپازدا ھومىيىشلىرىدىن قورقۇپ كېتىپ:

- ئا... ئاقسۇنىڭ، ئاقسۇنىڭ... دېدىم.

- نەچچىنى، بىرىنىمۇ؟

- ھەئە، يا... ياق، ئىككىنى، بۈگۈننىڭ بولسا بۈگۈننىڭكىنى، بولمىسا ئەتىنىڭكىنى، مۇمكىن بولسا ئىككى بېلەتنىڭ ئورنى بىر يەردە بولسۇن، - بۇ گەپ ئاغزىمغا قانداق كېلىپ قالدىكىنە؟ بېلەت ساتقۇچى ئايال غەزەپ بىلەن كۆزىنى ئالايىتىپ ماڭا يەنە بىر قېتىم قاراپ قويدى. مەن ھۇدۇققىنىمدىن دەرھال ئۇنىڭغا چۈشەندۈرۈشكە باشلىدىم:

- قېرى، ئاغرىق بىر ئايال بار ئىدى، يولدا ياردەملەشمەسەم بولمايتتى... - گېپىمنىڭ ئاخىرى ئاغزىمدىن چىقىپ بولغۇچە بېلەت ساتقۇچى ئايال ئىككى بېلەت ۋە ئاشقان پۇلنى قولۇمغا قوپاللىق بىلەن تۇتقۇزۇپ قويدى. دە، كەينىدىكى ئادەمگە قولىنى ئۇزاتتى. مەن بېلەتنى ئېلىپ توپ

چوقۇم يوق. خۇدايىمنىڭ رەھىمى كېلىپ بۇ قىزنى بۈگۈن چوقۇم ماڭا ئۇچراشتۇردى.

ھېچنېمىدىن - ھېچنېمە يوق قىلغان خىياللىرىمنى قارالڭ، تازىمۇ ئەخمەق نېمىكەنەن، دەپ ئويلاۋاتقانىسىز ھە قاچان؟ ئەمما گەپنىڭ راستىنى قىلاي: مەن ياش ۋاقتىمدا بەكمۇ ئاق كۆڭۈل، ياق، ياق، ئاق كۆڭۈل ئەمەس، ئەخمەق، توغرا بەكمۇ ئەخمەق، ئۈجمە كۆڭۈل يىگىت ئىدىم. قىزلارنىڭ مېنى ياراتماسلىقىمۇ مۇشۇ ۋەجىدىن بولسا كېرەك.

شۇ كۈنى بېلەتكە ئۆچرەتتە تۇرغان چېغىمىدىمۇ شۇ ئەخمەقلىقىم، ئۈجمە كۆڭۈللۈكۈم ئۆزىنى راسا كۆرسىتىشكە باشلىغانىدى، ئۈزۈم ئۆچرەتتە تۇرغان بىلەن ئەس - يادىم ئاشۇ قىزدا ئىدى. شۇ تاپتا ئىسمىمنىمۇ بىلمەيدىغان بۇ ناتونۇش قىز كۆڭلۈمنى پۈتۈنلەي ئەسىر قىلىۋالغانىدى. بارا-بارا بۈگۈن بۇ قاتناش بېكىتكە نېمە ئۈچۈن كەلگەنلىكىمنى، نەگە بارماقچى ئىكەنلىكىمنى، ئېغىر ئاغرىپ ياتقان ئاپامنى... ھەممىنى ئۇنتۇپلا كەتكەندىم، كاللامدا ئاشۇ قىزدىن باشقا ھېچ نەرسىگە ئورۇن قالمىغانىدى. «سەۋزىدىن خەۋەر يوق، گۈرۈچ دەم يەپ قايتۇ» دېگەن شۇدە. ئەمدى بۇ قىزغا ئىختىيارسىز ھالدا غايىبانە بىر يىپ ئارقىلىق باغلىنىپلا قالغانىدىم، ئۇنىڭدىن ئەمدى ھەرگىزمۇ ئايرىلالمايدىغاندەك قىلاتتىم.

بېلەت ئالدىغان تۆشۈككە قاچان يېقىنلىشىپ قالغىنىمنىمۇ سەزمەي قايتىمەن. ئەمدى قانداق قىلاي، قىزغا ئاقسۇنىڭ بېلىتىدىن بىرنى، ئۆزۈمگە پىچاننىڭ بېلىتىدىن بىرنى ئالامدەن؟ ياق، ياق، ئۆزۈمگىمۇ ئاقسۇنىڭ بېلىتىدىن بىرنى ئالىمەن، تاسادىپىي بېشىمغا كېلىپ قونۇۋاتقان بۇ بەخت قۇشىنى ھەرگىزمۇ ئۇچۇرۇۋەتمەيمەن، يولدا چاتاق چىقىمىسا ماشىنا ئاقسۇغا ئۈچ - تۆت كۈندە ئاران يېتىپ بارالايدۇ. ئۈچ - تۆت كۈنگىچە

مەھرۇر قەدەم تاشلاپ كىرىپ كەلدۇق. كىشىلەر بىزگە زوقلانغاندەك قاراپ قويۇشتى. كىم بىلىدۇ، بەلكىم ئۇلار بىزنى ئەجەب قىلىشقا بىر جۈپلەر ئىكەن، دېيىشىۋاتىدۇ تېخى. ئەمەلىيەتتە شۇنداق بولۇپ قېلىشنى كۆڭلۈمدىن ئۆتكۈزدۈم ۋە ئۆزۈمچە روھلىنىپ ئەتراپتىكىلەرگە مەھرۇر قاراپ قويدۇم.

ئەمدى كۆڭلۈمنى ئەنسىرتىپ تۇرغان سوئاللارنى - ھېلىقى يىگىتنىڭ كىملىكىنى، قىزنىڭ نېمە ئۈچۈن يۈك - تاقلارنى ئېلىپ ماڭغانلىقىنى سوراپ باقماقچى بولۇپ ئاغزىمنى ئۆمەللىتىۋاتتىم، ئاغغىچە قاتناش خادىمى «ئۈرۈمچى - ئاقسۇ» دېگەن خېتى بار تاختاينى قولغا ئېلىپ «ئاقسۇغا بارىدىغان يولۇچىلار دىققەت قىلىڭلار، نەرسە - كېرەكلىرىڭلارنى يىغىشتۇرۇپ، تەرتىپ بىلەن كەينىمدىن مېڭىڭلار» دەپ ۋارقىرىدى. تەلىيىمنىڭ ئوڭدىن كەلگىنىنى قاراك، قىز بىلەن ئىككىمىزنىڭ ئورنى بىر يەردە، ئۇنىڭ ئۈستىگە ئاپتوبۇسنىڭ كەينىدىرەك ئىدى. مانا ئەمدى ئىككىمىزنىڭ خالىغانچە پاراڭلىشىپ، چاقچاقلىشىپ مېڭىشىمىز ئۈچۈن ئوبدان پۇرسەت ھازىرلانغانىدى.

ئاپتوبۇس ئاۋات كوچىلارنى ئارىلاپ شەھەر ئىچىدە كېتىپ بارغاچقا قىزغا گەپ قىلىمىدىم، چۈنكى ئۇ دېرىزىدىن سىرتقا قارىۋالغان بولۇپ، شەھەر مەنزىرىسىنى تاماشا قىلىش بىلەن بەنت ئىدى. مەنمۇ پاراڭنى نەدىن باشلاشنى ئويلىنماقتا ئىدىم. بىردەمدىن كېيىن ئاپتوبۇس شەھەرنى كەينىدە قالدۇرۇپ، ئۇلانباينىڭ بۆك - باراقسان دەرەخلەر بىلەن قاپلانغان ئەگرى - بۈگرى يولىغا كىردى. شۇنىڭدىن كېيىن:

- سىڭلىم، ئەمدى خېلى تونۇشۇپمۇ قالدۇق، ئىسمىڭىزنى سورىسام بولار؟ - دېدىم.

- راست، تېخىچىلا بىر - بىرىمىزنىڭ ئىسمىنى

بىلمەيمىز - ھە، ئىسمىم ئايگۈل.
- ۋاھ، ئىسمىڭىزمۇ ئۆزىڭىزگە ئوخشاش چىرايلىقكەن!

- نەدىكىنى، ئادەمنى شاڭخۇ قىلماڭ، - دېدى قىز كۈلۈپ قويۇپ، - سىزنىڭ ئىسمىڭىز نېمە؟
- سادىر.

- بۈگۈن سىزنى تازىمۇ ئىشقا سالدۇم سادىر ئاكا، رەھمەت جۈمۇ!

- بۇ قانچىلىك ئىش ئىدى سىڭلىم، راستىنى ئېيتقاندا بۈگۈن سىز بىلەن ئۇچرىشىپ قالغىنىم ئۈچۈن ئۆزۈمنى بەكمۇ تەلەپلىك، بەختلىك ھېس قىلىۋاتىمەن جۈمۇ!

- ھا - ھا - ھا... خېلى چاقچاقچىكەنسىز، مۇنداق گەپلەرنى قىلىپ مېنى خىجىل قىلماڭ.
- ماقۇل، ماقۇل، سىزنى خىجىل قىلماي، ئېيتىڭا ئايگۈل، سىز نېمىشقا يۈك - تاقلارنى ئېلىپ ماڭدىڭىز، ئۈرۈمچىگە ئەمدى كەلمەيدىغاندەكلا...
- دېمىسىڭىزمۇ ئەمدى كەلمەيمەن.

- نېمىشقا، سىز ئۈرۈمچىدە ئەمەسمۇ؟
- مەن ئاقسۇ دېھقانچىلىق ئىدارىسىدە ئىشلەيمەن، ئۆيۈممۇ ئاقسۇدا. «1 - ئاۋغۇست» پىزا ئىگىلىك ئىنىستىتۇتۇغا يېرىم يىللىق بىلىم ئاشۇرۇشقا كەلگەن. ئەمدى ئۆگىنىشنى تاماملاپ قايتىپ كېتىپ بارمەن، - دېدى قىز ئالدىرىماي چۈشەندۈرۈپ.

بۇ گەپنى ئاڭلاپ كۆڭلۈم سەل يېرىم بولغان بولسىمۇ چاندۇرماي:

- كونايلاردا «بارمايمەن دېگەن تۈگمەنگە يەتتى قېتىم يېرىپتۇ» دېگەن گەپ بار سىڭلىم. ئالدىراپلا ئەمدى ئۈرۈمچىگە كەلمەيمەن دېمەڭ، كىم بىلىدۇ، يەنە كېلىپ قالامسىز تېخى، - دېدىم.

- ئۇغۇ شۇنداق، - دېدى قىز كۈلۈپ كېتىپ، - ئادەمنىڭ رىزقى نەدە بولسا شۇ يەرگە بارىدىغان گەپ.

- مەن ئاشلىق مەكتىپىنى پۈتتۈرۈپ ئۈرۈمچىدە قالغان، ھازىر ئاشلىق ئىدارىسىدە ئىشلەيمەن. ئىككىمىز بىر پەس جىم بولۇپ قالدۇق. ئاپتوبۇس ئەگرى - بۈگرى، ئەمما سىلىق ئاسفالت يولدا ئۇچقاندەك كېتىپ باراتتى. خېلىدىن كېيىن يەنە مەن جىملىقنى بۇزدۇم:

- مەن تېخى سىزنى ئۈرۈمچىدە بىرەر ئىنستىتۇتتا ئوقۇيدۇ دەپ ئويلاپتىمەن. كىچىكلا تۇرۇپ خىزمەتكە چىقىۋاپتىكەنسىز - دە؟

- بوي - بەستىم كىچىك كۆرۈنگىنى بىلەن يېشىم ئانچە كىچىك ئەمەس. 22 گە كىردىم.

- چاقچاق قىلىۋاتمايدىغانسىز سىڭلىم؟

- راست، - قىز كۆزلىرىنى خۇمارلاشتۇرۇپ يېقىملىق كۈلدى.

- 17 - 18 ياش دەپسىڭىز بىر گەپ، 22 ياش دېگىنىڭىزگە زادىلا ئىشەنگۈم كەلمەيۋاتىدۇ.

- راستتىنلا 22 ياشقا كىردىم.

قىزنىڭ ئاقسۇدا خىزمەت قىلىدىغانلىقىنى ئويلاپ كۆڭلۈم يېرىم بولدى، لېكىن دەرھال ئۈزۈمگە تەسەللى بېرىپ، ئەگەر ئىككىمىز چىقىشىپ قالساقلا ئۈرۈمچىگە يۆتكەپ كېلىش تەس ئىش ئەمەس، گەپ ۋەدىلىشىپ قويغان يىگىتمىنىڭ بار - يوقلۇقىدا، دەپ ئويلىدىم - دە، گەپنى ئەگىتىپ سوراپ باقتىم:

- راست، بايا يۈك - تاقىڭىزنى ئېلىپ كەلگەن يىگىت كىم بولىدۇ؟

قىز كۆڭلۈمدىكىنى پەرەز قىلىپ بولغاندەك مەنىلىك كۈلۈپ قويۇپ:

- ھە... بايىقى بالىنى دەمسىز؟ ئۇ بىز بىلەن بىر مەھەللىلىك، «1 - ئاۋغۇست» يېزا ئىگىلىك ئىنستىتۇتىدا ئوقۇيدۇ، - دېدى.

- ئەجەب بالا دەيسىزغۇ، ئۇ سىزدىن كىچىك ئەمەستۇ؟

- بويى ئېگىز بولغىنى بىلەن ئەمدىلەتنى 20 ياشقا كىردى. ئىنىلىرىمنىڭ ساۋاقدىشى.

خۇداغا شۈكرى، ئۇ ۋەدىلەشكەن يىگىتى ئەمەسكەن كۆڭلۈم ئورنىغا چۈشتى.

بۈگۈنلا تونۇشۇپ تولا گەپ قىلىپ قىزنى زېرىكتۈرۈپ قويۇشتىن ئەنسىرەپ ئامال بار ئاز گەپ قىلىشقا تىرىشتىم. مۇھەببەت ئىزھار قىلىش مەزمۇنىدىكى گەپ، چاقچاقلىرىنى ھەرگىز ئاغزىمغا ئالمىدىم. تېخى يالغاندىن ئېغىر - بېسىق، ئەدەبلىك قىياپەتكە كىرىۋالدىم. ماشىنا ئارىلاپ ئىتتىك ئەگىلگەندە مۇرىلىرىمىز ئىختىيارسىز بىر -

بىرىمىزگە تېگىپمۇ كېتەتتى، دىمىغىمغا ئورۇلۇۋاتقان، قىزلارغىلا خاس بىر خىل يېقىملىق پۇراقتىن نەپەسلىنىپ ئۈزۈمچە ھۈزۈرلىنىپ كېتىپ باراتتىم. ئايگۈل ئارىلاپ ئۆزىنىڭ يېرىم يىلىدىن بۇيانقى ئۆگىنىش ئەھۋالىنى، مەكتەپ

ھاياتىدىكى قىزىق - قىزىق ۋەقەلەرنى ۋە ئۈرۈمچى ھەققىدىكى تەسىراتلىرىنى ھەۋەس بىلەن سۆزلەپ بېرەتتى. بەزى يولۇچىلار غىڭشىپ ناخشا ئېيتىشقا، بەزىلىرى قىزىق گەپلەرنى قىلىشىپ قاقاقلىشىپ كۈلۈشكە باشلىغانىدى. ئەمدى ئاپتوبۇس داۋانچىڭدىن ئۆتۈپ كەتكەن بولۇپ، تۈپتۈز سايدا كېتىپ باراتتى. تۈرپان، پىچان تەرەپكە ئايرىلىدىغان ئاچالغا يېقىنلاشقانسىمۇ كۆڭلۈم يېرىم بولۇپ، ھەر خىل خىياللار بىلەن يېشىم ساڭگىلاپ كەتتى. ئەخمىقانە ئىشلارنى قىلماي، ئەتىگەندە بېلەتنى پىچانغا ئېلىپ ماڭغان بولسام كەچكىچە ئۆيۈمگە يېتىپ باراتتىم ئەمەسمۇ؟

مانا ئەمدى ئۆيۈم ئارقامدا قېلىۋاتىدۇ، ئۈچ - تۆت كۈنلۈك يىراقلىقتىكى ئاتام كۆرمىگەن، ئانام كۆرمىگەن ناتونۇش يۇرتقا قاراپ كېتىپ بارىمەن... ئاغرىپ ياتقان ئاپام كۆز ئالدىمغا كېلىۋېلىپ ئولتۇرالمىلا قالدىم. ئەمدى نېمىلا قىلغىنىم بىلەن ئورنىغا كەلمەيدۇ... بولىدۇ، خۇدايىم شىپالىق بەرسە ئاپاممۇ ساقىيىپ قالار.

ھەممىدىن ئايگۈل دېگەن بۇ قىز بىلەن ئۇچرىشىپ قالغىنىم قالىتىس بەلەن ئىش بولدى...

توقسۇنمۇ كەينىمىزدە قالدى. ئۈزۈندىن - ئۈزۈنغا سوزۇلغان ئايغىربۇلاقنىڭ تاغلىرى ئارىسىغا كىرىپ كەتتۇق. ئۈزۈن ئۆتمەي قاش قارىيىپ قاراڭغۇ چۈشتى. ئاپتوبۇسنىڭ چىرىغى ئارىلاپ سۈرلۈك چوققا، تاغ قاپتاللىرىنى يالت-يۈلت يورۇتۇۋېتەتتى. كۈمۈشكە خېلىلا كەچتە كېلىپ، ئاندا - مۇندا بىر نەرسىلەرنى يېدۇق - تە، ئارام ئېلىشقا ئارانلا ئۈلگۈردۇق.

ئەتىسى تاڭ ئەمدىلا يورۇشقا ئاپتوبۇس يەنە قوزغالدى. بەزىدە ئاپتوبۇسنىڭ ئىتتىك ئەگىلىشىنى باھانە قىلىپ قىزغا ئەتەي سۈركىلىۋالاتتىم ياكى تىزىمنى تىزىغا تەگكۈزۈپ، جەينىكىمنى قىزنىڭ كۆكسىگە تەگكۈزۈپ قوياتتىم، لېكىن قىز بەك ئەدەبلىك، سەزگۈر ئىكەن، ھەرىكىتىم سەللا چېكىدىن ئېشىپ كېتەي دېگەن ھامان ئىتتىك ئۆزىنى قاچۇراتتى. شۇڭا سۆز - ھەرىكەتتە ئالاھىدە دىققەت قىلىشقا باشلىدىم. مەن يولغا دەپ ئېلىۋالغان نانلىرىم بىلەن قىزنى مېھمان قىلدىم. قىزمۇ پېچىنە، ئالما قاتارلىق نەرسىلىرى بىلەن مېنى مېھمان قىلدى. قارىغاندا قىزغا بەرگەن تەسىرىم ھەر ھالدا يامان ئەمەس ئىدى.

چۈشلۈك تاماقنى قاراشەھەردە يەپ كورلىغا قاراپ ماڭغاندىن كېيىن كۈننىڭ ئىسسىقى ئېزىپ قويدىمۇ، ئايگۈل باشقىلارغا ئوخشاش مۈگىدەشكە باشلىدى. ئۇنىڭ بېشى گام ماشىنىنىڭ دېرىزىسىگە، گام مېنىڭ مۈرەمگە ئۇرۇلۇشقا باشلىدى. پۇرسەتنى قولدىن بەرمەي، قىز مەن تەرەپكە قىيىنچىلىق مەن نېرىراق سۈرۈلۈپ، ئۇنى ئۆزۈمگە يۆلەندۈرۈۋالدىم. ئۇ بىر خىلدا يېنىك نەپەس ئېلىپ ئۇخلاپ كەتتى. قىزنىڭ بېشى مۈرەمدە بولغاچقا، ئۇنىڭ رېتىملىق تىنىشلىرى يۈزۈمگە ئىسسىق شامالداك ئۇرۇلاتتى. بۈدۈر چاچلىرى يۈزۈمگە، بوينۇمغا سۈركىلىپ بىلىنەر-بىلىنمەس غىدىقلايتتى، لېكىن ئۇنىڭ ئويغىنىپ

كېتىشىدىن ئەنسىرەپ قىمىر قىلماي ئولتۇردۇم. تۆۋەنگە ساڭگىلاپ قالغان بىر قولىنى ئاستا ئالقىنىمغا ئېلىپ تىزىمغا قويۇۋالدىم. پاھ، ئۇنىڭ قوللىرى نېمىدېگەن يۇمشاق؟ مەن ئۆمرۈمدە مۇنداق قولنى تۇتۇپ، يۈزىنى يۈزۈمگە يېقىپ باقمىغانلىقىم ئۈچۈن مۇنداق ھالەت ماڭا ئاجايىپ راھەت بىلىنىپ كەتتى. مەن ئاستا - ئاستا قىز تەرەپكە سىلجىپ، ئۆزىرەك ئولتۇرۇۋالدىم. ئەمدى قىزنىڭ يۈزى تەبىئىي ھالدا يۈزۈمگە تەگدى، ئاجايىپ بىر خىل ھايانلىنىش ئىچىدە بەدىنىمگە تىترەك ئولتۇرۇپ ئولتۇرالمىدىم. مەن مۇنداق ھالەتنىڭ بۈگۈن كەچكىچە، ھەتتا مەڭگۈ داۋاملىشىشىنى ئۈمىد قىلاتتىم. بىردەمدىن كېيىن ھەددىدىن تېخىمۇ ئېشىپ، بېشىمنى ناھايىتى پەم بىلەن بىر يانغا بۇراپ، لەۋلىرىمنى قىزنىڭ مەڭزىگە تەگكۈزۈمەكچى بولۇۋاتاتتىم، ھەرىكىتىم قوپالراق بولۇپ كەتتىمكىن، قىز ئۇشتۇمتۇت ئويغىنىپ كەتتى ۋە بېشىنى ئىتتىك كۆتۈرۈپ:

- ۋېيەي، ئەجەبمۇ ئۇخلاپ كېتىپتەن، سىزگە يۆلىنىۋېلىپ قىستاپ قويدۇمۇ نېمە، سادىر ئاكا؟ - دېدى ئاندىن قولىنى دەرھال ئالقىنىمىدىن تارتىۋېلىپ ماڭا قاراپ قويدى. مەر قىز خاپا بولىدىغان بولدى، دەپ قورققاندىم، لېكىن ئۇ بىلىندۈرمىدى، ئاندىن نېرىراق سۈرۈلۈپ ئولتۇرۇپ دېرىزىگە بېشىنى قويدى. مەن ئەمدى ئەقلى - ھوشۇمنى تېپىپ ئەدەبلىك بولۇشقا تىرىشتىم. قىز يەنە بىر پەس ئۇخلىۋېلىپ كۆزىنىڭ ئاچچىقىنى چىقىرىۋالغانىدى. كېيىن ئويغىنىپ، چۈش كۆرگەنلىكىنى، چۈشىدە ئاتا-ئانىلىرى بىلەن كۆرۈشكەنلىكىنى ناھايىتى خۇشال بولۇپ سۆزلەپ كەتتى. بىز يەنە تاغدىن - باغدىن پاراڭلىشىپ، كۈلكە - چاقچاقلار بىلەن كۈننى كەچ قىلدۇق. قاراڭغۇ چۈشكەندە چەرچى دېگەن يەرگە كېلىپ قوندۇق...

مانا ھايت - ھويت دېگۈچە ئىككى كۈنمۇ ئۆتۈپ

چوكانلىرى ماڭاسۇ، چاي بىر نەرسىلەرنى ئەكىرىپ بېرىپ ھالىمدىن شۇنداق ئوبدان خەۋەر ئالدى، خۇدايىم ئىككىڭلار تەڭ قېرىڭلار» دەپ سىزنى ماختاپلا كەتتى قاراڭ. مەن نېمە دېيىشىمنى بىلەلمەي قالدىم، ئېيتىڭا ئايگۈل، موماينىڭ ئاغزىدىن سائەت چىقىۋاتامدۇ نېمە؟
ئايگۈلنىڭ ئىككى مەڭزى ۋىلىدە قىزىرىپ كەتتى - دە:

- نەدىكى سائەت چىقىدۇ، ئۇ موماي ئەھۋالىنى ئوقىمىغاندىكىن بىزنى بىر ئائىلە كىشىلىرى دەپ ئويلاپ قالغان ئوخشايدۇ، سىز ئەھۋالىنى چۈشەندۈرۈپ قويسىڭىز بولمامتى؟ - دېدى كۈلۈپ.

- ياق، ھەرگىزمۇ ئۇنداق دېمەيمەن دەڭا، توغرا، بىز ھازىرغۇ بىر ئائىلە كىشىلىرى ئەمەس، بۇ قېتىم سەپەر ئۈستىدە بىر ئوبدان تونۇشۇپ قالدۇق. ناۋادا كېيىن راستتىنلا بىر ئائىلە بولۇپ قالساق، ئۇ چاغدا ...

- ھا-ھا-ھا... توۋا خۇدايىم نېمىلەرنى دەۋاتىسىز سادىر ئاكا، - ئايگۈل ئۆزىنى تۇتۇۋالماي بىر ھازاغىچە كۈلۈپ كەتتى. مەن نېمە ئىش بولغانلىقىنى چۈشىنەلمەي قىزغا قاراپلا قالدىم، - سەت بولىدۇ، بۇنداق گەپلەرنى زادىلا ئاغزىڭىزغا ئالماڭ سادىر ئاكا.

- قىزىكەنسىز سىڭلىم، دۇنيادىكى ھەممە ئادەم توي قىلىدۇ، ئۆي تۇتىدۇ، بۇ گەپنىڭ سەت بولىدىغان نېمىسى بار؟ ئەمدى راست گېپىمنى دەۋىرەي، مەن سىز بىلەن بىر ئائىلە كىشىلىرىدىن بولۇپ قېلىشنى چىن كۆڭلۈمدىن ئارزۇ قىلىمەن.

قېنى، گەپ قىلىڭا، مېنى ياراتمامسىز - يا؟
- ياق، ياق، گېپىمنى باشقىچە چۈشىنىپ قالماڭ سادىر ئاكا، - دېدى ئايگۈل كۈلكىدىن توختاپ، - سىزنى ياراتمايۋاتقان گەپ ئەمەس، مېنىڭ ئەھۋالىمنى بىلمەي تۇرۇپلا ئادەمنى خىجىل قىلىدىغان گەپلەرنى قىلىۋاتىسىز. مەن ئاللىقاچان

كەتتى. بۈگۈن ئۈچىنچى كۈنى. ئەمدى ئەتە چۈشتىن كېيىن ئاقسۇغا يېتىپ بارىدىغان گەپ، مەنزىل ئاز قالغانىپىرى دەككە - دۈككىگە چۈشۈپ قالدىم. ھازىرغىچە قىزغا رەسمىي مۇھەببەت ئىزھار قىلىپ باقمىدىم. ھېچ بولمىغاندا ۋەدىلەشكەن يىگىتنىڭ بار - يوقلۇقىنىمۇ بىلەلمىدىم. ئەمدى ۋاقىتنى يەنە مۇشۇنداق ئۆتكۈزۈۋېتىدىغان بولسام سەپىرىم بىكار بولاتتى. بۇلارنى ئويلىغانىپىرى تىت - تىت بولاتتىم. ئۈچىنچى كۈنىمۇ ئۆتۈپ كەتتى. تۆتىنچى كۈنى سەھەردە كۇچادىن ئۆتۈپ باي تەۋەسىگە كىرگەندىن كېيىن ئاپتوبۇستىن چاتاق چىقتى. شوپۇر ئاپتوبۇسنى يولنىڭ چېتىگە ئەكېلىپ توختىتىپ، ماتورنى تەكشۈرگىلى تۈردى. قارىغاندا خېلى ۋاقىت ھايال بولىدىغاندەك قىلاتتۇق. ھېلىمۇ ياخشى دەل-ەرەخ، سۇ بار كىچىككىنە كەنت بازىرىغا كەلگەندە سۇزۇلۇپتۇ. ھەممەيلەن ئاپتوبۇستىن چۈشۈپ سالقىن جايغا مېڭىشتى. مەن ئايگۈلنى شىلىدىرلاپ سۇ ئېقىۋاتقان ئېرىقنىڭ بويىغا باشلاپ كەلدىم. دە، پاراڭغا تۇتتۇم.

- قىزىق بىر گەپ بار، سۆزلەپ بېرىمىز؟ - دېدىم مەن خىجىللىق ئارىلاش كۈلۈپ قويۇپ.
- قانداق قىزىق گەپ، قېنى سۆزلەڭا، - ئايگۈل ھەيران بولغاندەك ئىتتىك ماڭا قاراپ قويدى.
- ئاپتوبۇسنىڭ يېنىدا ئولتۇرغان ئاۋۇ موماينى كۆردىڭىزمۇ؟

- ھەئە، كۆردۈم، ئۇ موماي بىلەن ياتاقلاردا بىللە يېتىپ كېلىۋاتىمىز.

- بۈگۈن ئەتىگەندە سىز يۈز يۈيىدىغان ئۆيگە كىرىپ كەتكەن، مەن ئاپتوبۇسنىڭ يېنىدا تاماكا چېكىپ تۇرسام ئاشۇ موماي كېلىپ: «بالام، بەختلىرى بارىكەن، چوكانلىرى بەكمۇ ئوڭلۇق بالا ئىكەن، ياتاقتا بىللە يېتىپ كېلىۋاتىمىز، مېنىڭ پۈتۈم ئاغرىيدۇ دېسە، قايناق سۇ، چاي بىر نەرسىلەرنى ئەكىرەلمەي بەكمۇ قىينالغانىدىم.

توي قىلىپ بولغان، يولدۇشۇم بار تۇرسا . . .
- نېمە، نېمە دەيدىڭىز؟!

- توي قىلىپ بولغان، يولدۇشۇم بار دەۋاتىمەن، - ئايگۈل بىر تال چىۋىقنى سۇندۇرۇپ ئويىناپ تۇرۇپ يەرگە قارىۋالدى.

- مېنى كولدۇرلىتىۋاتمايدىغانىز؟ كىچىككىنە تۇرۇپ يولدۇشۇم بار دەيدىڭىز . . .
- بىكاردىن سىزنى كولدۇرلىتامتىم؟ راست گەپنى قىلىۋاتىمەن سادىر ئاكا، بولدى، ئەمدى بۇ گەپلەرنى قىلىشمايلى.

دېسىم ئىچىمگە چۈشۈپ كەتتى. خۇددى بىرى ئاسماندىن يەرگە تاشلىۋەتكەندەك بوشاپلا كەتتىم. ئۈچ - تۆت كۈندىن بۇيانقى شېرىن خىياللىرىم، گۈزەل ئارزۇ - ئارمانلىرىم قىزنىڭ بىر ئېغىز سۆزى بىلەن كۆپۈككە ئايلىنىپ كەتكەندى. ئۆزۈمنى ھەر قانچە چىڭ تۇتۇپ باقساممۇ يەنىلا چاندۇرۇپ قويۇۋاتقانلىقىم ئۆزۈمگە بىلىنىپ تۇراتتى. ئايگۈل ئەقىللىق، سەزگۈر قىز بولغاچقا مېنى خىجىللىقتىن قۇتۇلدۇرماقچى بولغاندەك:

- سادىر ئاكا، ھەرگىز كۆڭلىڭىزگە ئالماڭ، گۈناھ مەندە، سىزگە بالدۇرراق ئەھۋالىمنى تونۇشتۇرماپتىمەن، بولدى يۈرۈڭ، ئاۋۇ يەردە كىچىككىنە بىر ماڭىزىن بارىكەن، بېرىپ كۆرۈپ باقايلى، - دېدى. دە، مېنى باشلاپ ماڭدى.

شۇنداق قىلىپ ئاقسۇغا يېتىپ كەلگۈچە كۆڭۈلىمىز خىياللار بىلەن مېڭەم قوچۇلۇپ كەتتى. بىر تەرەپتىن قىزنىڭ ئالدىدا خىجىل بولسام، يەنە بىر تەرەپتىن ئۆزۈمنىڭ ئەخمەقلىقىمدىن پۇشايىمان قىلاتتىم. لېكىن مەغلۇپ بولغىنىم شۇنچە ئېنىق تۇرسىمۇ يەنىلا كۆڭلۈمنىڭ بىر يېرىدە، قىز مېنى سىناپ بېقىۋاتامدۇ - يا؟ دېگەن گۇمانمۇ يوق ئەمەس ئىدى.

ئاپتوبۇس نامازدىگەر بىلەن ئاقسۇ شەھىرىگە كىرىپ كەلدى. ئاقسۇنىڭ ئۆزىگە خاس نەمخۇش،

ساپ ھاۋاسى دىمىغىمىزغا ئۇرۇلغاندىن كېيىن ئاپتوبۇس ئىچىدىكى ھەممەيلەندە بىر خىل جانلىنىش ئەكس ئېتىشكە باشلىدى. بولۇپمۇ يېنىمدا ئولتۇرغان ئايگۈل سۆيۈملۈك يۇرتىغا، ئائىلىسىگە يېقىنلاشقانسىرى دېرىزىدىن ھازىرلا ئۇچۇپ چىقىپ كېتىدىغاندەك تەلپۈنۈپ ئولتۇرالمىي قېلىۋاتاتتى. ئاپتوبۇس قاتناش بېكىتىگە قايرىلغاندىن كېيىن ئۇ بىردىنلا:

- سادىر ئاكا، قاراڭ، بېكەت دەرۋازىسىنىڭ يېنىدا ئۆيدىكىلەر ساقلاپ تۇرۇپتۇ، - دەپ ۋارقىراپ كەتتى. قارىسام ئۇنىڭ كۆز چاناقلىرى خۇشاللىق ياشلىرىغا تولۇپتۇ، مەن دەردىمنى ئۆزۈم بىلىپ ئولتۇرۇۋاتقان بولساممۇ يەنىلا چاندۇرماسلىققا تىرىشىپ:

- كېلىشىڭىزدىن ئۇلارنىڭ خەۋىرى بارىكەن. دە؟ - دېدىم.

- ھەئە. مەن ماڭىدىغان كۈنى تېلېگرامما بېرىۋەتكەن.

ئاپتوبۇس بېكەتنىڭ كەڭ ھويلىسىغا كىرىم بىر ئايلىغاندىن كېيىن توختىدى. قارىسام ھويلى ئېشەك ھارۋىسىنى يېتىلىگەن چار ساقال بىر بوۋاي ۋە بىر قىز بىلەن يەنە بىر يىگىت كىرىپ كېلىۋاتاتتى. ئايگۈل يۈگۈرگىنىچە بېرىپ بوۋاينىڭ بويىغا ئېسىلدى. ئاندىن قىز بىلەن قۇچاقلىشىپ سۆيۈشۈپ كۆرۈشكەندىن كېيىن ھارۋىنىڭ يېنىدا تۇرغان قاراقاش، بوي تۇرقى ئۆزىدىن ئانچە پەرقلىنىپ كەتمەيدىغان يىگىت بىلەن باش لىڭشىتىپ كۆرۈشتى - دە:

- قادىر، بېرىپ يۈك - تاقىلارنى ئېلىڭ، - دېدى. ئاغىچە مەنمۇ ئۇلارنىڭ ئالدىغا كەلگەندىم. ئايگۈل خۇشاللىقىدىن ئاغزى - ئاغزىغا تەگمەي ئۇلارنى ماڭا تونۇشتۇرۇشقا باشلىدى:

- سادىر ئاكا، بۇ كىشى مېنىڭ دادام، ماۋۇ سىڭلىم، بۇ مېنىڭ . . .
ئۇ گېپىنىڭ ئاخىرىنى دېمىگەن بولسىمۇ ئۇنىڭ

ئۆگۈنلۈككە ماڭالايدىكەنمەن. «خۇدا ئۇرغاننى خۇدا بەردىكام قوشلاپ ئۇرۇپتۇ» دېگەن شۇ. مەن ئاخىرى 13 كۈن بولغاندا ئاران ئۆيگە يېتىپ بارالدىم. ئۆيدىكىلەر يىراقتىنلا مېنى كۆرۈپ يىغا - زارە قىلىشىپ كەتتى. ئاپامنىڭ ۋاپات بولغانلىقىنى بىلىپ، ئۆزۈمنى تۇتۇۋالالماي ئۇلارغا قوشۇلۇپ يىغلاپ كەتتىم. ئۆيدىكىلەر ئەتە ئاپامنىڭ يەتتە نەزىرىسىنى قىلىشقا تەييارلىق قىلىشۇۋاتقاندىن. - تېلېگراممىنى خېلى بۇرۇنلا يوللىغاندۇق، ئەجەبمۇ كېچىڭنىڭغۇ بالام؟ - دېدى دادام. - مەن سىرتقا خىزمەتكە كېتىپ قالغان، ئىدارىدە يوق ئىدىم، - دېدىم يالغان ئېيتىپ. - مەن بىلەن دىدارلىشالماي رەھمەتلىك ئاپامنىڭ كۆزى كەينىدە كەتتى، - دېدى دادام كۆز ياشلىرىنى سۈرتۈپ تۇرۇپ. مەن بۇ گەپنى ئاڭلاپ ئىچ - ئىچىمدىن ئېسەدەپ يىغلاپ كەتتىم.

ئاشۇنداق ئەخمىقانە ئىشلارنى قىلىپ يۈرمىگەن بولسام، ئاپام بىلەن دىدارلىشىشلا ئەمەس، ھەتتا بىر ھەپتىدەك بىللە بولالايدىكەنمەن ئەمەسمۇ؟ ئەمدى نېمە ئامال؟

شۇنداق قىلىپ مېھرىبان ئاپامنىڭ دىدارىنى كۆرەلمەي ئۆمۈرلۈك داغدا قالدىم دەتھا! بۇ ساراڭلىقىمنى بىر خۇدا، بىر ئۆزۈملا بىلىمەن، ئىچىمدە سىر بولۇپ ساقلىنىپلا قالدى، خۇدايىمنىڭ ماڭا ئىچى ئاغرىدىمۇ قانداق، ئۈجمە كوڭۇل، ئەخمەقلىقىمگە بېقىپ، كېيىن ئاشۇ ئايگۈلگە ئوخشاپ كېتىدىغان بىر قىز بىلەن توي قىلىۋالدىم. 40 يىل بولاي دەپ قاپتۇ. تۆت بالىمىز بار. مېنى شۇ ئەقىللىق، ئىشچان خوتۇنۇم ئادەم قىلدى. شۇنىڭغا قارىغاندا ئادەمنىڭ ھەقىقىي ئادەم بولمىقى ئاسان ئەمەسكەن، ھەي...

- ھوي، ۋاقىت خېلى بىر يەرگە بېرىپ قاپتىغۇ، بولدى ئەمدى ئۇخلايلى، - دېدى سادىر ئاكا سائىتىگە قاراپ.

سادىر ئاكا ئۇيقۇغا كەتتى. ئۇنىڭ سۆزلەپ بەرگەنلىرى كۆز ئالدىمغا كېلىۋېلىپ خېلىغىچە ئۇخلىيالىدىم.

مەسئۇل مۇھەررىر يۇلتۇز تېيىپجان

يولدىشى ئىكەنلىكىنى بىلىپ بولغاندىم. مەن ئۇلار بىلەن تىنچلىق - ئامانلىق سوراقتىم.

- دادا، بۇ كىشىنىڭ ئىسمى سادىر. ئۈرۈمچىدىن بىللە كەلدۇق. يولدا ماڭا ناھايىتى كۆپ ياردەمدە بولدى. زادىلا قىيىنالىدىم. رەھمەت سىزگە سادىر ئاكا، - دېدى.

- يۈرۈڭ ئوغلۇم، بىزنىڭ ئۆيلەر كەڭتاشا، بىر نەچچە كۈن تۇرۇپ، مېھمان بولۇپ كېتىڭ، - دېدى بوۋاي قولۇمدىن تارتىپ، لېكىن مەن ئۇلارغا يالغان گەپ قىلىشقا باشلىدىم:

- رەھمەت ئاكا. مەن ئالدىراش بىر ئىش بىلەن كەلگەن. بۈگۈنلا بارىدىغان يەرگە بارمىسام بولمايدۇ، ئەتە - ئۆگۈن كۆرۈشەرمىز.

- سىزنى نەدىن ئىزدەيمىز؟ - دېدى ئايگۈل ئادىرىسىنى سوراپ.

- مېنى ئىزدەپ ئاۋازە بولماڭلار. مەن سىزنىڭ ئىدارىڭىزغا باراي.

- چوقۇم كېلىڭ، يولڭىزغا قارايمەن، - دېدى ئايگۈل.

ئۇلارنى ئۈزۈپ دەۋرۋازىنىڭ سىرتىغىچە چىقتىم. ئۇلار كەتكەندىن كېيىن ھوشۇمغا كەلگەندەك بولۇپ ئەتراپىمغا قارىدىم، مەن ئىلگىرى ئاقسۇغا كېلىپ باقمىغاچقا ھېچ يەرنى بىلمەيتتىم. تەلىمىگە بېكەتنىڭ يېنىدىلا مېھمانخانا بارىكەن. بېرىپلا ياتاق بېلىتىدىن بىرنى ئالدىم ھەم ئۇلاردىن ئۈرۈمچىگە ماڭىدىغان ماشىنىنىڭ ئەھۋالىنى سۈرۈشتۈردۈم. ئەتنىڭ بېلىتى ئاللىقاچان سېتىلىپ بوپتۇ. ئەتە سەھەردە بېكەتتە ئۆچرەتتە تۇرسام ئۆگۈنلۈكنىڭكىنى ئالالايدىكەنمەن. روھىم چۈشكەن ھالدا قورساقنى ئاندا - مۇندا تويغۇزدۇم - دە، ياتاققا كىرىپ ياتتىم. دۇنيادا ماڭا ئوخشاش ئەخمەقتىن يەنە بىرى بارمىدۇ؟

شۇنداق قىلىپ ئۈرۈمچىدىن چىققىنىمغا توپتوغرا ئون كۈن بولغاندا توقسۇنغا يېتىپ كەپتىمەن. ماشىنىدىن چۈشۈپلا قاتناش بېكىتىگە كىرىپ پىچانغا ماڭىدىغان ماشىنىنىڭ بار - يوقلۇقىنى سۈرۈشتۈرسەم، ماشىنا بۈگۈن ئەتىگەندە كېتىپ بوپتۇ. ئەتە بېلەت ئالسام

ئابدۇللا تۇرسۇن

بېدىك

(ھېكايە)



مەخسۇم بېدىك بامدات نامزىدىن يېنىپ ئۆيىگە كېلىپلا ئوغلىنى نوقۇپ ئويغىتىپ، ئېشەك ۋە مال - ۋارانلارغا ھەلەپ بېرىشنى بۇيرىدى. ئاندىن تۈرگە چىقىپ بەداشقىنىنى قۇرۇپ ئولتۇرۇپ، مەزىلىك دەملەنگەن سۈتلۈك چاي بىلەن ھۈزۈرلىنىپ ئاشتا قىلىشقا باشلىدى.

بۈگۈن يەكشەنبە ئىدى. پىلانى بويىچە

ئۇ يەكشەنبىلىك بازارغا تەييارلىنىۋاتاتتى. ئايالى ئىچكىرىكى ئۆيگە كىرىپ ساندۇقتىن بىر باغلام پۇلنى ئېلىپ چىقىپ ئېرىگە تۇتقۇزدى. مەخسۇم بېدىك قولىنىڭ ئۇچىغا تۈكۈرۈپ تۇرۇپ پۇلنى بىر قېتىم ساناپ چىققاندىن كېيىن، ئۇنى پوتسىغا چەگدى ۋە بېلىگە چىك باغلاپ، پۇل تۈگۈلگەن تۈگۈنچە كىتىك ئۈستىدىن بىر-ئىككى قېتىم سىيلاپ قويدى. ئوغلى مەردان ئېشەكنى ھارۋىغا قوشۇپ تەق قىلىپ قويغانىدى. مەخسۇم بېدىك سىرتقا چىقىپ، ئەمدى كۆتۈرۈلۈۋاتقان كۈنگە بىر قارىۋېتىپ، ھارۋىغا چىقتى-دە، ئېشەككە قامچا سالدى.

مەخسۇم بېدىك 50 ياشنىڭ قارىسىنى ئالغان، چېچىغا بىرەر تالمۇ ئاق سانجىلمىغان، ناھايىتى تېمەن ۋە تەمبەل كىشى ئىدى. قارلىغاچنىڭ قانىتىدەك قارا ھەم ئۆسكىلەك بۇرۇتلىرى، قارىچۇقىنىڭ سىرتىغا سەكرەپ چىقىپ كېتىشكە تەييار تۇرغاندەك پولىتىيىپ چىققان كۆزلىرىگە

سايە تاشلاپ تۇرغان كىرىپكىلىرى ئۇنى تولىمۇ سالاپەتلىك كۆرسىتەتتى.

ئۇنىڭ 11 مويەرگە پاختا، گازىر، قوغۇن-تاۋۇز تېرىپ قىلغان كىرىمى ئۈرۈمچىدە ئوقۇۋاتقان قىزىنىڭ ئوقۇش خىراجىتىگە ئارانلا يېتىدۇ. ئائىلىدىكى بەش جان ئادەم ئۇنىڭ ئۇلاغ سودىسى ۋە بېدىكلىك قىلىپ تاپقان ئازغىنە پۇلغا قاراشلىق. شۇڭا ئۇ كۆپرەك پۇل تاپمىسا بولمايدۇ، ئوغۇللار چوڭ بولۇپ قالدى، ئۇلارنى ئۆيلۈك-ئوچاقلىق قىلىش كېرەك، زامانغا يارىشا ئۆي، ئەل قاتارى توي بولمىسا ئەلنىڭ ئالدىدا سۆز-چۆچەك، مەسخىرىگە قالدۇغان گەپ. قىز ياتلىق قىلىشىمۇ ئوخشاشلا چىقىم، يەنە شۇ پۇلنىڭ دەردى!

مەخسۇم بېدىك مال سودىسى قىلغان بۇ بىر نەچچە يىلدىن بۇيان، ئامىتى ئوڭدىن كېلىپ، خېلىلا پىستىلىنىپ قالدى. ئۇرۇق-تۇغقان، قۇلۇم-قوشنىلىرى ئېشەك-ئۇلاغ ئالماقچى بولسا

ئۆتۈپ ئېشەكنىڭ جاۋغىيىنى ئېچىپ چىشىنى كۆردى.

- باھاسىنى قانچە دېدۇق، ئۇكا؟ - سورىدى ئۇ ئېشەكنىڭ ساغرىسىنى سىيلاپ تۇرۇپ.

- 600 سومغا بەرمىدىم، - دېدى 38 ياشلار

چامىسىدىكى ئورا كۆز، ئىگەكلىرىنى سافۇچ ساقال-بۇرۇت قاپلاپ كەتكەن، بېشىغا ئاق شىلەپە كىيمىۋالغان ۋىجىككەنە كەلگەن مال ئىگىسى چىرايىغا سەل كۈلكە يۈگۈرتۈپ.

- باھا قويغان باتۇر ئەمەس، پۇل سانمىغان باتۇر، - دېدى مەخسۇم بېدىك، - قېنى مەن ئاۋۋال ئېشەكنى بىر مىنىپ باقاي.

ئۇ ئېشەكنى تۇۋرۇكتىن يېشىپ، بازارنىڭ سىرتىدىكى توپا يولغا ئېلىپ چىقىپ، بىر گىرۋەككە تارتىپ مىنىگچە ئېشەك ئاياغ سەپ كەتتى. كەينىدىن يېنىك چاڭ كۆتۈرۈلدى. ئەتراپتا قاراپ تۇرغان خېرىدارلارمۇ، بازار كۆرگۈچىلەرمۇ «بۇ ئېشەككە قامچا كېرەك ئەمەسكەن» دېيىشىپ ئېغىز-ئېغىزغا تەگمەي ماختاپ كېتىشتى. مال ئىگىسى كۆرەڭلىگەن قىياپەتتە خېرىدارلارغا گىدىيىپ قاراپ قويايتتى.

ئېشەك مەخسۇم بېدىككە ياراپ قالدى. چۈنكى ئۇ ئېشەك ئېلىپ، ئېشەك سېتىپ، مۇنداق ئايىغى يېنىك ئېشەكنى كۆرمىگەندى. ئاخىرى ئۇنى دەپ، بۇنى دەپ، ئېشەكنىڭ باھاسى 530 سومغا تىندى.

مەخسۇم بېدىك بېلىدىكى تۈگۈنچەكتىن پۇلنى ئېلىپ، بارماقلىرىنىڭ سانقىدىن ئۆتكۈزگەندىن كېيىن مال ئىگىسىگە تۇتقۇزدى. مال ئىگىسى نېمىگىدۇر ئالدىرىدىغاندەك پۇلنى ئالدىراپ ساناپ بولۇپلا يەرگە «پاققىدە» بىرنى ئوردى ۋە پۇتى بىلەن دەسسەپ ئاندىن ئۇنى ئاۋايلاپ ئېلىپ، تۆش يانچۇقىغا سالدى.

- رازى بولۇڭ - ھە، ئۇكا، - دېدى مەخسۇم

ئۇنىڭغا ئىلتىجا قىلاتتى. ساتماقچى بولغانلىرىمۇ مەخسۇم بېدىكنى ئىزدەيتتى. ئۇ ئىككى تەرەپنى كېلىشتۈرۈپ دېگەن باھاغا تىندۈرۈپ سېتىپ بېرەتتى ۋە بەش - ئون سوم تاپان ھەققى ئالاتتى.

ئۇ سودا بىلەن شۇغۇللانغان دەسلەپكى چاغلىرىدا «سودا ھالال، جازانى ھارام» دېگەن ئەقىدىگە ئەمەل قىلىپ، ئالغان باھانى ئەينى بويىچە خېرىدارغا ئېيتاتتى. خېرىداردىن ئالماقچى بولغان پايدىسىنىمۇ ئېنىقلا ئېيتىۋېرەتتى. شۇڭا كىشىلەر ئۇنىڭغا ئىشىنەتتى. كېيىنچە ئۇ بازار رىقابىتىدە راست گەپ قىلىپ پايدا ئالغىلى بولمايدىغانلىقىنى ھېس قىلىشقا باشلىدى. رېئاللىق ئۇنىڭ راستچىل، ساددا خاراكتېرىنى ئۆزگەرتتۈۋەتتى.

مەخسۇم بېدىك بازارغا يېتىپ كەلگەندە مال بازىرى يېڭىدىن جانلىنىشقا باشلىغان، توپ-توپ قوي، ئۆچكىلەر، كالا، ئات، ئېشەكلەر بازار دەۋۋازىسىدىن ئېقىپ كىرمەكتە ئىدى. قوزا-ئوغلاقلارنىڭ مەرەشلىرى، ئېشەكلەرنىڭ ھاڭراشلىرى، كالىلارنىڭ پۇشۇلداشلىرى، خېرىدارلارنىڭ باھا تالاشقان ئاۋازلىرىغا يېنىك كۆتۈرۈلگەن چاڭ-توزان قوشۇلۇپ زور قاينام ھاسىل بولغانىدى. مەخسۇم بېدىك ئېشىكىنى ھارۋىدىن چىقىرىپ بىر تۇۋرۇككە باغلىدى، ئاندىن ھارۋىسىنى بىر چەتكىرەك تارتىپ جايلاشتۇرغاندىن كېيىن، بازارنى ئارىلاشقا باشلىدى. ئۇنىڭ كۆزى ئېشەك بازىرىدا تىنماي ھاڭراپ، خارتىلداپ تۇرغان ئەنسىز بىر سۇر ئېشەككە چۈشتى. ئېشەك سەل ئۇرۇقراق بولغىنىغا قارىماي ئۈستىخانلىق، تۇياقلىرى توم، ساغرىسى كەڭ ھەم يۇمىلاق، چېچەن بولۇپ، قۇلاقلىرىنى دىڭ قىلىپ جۈپلەپ باش سىلكىپ تۇراتتى. خېرىدارلار قىزىق باھا تالاشقۇچى تۇراتتى. بىر نەچچە خېرىدار باھانى قىممەت كۆرۈپ كېتىپمۇ قېلىشتى. مەخسۇم بېدىك ئالدىغا

بېدىك ئېشەك سانقۇچىنىڭ ئالقىنىنى چىڭ قىسىپ تۇرۇپ.

- ئاش بولسۇن، ئاكا، ئىللا - بىللا رازىمەن، - يىگىت شۇنداق دەپلا توپ ئىچىدىن سۇغۇرۇلۇپ چىقىپ كەتتى.

مەخسۇم بېدىك ئېشەكنى يېتىلەپ ئاپىرىپ، ئۆزىنىڭ ئېشىكىنىڭ يېنىغا باغلىدى. ئېشەك بارغانچە چېچەنلىشىپ كېتىۋاتقاندا، دىرىڭشىپ تۇراتتى. يەرنى چاپچىتتى.

ئىككى خېرىدار كېلىپ ئېشەكلەرگە زەڭ قويۇپ قاراشقا باشلىدى.

- ئۇستام، بۇ ئېشەكلەرنى ئالدىلىمۇ ياكى ساتاملا؟ - دەپ سورىدى چار ساقال، 65 ياشلار چامىسىدىكى بىر دېھقان.

- ھەر ئىككىلىسىنى ساتمەن، قېنى باھا قويۇپ باقمالا، مېنىڭ «مەخسۇم بېدىك» ئىنىمىم بىلەن سودا قىلىدۇ» دېگەن نامم بار. خېرىدارلارغا ھەرگىز لاپ ئۇرمايمەن. باھا تالىشىپمۇ ئولتۇرمايمەن، قېنى، ئەتىگەنلىك بازاردا ئەرزانغىلا...

- ماۋۇ بەك شاش، تەرسا نەرسىدەك كۆرۈنىدۇ، باھاسىمۇ ئۆزىگە چۈشلۈقتۇ ھە قاچان، ماۋۇ ياۋاشراق جانۋاردەك قىلىدۇ، ئالسام مۇشۇنى ئالاي، - دېدى بوۋاي مەخسۇم بېدىكىنىڭ ئۆيىدىن ھارۋىغا قوشۇپ كەلگەن ئېشىكىنى كۆرسىتىپ.

- قارىسام مال تونۇيدىغان ئادەمدەك قىلىلا، بۇ جانۋار ياۋاشتەك كۆرۈنگىنى بىلەن قوشقىمۇ، سۆرەمگىمۇ، ھارۋىغىمۇ يېپىشىپلا قالدۇ دەپسە، قېنى قانچىگە ئاللا؟ - دېدى بېدىك خېرىدارغا قاراپ.

- قانچىگە ساتىدىلا؟

- راست گەپ قىلسام ئۆتكەن يەكشەنبە كۈنى 400 سومغا ئالغان، ئالغىلىرى بولسا ئىز پۇلىغىلا

بېرەي.

«يالغان گەپ راست گەپنىڭ چېچىكى» دېگەن توغرا ئېيتىلغان گەپ. سودا دېگەندە راست گەپ قىلىپ پايدا تاپقىلى بولمايدىكەن. ئاناڭمۇ پۇل، ئاناڭمۇ پۇل بولۇپ كېتىۋاتقان بۈگۈنكى كۈنلەردە ئوڭ كۆز سول كۆزنى، ئوڭ قۇلاق سول قۇلاقنى ئالداپ پۇل تاپمىسا قانداقمۇ خەققە يېتىشكىلى بولىدۇ، دېگەنلەرنى كۆڭلىدىن ئۆتكۈزگەن مەخسۇم بېدىك ھېلىقى خېرىدارغا ئېشەكنى نەق 120 سوم پايدىسىغا سېتىۋەتكەندىن كېيىن ھارۋىسىغا ھېلىقى يېڭىدىن سېتىۋالغان «شاش» جانۋارنى قوشۇۋېلىپ، ئۆيىگە راۋان بولدى.

كۈنمۇ تىكلىنىپ قىزىشقا باشلىدى. ئېشەكنىڭ بېشىنى ئېگىز كۆتۈرۈپ، قۇلاقلىرىنى دىڭ قىلىپ نۇقتا سېرىپ مېڭىشلىرى ھاۋا قىزىغىچە ئۆيگە يېتىۋېلىشنى ئويلىغان مەخسۇم بېدىكىنى بەكمۇ خۇش قىلىۋەتتى. نوختىنى تارتىپ ئۇنىڭ قوللىرى تېلىپ كەتتى. مەھەللىگە يەتتە چاقىرىمىدەك قالغاندا ئېشەكنىڭ كەيپىياتى بىردىنلا تۆۋەنلەپ، قۇلاقلىرى سالپىيىپ مېڭىشى ئاستىلاپ قالدى. باياتىن نوختىنى تارتىپ تالغان قوللار ئەمدى قامچا ئۇرۇپ تىنىمايۋاتاتتى. توساتتىنلا ئېشەك سەتتۈرۈلۈپ، چوڭ يولنىڭ قاق ئوتتۇرىسىدا يېتىۋالدى. مەخسۇم بېدىك ئېشەكنىڭ بېقىنىغا تېپىپ، قۇلاقلىرىدىن تارتىپمۇ باقتى. ئۈنۈمى بولمىدى. ژىنىنى سىرىۋەتكەن ئۈچەيدەك بەدەنلىرى لاسسىدە بوشاپ كەتكەن مەخسۇم بېدىك نېمە قىلارنى بىلەلمەي تېڭىرقاپ تۇرۇپ قالدى. يولدىن ئاندا-ساندا چوڭ-كىچىك ماشىنىلار ئۆتۈپ تۇراتتى. ئۇ موخۇركا ئېلىپ گېزىت قەغىزىگە ئوراپ ئوت تۇتاشتۇرۇپ ئاچچىق شوراۋاتقاندا ئالدى تەرەپتىن كېلىۋاتقان بىر كىچىك ماشىنا ئاستىلاپ ئون قەدەم نېرىغا ئۆتۈپ توختىدى. ماشىنىدىن 28 ياشلار ئۆپچۈرىسىدىكى بىر ياش يىگىت

يۈگۈرەيدىغان، خارتلىدايغان، قۇلاقلىرىنى دىك قىلىپ باش سىلكىيدىغان «شاش، چېچەن»- لىكىنى پۈتۈنلەي يوقىتقاندى. بازارغا بېرىپ- كەلگۈچىلىك نەچچە- نەچچە قامچا- تاپاقلار سۈنۈپ تۈگەيتتى. ئېشەك قۇلاقلىرىنى سالپايتقان ھالدا بېشىنى تۆۋەن سېلىپ، تۆت پۈتىنى بىر يەرگە قىلىپ تۈگۈلۈپلا تۇراتتى. خېرىدارلارغا ئالغان باھاسىنى دەپ راست سۆزلىگەن بولسىمۇ، دېگەن باھاغا ساتالمىدى. ئىككى ئاي بۇغۇز بىلەن بېقىلغان ئېشەك سەمىرىپ تولۇمدەك بولۇپ كەتكەن بولسىمۇ، لېكىن ياۋاش، قاششاق تەبىئىتى زادىلا ئۆزگەرمىدى. بوغۇز، داۋالسىتىش ھەققى دېگەنلەرمۇ جېلى بىر يەرگە بېرىپ قالغاندى. زىياننى ئويلىغانسېرى ئىچى سېرىلىپ يۈرىكى غەشلىككە تولغان مەخسۇم بېدىك ئاخىرى غەيرەتكە كەلدى. «ئېشەك ئېشەكتىن قالسا قۇلىقىنى كەس» دەپتىكەن، قېنى مەن مۇشۇ ئېشەكنى ماڭا ساتقان ھېلىقى پەتەكچىلىك بولالمايمەن، ھېچ بولمىسا ئىز پولىغا ياراپ قالسىمۇ ئەجەب ئەمەس، ناھايىت گۈناھ بولسا ئېشەككە بولار، مەن ئىچىمگەندىكىن.

شەنبە كۈنى مەخسۇم بېدىك ئوغلىنى ماگىزىنىدىن ئەرزانراق ھاراقىتىن بىر بوتۇلكا ئەكىلىشكە بۇيرىدى. «دادام قېرىغاندا ئەقىلدىن ئازدىمۇ- نېمە؟» دەپ ئويلىدى مەردان دادىسىغا تەئەججۈپ بىلەن قاراپ، ئۇ دادىسىنىڭ ھاراقىنى ئېشەككە دورا ئورنىدا ئىشلىتىدىغانلىقىنى ئاڭلىغاندىن كېيىن كۆڭلى ئىزىغا چۈشۈپ ماگىزىنغا ماڭدى.

ئەتىسى مەخسۇم بېدىك ئۆزى ئېشەكنىڭ ئاغزىنى ئاچتى. ئوغلى ھاراقىنى ئېشەكنىڭ ئاغزىغا تەڭلىدى. ئېشەك ھاراقىتىن سەسكىنىپ ھەدەپ بېشىنى سىلكىيتتى. بىرىم بوتۇلكا ھاراقىنىڭ كۆپ قىسمى ئېشەكنىڭ جاۋ ئايلىرىدىن ئېقىپ كەتتى.

چۈشۈپ، مەخسۇم بېدىكنىڭ قېشىغا كەلدى ۋە ئۇنىڭ تەرلەپ- كۆپچۈپ كەتكەن مەيۈس چىرايىغا قاراپ، ئاندىن ئېشەكنىڭ ئەھۋالىنى كۆزەتتى. ئېشەكنىڭ جاۋغىيىدىن ئېقىۋاتقان شالدىن قاڭشىق ھاراق پۇرىقى گۈپۈلدەپ تۇراتتى.

- ئېشەككە ھاراق ئىچكۈزۈلگەنكەن، تېز قۇتقۇزۇش قىلىنماق، زەھەرلىنىپ ئۆلۈپ قېلىش ئېھتىمالى بار، - دېدى ياش يىگىت مۇلايىم ۋە جىددىي تەلەپپۈز بىلەن.

مەخسۇم بېدىكنىڭ مېڭىسىدىن تۈتۈن چىقىپ كەتتى. نەپىسى قىسىلغاندەك بولدى. ئاۋازلىرى تىترەپ، تىلى تەستە گەپكە ئۇلاشتى:

- سىز كىم بولسىز، ئۆكۈم؟

- مەن ئەزىمەت، يېزىلىق مال دوختۇرلۇق پونكىتىدا ئىشلەيمەن. تېزراق بولۇڭ، ئاكا، يەنە يېرىم سائەت كېچىكسە ئېشەك تۈگەيدۇ!

ئەزىمەتنىڭ چاقىرىشى بىلەن ماشىنىدىن يەنە ئىككى يىگىت چۈشتى ۋە قول- قولچە ئېشەكنى ھارۋىدىن بوشتىپ، كۆتۈرۈپ ھارۋىغا سالدى. مەخسۇم ھارۋىنى سۆرەپ پونكىتقا قاراپ ماڭدى.

ھەي، كۆرگۈنۈڭدىن كۆپتۈر كۆرمىگىنىڭ، كۆرمىگەننى كۆرسەن ئۆلمىگىنىڭ» دېگەن راست ئىكەن، ئېشەككە ھاراق ئىچكۈزۈپ سېتىش دېگەن ئاڭلىمىغان، كۆرمىگەن مۆجىزىغۇ- بۇ، توۋا، خۇدايىم، بۇ جاھان نېمە بولۇپ كېتىۋاتىدۇ زادى... مەخسۇم بېدىك ھېلىقى يۈزلىرىنى سېرىق ساقال- بۇرۇت قاپلاپ كەتكەن ئورا كۆز ئېشەك ساتقۇچىنى تەللاپ قارغاشقا باشلىدى: جاجاڭنى خۇدا بېرەر ئىلاھىم، ئۆزۈڭنىڭ نېسۋىسىنى ئېشەككىمۇ ئىچكۈزۈپسەن كاززاپ...

ئۈچ كۈندىن كېيىن ئېشەك ئوڭشىلىپ ئۆرە بولدى. لېكىن ئۇ ئەمدى بۇرۇقىدەك نوختا سېرىپ

مەخسۇم بېدىك ئۆتكەنكى ساۋاقنى ئېسىگە ئېلىپ، سەل ئەندىككەندەك بولدى. دە، قالغىنىنى ئەھۋالغا قاراپ بىر تەرەپ قىلىشنى كۆڭلىگە پۈكتى ۋە ھارۋىسىنى قوشۇپ بازارغا يول ئالدى. ئۇ ئادىتى بويىچە پۇلىنى پوتسىغا چىكىپ، بېلىگە چىڭ باغلىدى. يول يېرىمىغا كەلگۈچە ئېشەكنىڭ كەيپىياتىدا ئانچە ئۆزگىرىش بولمىدى. ئۇ قۇلقىنى سالپايتقىنچە بېشىنى تۆۋەن سېلىپ جازا مەيدانىغا كېتىۋاتقان جىنايەتچىدەك سۇلغۇن ھالەتتە كېتىپ باراتتى. بايقى ھاراق بىز يەرگە كەلمىگەن ئوخشايدۇ، - دەپ ئويلىدى مەخسۇم بېدىك، - بىزمۇ ياش چاغلىرىمىزدا بىر بوتۇلكا ھاراق دېگەننى پۈكەيگە يۆلىنىپ تۇرۇپ غۇپلا قىلىپ كۆتۈرۈۋېتىدىغان، دېمىسىمۇ ئادەمدىن نەچچە ھەسسە كۈچلۈك بۇ ھايۋانغا يېرىم چىڭ ھاراق نېمە بولاتتى، ئۇنىڭ ئۈستىگە، ھازىرقى ھاراقلىرىنىڭ كۈچىمۇ تايىنلىق، كىم بىلىدۇ، جا ھاراقمۇ بۇ تېخى، نېمە بولسا بولسۇن، قالغان يېرىمىنىمۇ ئىچكۈزۈپلاۋېتەي. مەخسۇم بېدىك ھارۋىنى يولىنىڭ بىر چېتىگە تارتىپ، چوكمىدىن چوڭراق بىر ياغاچنى تېپىپ، ئېشەكنىڭ ئاغزىغا كۆشەك سالدى. ئاندىن بوتۇلكىنىڭ ئاغزىنى ئېچىپ ئېشەكنىڭ ئاغزىغا تەڭلىدى. بۇ قېتىم بۇ ياۋاش، تىلىسىز مەخلۇق مەخسۇم بېدىكنىڭ ھىيلىسى ئالدىدا ئامالسىز قالدى. يېرىم چىڭ ھاراق بىۋاسىتە قىزىلىۋىۋىڭگەچ بىلەن ئۇدۇللا

ئاشقازانغا كىرىپ كەتتى. ئۆز قىلمىشىدىن رازى بولغان مەخسۇم بېدىك ئەمدى خاتىرجەم بولغاندەك كۆشۈكنى ئېلىۋەتتى. دە، ئېشەككە قامچا سالدى، دېگەندەكلا بۇ ياۋاش جانۋارنىڭ كەيپىياتىدا جانلىنىش پەيدا بولۇشقا باشلىدى. ئۇ چېچەنلىشىپ، ئۈركۈپ، ئۇدۇل كەلگەن يەرگە يۈگۈرۈپ مەخسۇم بېدىكنى خېلىلا تەمتىرەتتى. ھارۋا بىر ماشىنىغا ئۇرۇلۇپ سىرىنى چۈشۈرۈۋەتكەچكە، 30 يۈەن پۇلمۇ تۆلىدى. مال بازىرى ئادەتتىكىدەك قىزىپ كەتكەن، مىغىلىدىغان ئادەملەر ئۇيان-بۇيان ئۆتۈشۈپ تۇراتتى. مەخسۇم بېدىك ئالدىراپ ئېشەكنى ھارۋىدىن چىقىرىپ بىر تۇۋرۇككە باغلىدى. ئاندىن بازارنى بىر ئارىلاپ، ئالماقچى بولغان ئېشىكىنىمۇ ئېھتىياتتىن كۆرۈپ قويدى. ئېشەك بايقى «چېچەن» لىكى بويىچە يەر تاتىلاپ، باش سىلكىپ، دەممۇ دەم ھاڭراپ تۇراتتى. ئېشەكنىڭ ئەتراپىغا خېرىدارلار ئولاشتى. ئارىدا بىر ياش خادىكىچى بالا سودىغا كىرىشتى. ئېشەكنىڭ باھاسى 750 سومغا تىندى. خېرىدار تۆش يانچۇقىدىن پۇلنى ئېلىپ، ساناق 700 گە ئۇلاشقاندا ئېشەك تۇيۇقسىز «گۈپپىدە» يېقىلىپ چۈشتى. ئەتراپتىكىلەر ھاڭ-تاڭ بولۇپ بىر مەخسۇم بېدىككە، بىر ئېشەككە قاراشتى. يېدىكىنىڭ چىرايى تامدەك تاتىرىپ، نېمە قىلارنى بىلمەي قاققان قوزۇقتەك تۇرۇپلا قالدى.

مەسئۇل مۇھەررىر سارەم ئىبراھىم



مۇھاكىمە ۋە تەقىرىز



مۇھەممەت ئىمىن

ئەدەبىي تەنقىد ئىلمىي پائالىيەتتۇر

ئەدەبىي ئەسەر ئىجتىمائىي تۇرمۇشنىڭ ئىنكاسى، بۇ ئىنكاس پاسسىپ، ئۆلۈك ھالدا دوراش ئەمەس، بەلكى بىر خىل پائالىيەتچان ئىنكاس. ھەقىقىي ئەدەبىي ئەسەردە ئەكس ئەتتۈرۈلگەن تۇرمۇش يازغۇچىنىڭ قايتا - قايتا تەسەرلىنىشى، ئۆزلەشتۈرۈشى، چۈشىنىشى ۋە مۇھەببىتى، ئەقىل - پاراسىتى سىڭدۈرۈلگەن تۇرمۇشتۇر، شۇڭا ئەدەبىي ئەسەردە ئەكس ئەتتۈرۈلگەن تۇرمۇشقا ھامان يازغۇچىنىڭ تامغىسى چوڭقۇر بېسىلغان بولىدۇ. كىشىلەرنىڭ خاسلىق خۇسۇسىيىتى ئوخشاش بولمىغاچقا، ئۇلارنىڭ تۇرمۇشىنى ئەكس ئەتتۈرۈشمۇ ئوخشاش بولمايدۇ. ھەر بىر كىشى تۇرمۇشقا ئۆزىنىڭ خاسلىق نەزەرى بىلەن قارايدۇ، ھەر بىر كىشى ئۆزى ھېس قىلغان ئويىپىكىت ئىچىدە ئۆزىنى ئىپادىلەيدۇ. تۇرمۇشتىمۇ شۇنداق، ئەدەبىيات - سەنئەت ئىجادىيىتىدىمۇ شۇنداق.

ئەدەبىي ئەسەر ئىنتايىن مۇرەككەپ ئورگانىزم. ئۇ تۇرمۇشتىكى يۈزەكى ھادىسىلەرنى تەسۋىرلەش بىلەنلا قاناتەتلىنىپ قالمايدۇ. بەلكى تېخىمۇ ئىچكىرىلەپ تۇرمۇشنىڭ ئىچكى ماھىيىتى ۋە قانۇنىيىتىنى ئېچىپ بېرىدۇ، بۇ ئەھۋال ئەسەرنىڭ چىنلىقىغا بېرىپ تاقىلىدۇ. كىتابخاننى جەلپ قىلىدىغان، تەسەرلەندۈرىدىغان، تەربىيەلەيدىغان ئەدەبىي ئەسەر ئالدى بىلەن ئۆزىنىڭ چىن تەسۋىرى ئارقىلىق كىشىلەرنى قايىل قىلالايدىغان بولۇشى كېرەك. چىنلىق بىلەن يېزىلغان ئەسەرنى ئالساق، كىتابخان ئۇنىڭ توقۇپ چىقىلغانلىقىنى، «يالغان» لىقىنى بىلىپ تۇرسىمۇ، ئەمما ئۇنى چىن دەپ ئىشىنىدۇ، ھەتتا ئۇنىڭدىن تەسەرلىنىدۇ، ياكى تەسەرلەنگەنلىكىدىن كۆزىدىن ياش ئاققۇزىدۇ، ياكى ئۇنىڭغا تەنتەنە قىلىدۇ، ئەسەردە ئىپادىلەنگەن تۇرمۇش ھەقىقىتىنى ھاياجان ئىلكىدە قوبۇل قىلىدۇ. ئەدەبىي ئەسەر چىنلىقىنىڭ كۈچى ئەنە شۇ يەردە. شۇنىمۇ ئېيتىش كېرەككى، بىر ئەسەرنىڭ قىممىتى يالغۇز چىنلىقتىلا ئەمەس، ئۇنىڭ قىممىتى يەنە ياخشىلىق، گۈزەللىكتىمۇ كۆرۈلىدۇ. كىتابخاننىڭ ئەسەرگە قويدىغان تەلپى ھامان چىنلىق، ياخشىلىق ۋە گۈزەللىكنىڭ بىرلىكىدىن ئىبارەت بولىدۇ. يازغۇچى ئىپادىلەنگەن تۇرمۇش - رېئال گۈزەللىك، ئىجتىمائىي ئېستېتىك ئالڭ بىلەن يازغۇچىنىڭ ئىجادىيەت خاسلىقى ھەمدە مۇئەييەن تەبىئىي ماددىي ماتېرىيالنىڭ ئېستېتىك خۇسۇسىيىتى جەم بولغان تۇرمۇشتۇر، ئەڭ مۇھىمى ھادىسە بىلەن ماھىيەت يۇغۇرۇلۇپ بىر پۈتۈنلۈككە ئايلانغان، گۈزەللىك ئامىلىغا ئىگە بولغان تۇرمۇشتۇر. بەزى ئەسەرلەردە بىرەر ئادەم، بىرەر ئىش، بىرەر كۈلكە، بىرەر خاپىلىق، بىرەر ھەرىكەت، بىرەر

كىچىككىنە روھىي ھالەت يېزىلىشىمۇ، ئەمما بۇ ئۇششاق، ئايرىم نەرسىلەرمۇ يەنىلا بىر پۈتۈنلۈكنى ئۆزىنىڭ بەلگىسى قىلىدۇ، بۇ خۇددى «بىر تال قۇمىدىن بىر پۈتۈن دۇنيانى كۆرگىلى بولىدۇ» دېگەنگە ئوخشاش ئىش. بىر قىسقىغىنە شېئىردا شائىرنىڭ بىردەملىك ۋاقىتتىكى كىچىككىنە تەسىراتى ئىزھار قىلىنغان بولۇشى مۇمكىن، ئەمما ئۇ تۇرمۇشنىڭ ھەممە تۈسلىرى پارلاپ تۇرغان بىر پۈتۈن دۇنيادۇر. ئالايلىق، ئەدەبىي ئەسەردە دائىم كىشىلەرنىڭ كۆزى تەسۋىرلىنىدۇ، يازغۇچى كىشىلەرنىڭ كۆزىنى يەككە ھالدا تەسۋىرلىمەيدۇ، بولۇپمۇ نوقۇل ھالدا كۆزىنىڭ فىزىئولوگىيىلىك تۈزۈلۈشىنى تەسۋىرلىمەيدۇ، بەلكى مەلۇم كىشىنىڭ كۆزىنىڭ قىياپەت - ھالىتىنى شۇ كىشىنىڭ ئىدىيىۋى خاراكتېرى، تۇرمۇش تەقدىرى ۋە شۇنىڭغا ئوخشاشلار بىلەن بىرلەشتۈرۈپ تەسۋىرلەيدۇ. بۇنداق بىر پۈتۈنلۈككە ئايلانغان تۇرمۇشنىڭ ئەسەرنىڭ ئوبيېكتى ۋە مەزمۇنى بولۇش - بولماسلىقى يەنە ئۇنىڭ گۈزەللىك بىلەن باغلانغان بولۇش - بولماسلىقىغا باغلىق. ئەگەر بۇنداق تۇرمۇش گۈزەللىك بىلەن باغلانمىغان بولسا ياكى بەدىئىي تەسۋىردىن كېيىنمۇ گۈزەللىك بىلەن باغلانمىغان بولسا، ئۇنداقتا، ئۇ ئەسەرنىڭ ئوبيېكتى ۋە مەزمۇنى بولالمايدۇ. يازغۇچى، شائىرلار رېئاللىقتىن شېئىرىي تۇيغۇغا ئىگە بولغان نەرسىنى ياكى پىششىقلاپ ئىشلەش ئارقىلىق شېئىرىي تۇيغۇغا ئايلاندۇرغىلى بولىدىغان نەرسىنى تاپالمىسا، ئۇ ھالدا ئەدەبىي ئەسەر ئۆزىنىڭ ئوبيېكتى ۋە مەزمۇنىدىن مەھرۇم بولغان بولىدۇ. ل. تولستوي: «يازغۇچىلىقنىڭ غول تارىلىرىدىن بىرى شېئىرىي تۇيغۇ ھاسىل قىلغانلىق بىلەن شېئىرىي تۇيغۇ ھاسىل قىلالمىغانلىق ئوتتۇرىسىدىكى سېلىشتۇرۇمىدىن ئىبارەت» دەيدۇ. بۇ دىققەت قىلىشىمىزغا ئەرزىيدىغان سۆز. ئەمما بۇنداق دېگەنلىك ھەقىقىي ئەدەبىي ئەسەردە سەت، يامان نەرسىلەرنى يازغىلى بولمايدۇ، دېگەنلىك ئەمەس. ئەسەردە سەت، يامان نەرسىلەرنى يازغىلى بولىدۇ. قاباھەتلىك، يىرگىنىشلىك نەرسىلەرنى يازغاندا، يازغۇچى بەلگىلىك گۈزەل غايىنىڭ پارلاق نۇرى ئاستىدا، سەت، يامان نەرسىلەرنى يوقىلىدىغان، يىمىرىلىدىغان، پاش قىلىنىدىغان، مەسخىرە قىلىنىدىغان نەرسىلەر قىلىپ يازىدۇ، نەتىجىدە تۇرمۇشتىكى سەت، يامان نەرسىلەر بەدىئىي گۈزەللىككە ئايلىنىدۇ، دېمەك، ئەدەبىي ئەسەرنىڭ ئوبيېكتى ۋە مەزمۇنى گۈزەللىك ئامىلىغا ئىگە بولغان تۇرمۇشتۇر، گۈزەللىك بىلەن ئۇنداق ياكى مۇنداق باغلىنىشى بولمىغان تۇرمۇشنىڭ ئەدەبىي ئەسەرگە كىرىشى مۇمكىن ئەمەس، زورمۇزور كىرگۈزۈلگەن تەقدىردىمۇ كىشىنى تەسىرلەندۈرەلمەيدۇ. يازغۇچى ئەسەرنى كىتابخانلار زوقلانسۇن دەپ يازىدۇ، زوقلىنىش، تەسىرلىنىش ئارقىلىق يازغۇچىنىڭ ئىدىيىۋى ھېسسىياتى كىتابخانلارغا يېتىدۇ، شۇنداقلا كىتابخانلاردا مەنىۋى تەسىرات پەيدا قىلىدۇ، كىتابخانلارنىڭ جەمئىيەتنى ئۆزگەرتىش ئىرادىسىنى قوزغايدۇ. مۇبادا ئەدەبىي ئەسەردە چىن، تەسىرلىك، جانلىق پېرسوناژلار ئوبرازى يارىتىلمىسا، تۇرمۇشتىكى دولقۇنلۇق، كىشىنى مەپتۇن قىلىدىغان سىۋىزىت تەسۋىرلەنمىسە، ھېسسىيات بىلەن مەنزىرە بىرلەشتۈرۈلمىسە، كىشىنى ئويغا سالىدىغان، ھاياجانلاندۇرىدىغان مۇھىت بەرپا قىلىنمىسا، ئۇسلۇبى ئۆزگىچە، ئالاھىدە ئاھاڭدار، كىتابخاننى خىيال ئاسمىنىدا پەرۋاز قىلدۇرىدىغان تەسۋىرىي كۆرۈنۈشلەر بولمىسا، ئەسەرنىڭ ئۆزگىچە ئوبيېكتى ۋە مەزمۇنىنى ئىپادىلىگىلى بولمايدۇ. ئادەتتىكى بايان، ئابستىراكت ۋەز - نەسىھەت ئەدەبىي ئەسەردە غەلبە قازىنالمىدۇ. ئەدەبىي ئەسەردە مەنىۋىي تەسىرات - يازغۇچى - سەنئەتكارنىڭ ئەسەرنى ئىجاد قىلىشتىكى مەقسىتى ئۆزىنىڭ ئىدىيىۋى ھېسسىياتىنى كىتابخانلارغا يەتكۈزۈپ، ئەسەرنى ئىجتىمائىي رول ئوينايدىغان قىلىشتىن ئىبارەت. بۇ مەقسەتكە قانداق

يەتكىلى بولىدۇ؟ بۇنىڭ ئۈچۈن، ئەدەبىي زوقلىنىش - ئەدەبىي ئىستېمالدىن ئىبارەت ۋاسىتىدىن پايدىلىنىشقا توغرا كېلىدۇ. ئەدەبىي زوقلىنىش پائالىيىتى ئەدەبىياتنىڭ ئىجتىمائىي رول ئوينىشىدا كەم بولسا بولمايدىغان بىر ھالقا بولۇپ، ناھايىتى مۇھىم ئورۇندا تۇرىدۇ. ئەدەبىيات ئىلمىدا ئەدەبىي ئىجادىيەت بىلەن ئەدەبىي زوقلىنىشنىڭ مۇناسىۋىتى ئىنتايىن زىچ بولىدۇ. ئەدەبىي ئىجادىيەت ئەدەبىي زوقلىنىش ئۈچۈن ئويىپكىت ھازىرلايدۇ، ئەدەبىي زوقلىنىشنىڭ ئېھتىياجى بولسا، ئەدەبىي ئىجادىيەتنىڭ تەرەققىياتىنى ئىلگىرى سۈرىدۇ. بىر تەرەپتىن، ئەدەبىي ئىجادىيەت زوقلانغۇچىغا نەرسە ئىشلەپچىقىرىدۇ ھەمدە زوقلانغۇچىنىڭ ئەدەبىي زوقلىنىش سەۋىيىسىنىڭ ئۆسۈشىنى ئىلگىرى سۈرىدۇ. خۇددى ماركس ئېيتقاندەك: «سەنئەتلىك نەرسە سەنئەتنى بىلىدىغان ۋە گۈزەللىكتىن ھۇزۇرلىنالايدىغان ئاممىنى ۋۇجۇدقا كەلتۈرىدۇ»، يەنە بىر تەرەپتىن، ئەدەبىي زوقلىنىشنىڭ ئېھتىياجى، تەلپى ۋە ئۈنۈمى ئەدەبىي ئىجادىيەتكە بىر خىل ھەرىكەتلەندۈرگۈچ كۈچ بولىدۇ. چۈنكى يازغۇچىلارنىڭ زوقلانغۇچىلارنىڭ تەلپى - ئېھتىياجلىرىنى كۆزدە تۇتاسلىقى مۇمكىن ئەمەس، يازغۇچى قەلەم تەۋرەتكەندە، ئاڭلىق ياكى ئاڭسىز تۈردە زوقلانغۇچىنى كۆڭلىدىن چىقارمايدۇ، بۇ ئەدەبىي ئىجادىيەتتىكى بىر قانۇنىيەت. ھازىر ئەدەبىي ئىجادىيەت «ئۆزىنى ئىپادىلەش» تۈر، ئاممىنىڭ زوقلىنىش تەلپى ۋە ھەۋسى بىلەن كارىمىز بولمىسىمۇ بولىدۇ، دەپ ھېسابلايدىغان بىر خىل مۇقام بار. بۇ خاتا مۇقامدۇر. بىلىش كېرەككى، يازغۇچى كىتابخانلار ئاممىسىدىن ئايرىلالمايدۇ، چۈنكى يازغۇچىنىڭ كىتابخانلار ئاممىسىنىڭ زوقلىنىش تەلپى بىلەن كارى بولمىغىنى بىلەن، ئۇنىڭ ئەسىرى كىتابخانلارنىڭ باھاسى ۋە ھۆكۈمىدىن ئايرىلالمايدۇ، «كىتابخانلار توپى ئەدەبىياتنىڭ ئالىي سوت كولىگىيىسى، ئالىي كېسىمچىسى». يازغۇچىنىڭ خەلق ئاممىسى بىلەن كارى بولمىغىنى بىلەن، خەلق ئاممىسىنىڭ يازغۇچىنىڭ ئەسىرى بىلەن كارى بولىدۇ. چۈنكى خەلق ئاممىسىنىڭ نەزەرىدە ئىجادىيەت ھەرگىز شەخىسنىڭ خۇسۇسىي ئىشى ئەمەس، بۇ خەلق ئاممىسىغا مەنئى ئوزۇق يەتكۈزۈپ بېرىدىغان ئىش، شۇڭا خەلقنىڭ ئۆزلىرىگە بېرىلگەن مەنئى ئوزۇقنىڭ سۈپىتىگە كۆڭۈل بۆلمەسلىكى مۇمكىن ئەمەس.

ھازىر، بىر يازغۇچىنىڭ ئۆز ئىستىكى بولىدۇ، شۇ يازغۇچىنىڭ مۇئەييەن كىتابخانلىرى بولسا بولىدۇ، كەڭ خەلق ئاممىسىنىڭ ئېھتىياجى ۋە تەلپىگە ماسلىشىشنىڭ ھاجىتى يوق دەپ ھېسابلايدىغان يەنە بىر خىل مۇقام بار. «ئەدەبىيات - سەنئەت ئاز سانلىق مۇنەۋۋەر شەخىسلەرلا ھۇزۇرلىنالايدىغان، كەڭ ئامما ھۇزۇرلىنالايدىغان نەرسە بولۇپ قالسا بولمايدۇ. ئەسەرنىڭ سەۋىيىسى قانچە يۇقىرى بولسا، دىلگەشلىرى شۇنچە ئاز بولىدۇ، دېيىلسە، ئۇ ھالدا، مۇشۇ بويىچە ئەقلىي يەكۈن چىقارساق، ھېچكىم بىلمەيدىغان نەرسە دۇنيادا قالمىس ئەسەر بولۇپ كەتمەمدۇ؟» (لۇشۈن) بۇنداق دېگەنلىك زوقلانغۇچى ئامما ئەقلىي مەدەنىيەت - سەنئەت تەربىيىسىنى كۆرمىگەن بولسىمۇ بولۇۋېرىدۇ دېگەنلىك ئەمەس، ئەلۋەتتە. زوقلانغۇچىدا ئەدەبىياتتىن زوقلىنالمىغۇدەك شەرت - شارائىتنىڭ ھازىرلانغان بولۇشى لازىملىقى شۈبھىسىز، يەنى ئەدەبىي ئەسەردىكى بەدىئىي گۈزەللىكتىن ئىبارەت بۇ مۇئەييەن زوقلىنىش ئويىپكىتى ئۈچۈن ئېيتقاندا، ھەممىلا ئادەم زوقلىنىش سۈپىپكىتى بولۇپ كېتەلمەيدۇ. بۇنىڭدا ئالدى بىلەن زوقلانغۇچى سۈپىپكىت - كىتابخاننىڭمۇ بەلگىلىك مەدەنىيەت شارائىتى ۋە ئىدىيىۋى سەۋىيىسى بولۇشى كېرەك، كىتابخان ھەممىدىن ئاۋۋال، ساۋاتلىق بولۇشى، ئۇنىڭدىن قالسا، ئاددىي، ئومۇمىي بىلىمگە ئىگە بولۇشى، ئىدىيە ۋە ھېسسىيات جەھەتتىمۇ بەلگىلىك سەۋىيىگە ئىگە بولۇشى كېرەك. ئۇنداق بولمىسا، ئەدەبىيات

بىلەن ئالاقىلىشالمايدۇ. ساۋاتسىز، بىلىمسىز ئادەم ئەسەر ئوقۇيالمىدۇ، مەلۇم ئىدىيىۋى سەۋىيىسى بولمىغان ئادەمنىڭ ئەسەرنى چۈشىنىشى، زوقلىنىشى، تەبىئىيىكى، زور چەكلىمىگە ئۇچرايدۇ، يەنە بىر تەرەپتىن، كىتابخانىدا ئەدەبىي ئەسەردىكى بەدىئىي گۈزەللىكتىن بەھرىمەن بولۇش، ئۇنى بىلىش، چۈشىنىش، تەسەۋۋۇر قىلىش ئىقتىدارى ۋە مەلۇماتى بولۇشى، ئەڭ مۇھىمى، بەدىئىي گۈزەللىكتىن ھۇزۇرلىنالايدىغان، زوقلىنالايدىغان قەلب مۇھىتى بولۇشى كېرەك. خۇددى ماركس ئېيتقاندەك: «بەدىئىي ھوزۇر ئالاي دېسەڭ، ئۆزۈڭ بەدىئىي تەربىيە كۆرگەن بولۇشۇڭ كېرەك». بىزنىڭ زوقلىنىش تەجرىبىمىزمۇ مۇنداق بىر نەرسىنى تولۇق دەلىللىدى: مۇزىكا جەھەتتىن ھېچقانداق تەربىيە كۆرمىگەن كىشىگە ھەرقانچە يېقىملىق سىمفونىيىمۇ زوقلىنىش نىشانى بولالمىدۇ. تۇرمۇشتا قىيىنلىق ئەرەك. سەرەڭ يۈرىدىغان ئادەمگە مۇزىكا ئاڭلاش خۇش ياقمايدۇ. ئىشنىڭ كۆپلۈكىدىن پايىپتەك بولۇپ كەتكەن ئادەمنىڭ بىر روماننى ئوقۇپ چىقىشقا كۆڭلى بارمايدۇ... بۇنىڭدىن زوقلانغۇچىنىڭ بەدىئىي جەھەتتىن كۆرگەن تەربىيىسى ۋە بەدىئىي ئىقتىدارىنىڭ ئەدەبىي زوقلىنىش پائالىيىتىنىڭ شەكىللىنىشىدىكى مۇھىم ئەھمىيىتىنى مۇپەسەل چۈشەنگىلى بولىدۇ. بۇنى يەنىمۇ ئېنىقراق قىلىپ ئېيتساق، بەدىئىي زوقلىنىش پائالىيىتىدە كىتابخان بىلەن ئاپتور ئوتتۇرىسىدا ھېسسىيات ئورتاقلىقى بولۇشى كېرەك. مۇبادا بۇ ئىككىسىنىڭ ئوتتۇرىسىدا ئۇيغۇنلىشىش بولمىسا، كىتابخانىدا گۈزەللىك تۇيغۇسى پەيدا بولالمىدۇ؛ ئۇيغۇنلىشىش ئالامىتى سېزىلسە، ئالاقە ھاسىل بولىدۇ. دە، ئىدىيىۋى ھېسسىيات ئالمىشىدۇ، بەدىئىي زوقلىنىش پەيدا بولىدۇ. مەسىلەن، لېنىن بىتخوۋىنىنىڭ مۇزىكىلىرىدىن لەززەتلىنىپ مۇنداق دېگەن: «(يارقىنلىق مۇزىكىسى) دىن ياخشىراق نەرسىنىڭ بارلىقىنى بىلمەيمەن، ھەر كۈنى ئاڭلىغۇم كېلىدۇ. بۇ مۇزىكا ئالەمدە تېپىلماس قالتىس مۇزىكا ئىكەن. ئادەممۇ مۇشۇنداق مۆجىزە يارىتالايدىكەن. ھە! دەپ ئويلاپ كېتىمەن، بەلكىم بۇ بالىلارچە داڭلىغانلىق بولۇپ قالار». لېنىن يەنە لېۋتولستوي ئۈستىدە توختىلىپ گوركىغا مۇنداق دېگەن: «پىر ئۇستاز كىشى. دە، شۇنداقمۇ قالتىس ئۇلۇغ ئادەم. دە! بۇرادەر، سەنئەتكار دەپ ئەنە شۇنى دەيدۇ... بىلىمىسىز، ئادەمنى ھەيران قالدۇرىدىغان يەنە نېمە بار ئىكەن؟ بۇ گرافتىن ئىلگىرىكى ئەدەبىياتتا ھەقىقىي دېھقان يوق ئىدى».

ئەدەبىي ئەسەر دۇنياغا كەلگەندىن كېيىن، كىشىلەر ئۇنىڭدىن زوقلىنىش بىلەنلا توختاپ قالمايدۇ، بەلكى ئۇنى باھالايدۇ، تەقدىمۇ قىلىدۇ. ئەدەبىي ئىجادىيەت، ئەدەبىي زوق ۋە ئەدەبىي تەقدىم بىر - بىرىگە ئوخشىمايدىغان ئۈچ خىل پائالىيەت. ئەمما ئۇلار بىر - بىرىگە بېقىنىدىغان، بىر - بىرىنى تولۇقلايدىغان ۋە بىر - بىرىگە زىچ مۇناسىۋەتلىك بولغان ئۈچ تەرەپتۇر. ئەدەبىي تەقدىم ئەدەبىي ئەسەرنىڭ ئىدىيىۋىلىكى، بەدىئىيلىكى ۋە بۇ جەھەتلەردە قانچىلىك سەۋىيىگە يەتكەنلىكى ھەققىدىكى تەھلىل ۋە باھادۇر. ئەدەبىي ئەسەرنىڭ ئىدىيىۋىلىكى قىيپاللىق ئۇقۇم بىلەن ئىپادىلەنمەيدۇ، ئەدەبىي ئەسەرنىڭ بەدىئىيلىكىمۇ بەزى سۆزلەرنىڭ چىرايلىق ۋە بەدىئىي ماھارىتىنىڭ قالتىسلىقىنى كۆرسەتمەيدۇ، ئەدەبىي ئەسەرنىڭ ئىدىيىۋىلىكى بىلەن بەدىئىيلىكى ئەدەبىي ئەسەردە تەسۋىرلەنگەن بەدىئىي ئوبراز پۈتۈنلۈكىدە بىرىكىپ كەتكەن بولىدۇ. شۇڭا ئەدەبىي تەقدىمچى ئەدەبىي زوقلىنىش ئارقىلىق بەدىئىي ئوبرازنى ئىگىلەيدۇ، بىلىدۇ ۋە تولۇق ئۆزلەشتۈرىدۇ. مانا بۇ ئەدەبىي تەقدىمنىڭ باشلىنىشى ۋە ئاساسدۇر. ئەدەبىي زوقلىنىش ئاساسىدىكى ئەدەبىي تەقدىم بەدىئىي ئوبرازغا سىڭدۈرۈلگەن ئىدىيىۋى مەزمۇننى كۆرسىتىپ بېرەلەيدۇ، بەدىئىي ئوبرازدىكى ھەممە جانلىقلىق، چىنلىق، تىپىكلىك ۋە موللۇقنى

بىلەن ئىدۇ، ئەدەبىي ئەسەرنى خالىغانچە ئەمەس، بەلكى توغرا، ئەمەلىيەتكە ئۇيغۇن، ۋەزىنلىك باھالىيالايدۇ. تەنقىدچى بولغان ئادەم ئالدى بىلەن ئەدەبىي زوقلانغۇچى بولۇشى كېرەك، تەنقىدچىنىڭ سېزىمى ۋە بايقىشى ئۆتكۈر بولۇشى، تەسەۋۋۇرى ۋە ھېسسىياتى مول بولۇشى، بەدىئىي چۈشىنىش ئىقتىدارى چوڭقۇر بولۇشى، ئۇنىڭ ئۈستىگە، ئەسەردىكى بەدىئىي ئوبراز بىلەن ئۇچراشقاندا، بارلىق ئېستېتىك ۋە روھىي ھال ئىقتىدارىنى تېز ئىشقا سېلىپ، ئەسەردىكى بەدىئىي ئوبرازنى دەل جايىدا ئۆزلەشتۈرەلەيدىغان بولۇشى كېرەك. بۇنداق زوقلىنىش ئىقتىدارى كەم ئادەمنى تەنقىدچى دېگىلى بولمايدۇ. ھازىر ئەسەرنى باھالاشتا ئاۋۋال ئەسەرنىڭ باش تېما ئىدىيىسىنى تەھلىل قىلىپ، ئاندىن ئەسەرنىڭ يېزىلىش ئالاھىدىلىكىنى تەھلىل قىلىدىغان ئىككى باسقۇچلۇق باھالاش ئۇسۇلى ئومۇميۈزلۈك قوللىنىلماقتا. ئەسەرنىڭ باش تېما ئىدىيىسىنى تەھلىل قىلغاندا، ئېقىۋاتقان شوئار ۋە ئومۇمىي سىياسەت ماددىلىرىنى ئەسەرنىڭ ئىدىيىۋى مەزمۇنىغا تاخمىدىغان ياكى ئەسەرنىڭ باش تېما ئىدىيىسىنى بەزى داغدۇغىلىق سۆزلەر بىلەن يىغىنچاقلايدىغان، ئەسەرنىڭ يېزىلىش ئالاھىدىلىكىنى تەھلىل قىلغاندا، كۆپىنچە، «قۇرۇلمىسى ھەم»، «سىۋىزىت ئورۇنلاشتۇرۇلۇشى مۇۋاپىق»، «قاتلاملىرى ئېنىق»، «ھېسسىيات بىلەن مەنزىرە بىرىككەن»، «تىلى گۈزەل»... دېگەنگە ئوخشاش تەييار تەكەللۈپ سۆزلىرىنى قاتار تىزىۋالدىغان ئەھۋال بار. بۇنداق ئەدەبىي تەنقىدنىڭ ئاساسىي يېتەرسىزلىكى شۇكى، تەنقىدچى ئەسەردىكى بەدىئىي ئوبرازغا ئىچكىرىلەپ كىرمىگەن ياكى كىرىسىمۇ يېتەرلىك كىرمىگەن. بۇنداقتا ئوبرازدىن ئايرىلىپ تۇرۇپ تەييار تەكەللۈپ سۆزلىرى بىلەن ئەسەرنى چوڭقۇر، ئەمەلىيەتكە ئۇيغۇن باھالىغىلى بولمايدۇ.

ئەدەبىي تەنقىد بىر خىل ئىلمىي بولغان ئېستېتىك پائالىيەت. ئۇنىڭ ئوبيېكتى ۋە مەزمۇنى ئەدەبىي ئەسەر بىلەنلا چەكلەنمەيدۇ، ئۇ بارلىق ئەدەبىيات ھادىسىلىرىنى ئۆز ئىچىگە ئالىدۇ. ئەدەبىي تەنقىد ئەدەبىي زوقلىنىش ئاساس، ئوبرازنى مۇپەسسىل بىلىش ئالدىنقى شەرت قىلىنىشىمۇ، لېكىن ئاساسلىقى يازغۇچى ۋە ئەسەرنى تەنقىق قىلىش ئارقىلىق قانۇنىيەتلىك نەرسىنى تېپىپ چىقىش مەقسەت قىلىنىدۇ. شۇڭا ئەدەبىي تەنقىد تەنقىدچى ئادىل بولۇشى كېرەك، ئەسەرنى بىر - ئىككى ئادەمنىڭ ياقىتۇرۇشى ياكى ياقىتۇرماسلىقىغا قاراپ باھالاشقا بولمايدۇ. تەنقىدچى ئۆز ھېسسىياتى بويىچە ئەسەرنى خالىغانچە ئۇچۇرىدىغان ياكى چۆكۈرىدىغان ئىشنى قىلماسلىقى، ئەسەرنىڭ ئىدىيىۋى قىممىتى ۋە بەدىئىي قىممىتىنى مۇئەييەن تارىخىي نۇقتىئىنەزەر ۋە ئېستېتىكا نۇقتىئىنەزەرى بويىچە ئوبيېكتىپ ۋە لىئىلا چۈشەندۈرۈشى، مۇۋەپپەقىيەتلىك بولغان ۋە يېتەرسىز بولغان جايلارنى ئىلمىي باھالىشى كېرەك. ئەدەبىي تەنقىد مۇئەييەن سىياسىي - ئىدىيىۋى، ئەخلاقىي، پەلسەپىۋى قاراش ۋە مۇئەييەن ئېستېتىكا كۆز قارىشىغا ئاساسەن ئېلىپ بېرىلىشى، ئۇ ئىجتىمائىي تەنقىد بىلەن ئېستېتىكا تەنقىدىنىڭ بىرلىكى بولۇشى كېرەك. چۈنكى ئەدەبىي ئەسەر ئىجتىمائىي تۇرمۇشنى باھالايدۇ، ئەدەبىي تەنقىد ئالدى بىلەن بۇ باھانىڭ چىن، توغرا، چوڭقۇر بولغان - بولمىغانلىقىنى، ئاندىن قانچىلىك چىن بولغانلىقىنى، قانچىلىك توغرا بولغانلىقىنى ۋە قانچىلىك چوڭقۇر بولغانلىقىنى سىنايدۇ. يەنە بىر تەرەپتىن، ئەدەبىي تەنقىدنىڭ ئوبيېكتى بەزىبىر ئەدەبىيات بولغاچقا، ئەدەبىي تەنقىد نوقۇل ئىجتىمائىي تەنقىد بولماستىن، بەلكى ئىجتىمائىي تەنقىدنى ئۆزىگە سىڭدۈرگەن ئېستېتىكا تەنقىدىدۇر. بىز يۇقىرىدا كۆرسىتىپ ئۆتكىنىمىزدەك، ئەدەبىيات ئىجتىمائىي تۇرمۇشنى گۈزەللىك نۇقتىسىدىن ئەكس ئەتتۈرىدۇ، ئۇنىڭدا گەرچە سىياسىي، ئەخلاق،

ئىقتىساد، دىن، پەلسەپە قاتارلىق ئىجتىمائىي ئامىللار بولسىمۇ، لېكىن ئۇنىڭ بەلگىسى گۈزەللىكتۇر. ئۇنىڭ گۈزەللىك خۇسۇسىيىتى بولغان ئەدەبىي ئەسەرنى ئۆزىنىڭ ئويىپىكىتى قىلىدىغان ئەدەبىي تەقەدنىڭ ئىقتىسادىغا تەقەد بولماسلىقى مۇمكىن ئەمەس.

ئەدەبىي تەقەد ھەر خىل بولىدۇ، تەقەدنىڭ ياخشى نىيەتتىكىسىمۇ، يامان نىيەتتىكىسىمۇ بولىدۇ؛ توغرىسىمۇ، خاتاسىمۇ بولىدۇ؛ چوڭقۇرىمۇ، تېپىزمۇ بولىدۇ. يامان نىيەتتىكى تەقەد، خاتا تەقەد، تېپىز تەقەد يازغۇچىغا قىلچە پايدا كەلتۈرمەيدۇ. يېقىنقى يىللاردا بىزنىڭ ئەدەبىياتىمىزدا غەربىي توغرا بولمىغان يامان نىيەتتىكى تەقەدلەرمۇ ئوتتۇرىغا چىقتى، شۇنداقلا كەلسە - كەلمەس ماختاپ ئۇچۇرىدىغان تېپىز - يۈزە ئوبزورلارمۇ ئوتتۇرىغا چىقتى، مۇنداق تەقەد ۋە ئوبزورلارنىڭ يازغۇچىنىڭ ئىجادىيەت سەۋىيىسىنى ئۆستۈرۈشكە، ئەدەبىي ئىجادىيەتنىڭ تەرەققىياتىنى ئىلگىرى سۈرۈشكە ھېچقانداق پايدىسى بولمايدۇ، ياخشى نىيەتلىك، توغرا، چوڭقۇر ئەدەبىي تەقەد تەنەنە نۇرغۇن ھەقىقىي بىلىم، ياخشى ئىجتىمائىي قاراش بولىدۇ، يازغۇچى بۇنداق تەقەدنى خۇشاللىق بىلەن قوبۇل قىلىدۇ، شۇنداقلا بۇنداق تەقەدنى ئەينەك قىلىپ، ئۆز ئىجادىيىتىدىكى ئارتۇقچىلىق ۋە يېتەرسىزلىكنى خۇشاللىق بىلەن تېپىپ چىقىپ، روھلىنىدۇ، ئىلھاملىنىدۇ. بۇنداق تەقەدنىڭ يازغۇچىلارغا ئىنتايىن پايدىلىق ئىكەنلىكىدە گەپ يوق.

«ھەرقانداق تالانتلىق دراماتورگمۇ تەقەدچىگە مۇھتاج... ئەگەر ئۇ ئىسمى - جىسمىغا لايىق، ئۆزىدىنمۇ تالانتلىق تەقەدچىگە يولۇقسا، نەقەدەر بەختلىك بولاتتى - ھە؟!» (دېدېرو) توغرا، ئىلمىي، چوڭقۇر ئەدەبىي تەقەد كۆپىنچە ئەسەردىكى ھەتتا ئاپتورنىڭ ئۆزىمۇ تولۇق تونۇپ يېتەلمىگەن چوڭقۇر مەنىنى تېپىپ چىقىپ، كىتابخانغا ئىنتايىن زور ئىلھام بېرەلەيدۇ. شۇڭا تەقەدچى ئەسەردە ئەكس ئەتتۈرۈلگەن تۇرمۇشقا توغرا باھا بېرىمەن دېسە، رېئال ئىجتىمائىي تۇرمۇشنى چوڭقۇر بىلىشى ۋە توغرا چۈشىنىشى لازىم. چۈنكى ئەدەبىي ئەسەرلا ئىجتىمائىي تۇرمۇش ئۈستىدىكى ئىنكاس، بىلىش ۋە باھا بولۇپلا قالماستىن، ئەدەبىي ئەسەر ئۈستىدىكى تەقەد مۇ ئىجتىمائىي تۇرمۇشنى ئەكس ئەتتۈرۈش، بىلىش ۋە باھالاشنىڭ بىر ئالاھىدە ئۈسۈلىدۇر. ئەدەبىي تەقەد تەقەدچىنىڭ ئىجتىمائىي رېئاللىققا تۇتقان مەلۇم پوزىتسىيىسى دائىم گەۋدىلىنىپ تۇرىدۇ، ئەدەبىي تەقەدنىڭ مۇھىملىقىمۇ شۇنىڭدىكى، ئۇنىڭ بەدئىي ئەسەر ئۈستىدىكى تەھلىلى ۋە باھاسىدا تەقەدچىنىڭ رېئال تۇرمۇش ۋە ئىجتىمائىي ھادىسە ئۈستىدىكى تەھلىلى ۋە باھاسى نامايان بولىدۇ. دېمەك، تەقەدچى رېئاللىقنى ئاساس قىلمايدىغان بولسا، ئەدەبىي ئەسەرنى توغرا چۈشىنەلمەيدۇ ۋە توغرا باھالىيالمايدۇ. مەيلى توغرا ياكى خاتا تەقەد بولسۇن، مەيلى ئۇنىڭدا رېئال ئاساس ئېنىق قويۇلغان ياكى قويۇلمىغان بولسۇن، بۇ تەقەد ھامان تەقەدچىنىڭ رېئال تۇرمۇش ئۈستىدىكى توغرا ياكى خاتا، چوڭقۇر ياكى يۈزەكى تونۇشى ئىپادىلىنىدۇ. رېئال تۇرمۇش ئۈستىدە توغرا ۋە چوڭقۇر چۈشەنچە ھاسىل قىلىنغان تەقەدچىنىڭ رېئال تۇرمۇشنىڭ ئىنكاسى بولغان ئەدەبىي ئەسەر ئۈستىدە توغرا ۋە چوڭقۇر ھۆكۈم قىلالىشى قىيىن. ئەدەبىي تەقەدنىڭ رېئاللىق بىلەن جانلىق باغلىنىشى بولغاچقا، ئۇ ئەدەبىي ئەسەرگە توغرا مەيدان، توغرا پوزىتسىيە بىلەن ئادىل، ھەققانىي باھا بەرگەندىلا، ئاندىن ئۇ كىتابخانلارنىڭ ئەدەبىي ئەسەرنى توغرا چۈشىنىشى، شۇنداقلا كىشىلىك تۇرمۇشنى توغرا تونۇپ يېتىشىگە ياردەم بېرەلەيدۇ. بۇنىڭ ئەكسىچە، تەقەدچىنىڭ ماقالىسى رېئاللىقتىن چەتنەپ كەتسە، ئۇ ھالدا تەقەدچىنىڭ ماقالىسى ئەدەبىي ئەسەرنى ۋە تۇرمۇشنى توغرا تونۇپ يېتىشىگە يېتەكچىلىك قىلالمايدۇ.

ھەر بىر ئەدەبىي ئەسەردە مەلۇم ئىدىيىنى ئىپادىلەيدىغان مۇھىم تۇرمۇش ماتېرىياللىرى تەسۋىرلەنگەنلىكى ئۈچۈن، يازغۇچى بۇ تۇرمۇش ماتېرىياللىرىغا مەلۇم پوزىتسىيىدە بولىدۇ ۋە باھا بېرىدۇ، يا ئۇنى مۇئەييەنلەشتۈرىدۇ، يا ئىنكار قىلىدۇ، يا ماختايدۇ، يا رەت قىلىدۇ، ئەدەبىي تەنقىدچى مانا مۇشۇنداق ئەدەبىي ئەسەرنى مۆلچەرلىگەن ۋە باھالىغاندا، ھامان مەلۇم سىياسىي، ئىجتىمائىي، ئەخلاقىي، پەلسەپىۋى نۇقتىئىنەزەرنى ۋە مەلۇم ئېستېتىك نۇقتىئىنەزەرنى ئاساس قىلىدۇ، بۇ مەلۇم تارىخىي نۇقتىئىنەزەر ۋە ئېستېتىك نۇقتىئىنەزەرنى كونكرېت تەتبىقلاش داۋامىدا مەلۇم تەنقىد ئۆلچىمى تەبىئىيلا بارلىققا كېلىدۇ. ئالايلىق، قانداق ئەسەرنى مۇئەييەنلەشتۈرۈش، قانداق ئەسەرنى ئىنكار قىلىش، ئەسەرنىڭ قايسى تەرىپىنى مۇئەييەنلەشتۈرۈش، قايسى تەرىپىنى ئىنكار قىلىش ئۈچۈن، ئۆلچەيدىغان مەلۇم ئۆلچەمنىڭ بولۇشى مۇقەررەر، ھەر قانداق ئەدەبىي تەنقىدچى بۇنىڭدىن مۇستەسنا ئەمەس. «بىز ئەدەبىيات - سەنئەت تەنقىدى تارىخىدا مەلۇم دائىرىسى بولمىغان تەنقىدچىنى كۆردۈقمۇ؟ ھەممە تەنقىدچىنىڭ ئۆز دائىرىسى بار، يا گۈزەللىك دائىرىسىدە ھەرىكەت قىلىدۇ، يا چىنلىق دائىرىسىدە ھەرىكەت قىلىدۇ، يا تەرەققىيپەرۋەرلىك دائىرىسىدە ھەرىكەت قىلىدۇ. مەلۇم دائىرىسى بولمىغان تەنقىدچىنى ھاماقەت دېيىش كېرەك» (لۇشۈن). تەسراتچىلىق ئېقىمىدىكى ئەدەبىي تەنقىدچىلەرنى ئالىدىغان بولساق، ئۇلار ئەسەرنى باھالىمايمىز، تۇيغۇ، تەسراتتىنلا سۆزلەيمىز دېگىنى بىلەن، ئەمەلىيەتتە بۇ تۇيغۇ، تەسراتمۇ مەلۇم تەنقىد ئۆلچىمىنىڭ يېتەكچىلىكىدە بارلىققا كېلىدۇ. نېمىشقا تەنقىدچىدە بۇ ئەسەر ھەققىدە تۇيغۇ قالىدۇ. يۇ، ئۇ ئەسەر ھەققىدە تۇيغۇ، تەسرات قالىدۇ؟ ئۇنىڭ كۆڭلىدە ئۆلچەم بولغانلىقتىن شۇنداق بولىدۇ. ئۆلچەمسىز ئەدەبىي تەنقىد يوق. ئەدەبىيات تارىخىدا ئەدەبىي ئەسەرگە ئومۇمەن ئىككى نۇقتىدىن، باشقىچە ئېيتقاندا، ئىككى تەرەپتىن باھا بېرىلىپ كەلدى: بىر تەرەپتىن، ئەدەبىي ئەسەرنىڭ ئىجتىمائىي تۇرمۇشقا كۆرسەتكەن تەسىرىنىڭ ياخشى بولغان ياكى يامان بولغانلىقى تەكشۈرۈلدى، بۇ - ئىجتىمائىي باھا، بولۇپمۇ ئىدىيىۋى باھا؛ يەنە بىر تەرەپتىن، ئەسەرنىڭ ئۆزىدىكى مۇۋەپپەقىيەت ۋە مەغلۇبىيەت، ئارتۇقچىلىق ۋە يېتەرسىزلىك تەكشۈرۈلدى، بۇ - بەدىئىي باھا بولۇپ كەۋدلىدى. بۈگۈنكى كۈندە كۆپ سانلىق كىشىلەرنىڭ دىققەت - ئېتىبارى ئەدەبىي تەنقىدنىڭ ئۆلچىمى مەسىلىسىدە ئىدىيىۋى ئۆلچەم ۋە بەدىئىي ئۆلچەم دېگەن ئىككى ئۆلچەمگە مەركەزلەشتى، بۇنىڭ بۇنداق بولۇشىنى ئەدەبىي تەنقىدنىڭ ئاساسىي ئوبيېكتى بولغان ئەدەبىي ئەسەرنىڭ ئالاھىدىلىكى ۋە خاراكتېرى بەلگىلىدى. ئەدەبىي ئەسەر تارىخىي ئامىل بىلەن ئېستېتىك ئامىلنىڭ بىرلىشىشى بولغاچقا، ئەدەبىي ئەسەر مۇقەررەر ھالدا ئىدىيىۋىلىك ۋە بەدىئىيلىك دېگەن ئىككى تەرەپنى ئۆز ئىچىگە ئالىدۇ. ئەدەبىي ئەسەرنىڭ تارىخىي ئامىلى بىلەن ئېستېتىك ئامىلىنى مۆلچەرلەشتە ۋە باھالاشتا، ئەدەبىي تەنقىدنىڭ ئىدىيىۋى ئۆلچىمى ۋە بەدىئىي ئۆلچىمى بولماي مۇمكىن ئەمەس. ئۇنداقتا، ئەدەبىي ئەسەرنىڭ ئىدىيىۋىلىكى دېگەن نېمە؟ ئەسەرنىڭ ئىدىيىۋىلىكى دېگەنمىز ئەدەبىي ئەسەردە تەسۋىرلەنگەن تۇرمۇشنىڭ ئىدىيىۋى ئەھمىيىتى ۋە ئاپتورنىڭ ئۇنىڭغا تۇتقان پوزىتسىيىسى، بەرگەن باھاسىنىڭ يىغىندىسىدۇر. ئىككىنچى تۈرلۈك قىلىپ ئېيتقاندا، ئەسەرنىڭ ئىدىيىۋىلىكىگە، ئاساسەن تۇرمۇش تەسۋىرىنىڭ بەدىئىي چىنلىقى، تىپىكلىكى ۋە ئۇنىڭ قانچىلىك دەرىجىدە بولغانلىقى، ئىدىيىۋى نۇقتىئىنەزەرنىڭ ئىلغارلىقى، تەرەققىيپەرۋەرلىكى ۋە چوڭقۇرلۇقى، ئىجتىمائىي ئۈنۈمنىڭ ياخشى - يامانلىقى، كۈچلۈك - ئاجىزلىقى قاتارلىق مەزمۇنلار كىرىدۇ. ئەدەبىي ئەسەرنىڭ ئىدىيىۋىلىكى بەدىئىيلىكتىن ئايرىلالمايدۇ. چۈنكى شەكىل مەزمۇنىنىڭ

مەۋجۇت بولۇپ تۇرۇشىدىكى شەرت بولغىنىغا ئوخشاش، بەدىئىيلىك ئىدىيىۋىلىكىنىڭ مەۋجۇت بولۇشىدىكى شەرتتۇر. ئۇنداقتا، ئەدەبىي ئەسەرنىڭ بەدىئىيلىكى دېگەن نېمە؟ ئەدەبىي ئەسەرنىڭ بەدىئىيلىكى، ئاساسەن، ئوبرازنىڭ جانلىقلىقى، بەدىئىي تەسۋىرنىڭ چىنلىقلىقى، يارىتىلغان تىپنىڭ مۇكەممەللىكى، مەزمۇن بىلەن شەكىلنىڭ ئورگانىك بىرلىكى، ئوبرازنىڭ مىللىيلىقى، بەدىئىي جەھەتتىكى ئۆزگىچىلىك، بەدىئىي تەسۋىرلەندۈرۈش كۈچىنىڭ كۈچلۈك - ئاجىز بولۇشى قاتارلىق مەزمۇنلارنى ئۆز ئىچىگە ئالىدۇ. ئۇنداقتا ئىدىيىۋى ئۆلچەم بىلەن بەدىئىي ئۆلچەمنىڭ مۇناسىۋىتى قانداق بولىدۇ؟ ئەدەبىي تەنقىد تارىخىدا، ئەدەبىي ئەسەرنى مۆلچەرلەش، باھالاش ۋە تەنقىدلەشتە قايسى جەمئىيەت، قايسى دەۋردە بولسۇن، ھامان ئىدىيىۋى ئۆلچەمنى بىرىنچى ئورۇندا، بەدىئىي ئۆلچەمنى ئىككىنچى ئورۇندا قويۇپ كەلدى. ئىدىيىۋى ئۆلچەمنىڭ بىرىنچى ئورۇندا، بەدىئىي ئۆلچەمنىڭ ئىككىنچى ئورۇندا تۇرۇشى ئەدەبىي تەنقىدنى ئوبيېكتىپ قانۇنىيەت بولغانلىقتىن، تۈرلۈك ئىجتىمائىي گۇرۇھ، تەبىقىلەرگە تەۋە تەنقىدچىلەر ئەمەلىي تەنقىد پائالىيىتىدە بۇ قانۇنىيەتكە ئاڭلىق بولسۇن ياكى ئاڭسىز بولسۇن چوقۇم ئەمەل قىلىدۇ، ئالايلىق، بۇرژۇئازىيىمۇ گۈللىنىش باسقۇچىدا تۇرغاندا ئىدىيىۋى ئۆلچەمنىڭ بىرىنچى ئورۇندا تۇرىدىغانلىقىنى ئېتىراپ قىلغانىدى. بۈگۈنكى كۈندىمۇ بۇرژۇئازىيە يەنىلا پرولېتارىياتنىڭ يالقۇنلۇق، كۈرەشچان، جەڭگىۋار تۈستىكى ئەسەرلىرىنى، ئۇلارنىڭ بەدىئىي جەھەتتىكى مۇۋەپپەقىيىتىنىڭ قانچە ئۈستۈن بولۇشىدىن قەتئىينەزەر ھامان چەتكە قاقىدۇ، ئۇنى تىللايدۇ، چۆكۈرىدۇ، ھەتتا تەقىپ قىلىدۇ. شۇنداقلا پرولېتارىياتمۇ كەڭ ئەمگەكچى خەلقنىڭ تۈپ مەنپەئىتىنى قوغداش ئۈچۈن، ھەر خىل زىيانلىق، ئەكسىيەتچى، چۈشكۈن، چىرىك، شەھۋانىي ئەسەرلەرنى ئىدىيە جەھەتتىن ئۆلچەپ، چەتكە قاقىدۇ. بۇ يەردە بىزنىڭ ئىدىيىۋى ئۆلچەم بىرىنچى ئورۇندا تۇرىدۇ دېگىنىمىز ئىدىيىۋى ئۆلچەم بىردىنبىر ئۆلچەم دېگىنىمىز ئەمەس؛ بەدىئىي ئۆلچەم ئىككىنچى ئورۇندا تۇرىدۇ دېگىنىمىز بەدىئىي ئۆلچەم مۇھىم ئەمەس دېگەنلىكىمىز ئەمەس. ئەدەبىي تەنقىد پائالىيىتىدە بەدىئىي ئۆلچەم چوقۇم مۇھىم ئورۇنغا قويۇلۇشى كېرەك. چۈنكى بەدىئىيلىك ئەدەبىي ئەسەر ئۈچۈن بولسىمۇ بولىدىغان، بولمىسىمۇ بولىدىغان نەرسە بولماستىن، بەلكى ئەسەر ئىدىيىۋىلىكىنىڭ مەۋجۇت بولۇپ تۇرۇشىدىكى ئالدىنقى شەرتتۇر. شۇڭا بەدىئىيلىك ئىنتايىن مۇھىم نەرسە، ھېچقانداق بەدىئىيلىكى بولمىغان ئەسەرنى ئەدەبىي ئەسەر دېگىلىمۇ بولمايدۇ، ئۇنداق ئەسەر ئەدەبىي تەنقىدنىڭ ئوبيېكتىمۇ بولالمايدۇ. «ئۆزىنى بەدىئىيلىكى بار دەپ ھېسابلىغان ئەسەر بەدىئىيلىكىنىڭ تەلپىنى قاندۇرالمىسا، بۇنداق ئەسەر ساختا، ئۆلۈك، يىرگىنىشلىك بولىدۇ، ھەرقانداق خاھىش ئۇنى قۇتۇلدۇرالمايدۇ. سەنئەت دېگەن مەلۇم ئىدىيە ۋە خاھىشنى تارقاقچۇچى بولسا بولىدۇ، ئەمما سەنئەت ئالدى بىلەن سەنئەت بولۇشى كېرەك. ئۇنداق بولمايدىكەن، بەدىئىي ئەسەرلەر رېئاللىقنىڭ جانلىق كۆچۈرۈلمىسى بولماي، ئۆلۈك مىسال، سوغۇق ماقالە بولۇپ قالىدۇ» (بېلىنسىكى). دېمەك، بىز ئىدىيىسى، خاھىشى خاتا بولغان ئەدەبىي ئەسەرلەرنىمۇ رەت قىلىمىز؛ ئىدىيىسى، خاھىشى توغرا بولۇپ، بەدىئىي تەسۋىرلەندۈرۈش كۈچى بولمىغان شوئارۋازلىق خاھىشىنىمۇ رەت قىلىمىز.

ئەدەبىي ئىجادىيەتتە تېما ئىنتايىن كەڭ، تەسۋىرلەش ئوبيېكتى خىلمۇ خىل بولۇشى كېرەك. خەلق كۆڭۈل بۆلىدىغان مەسىلىلەرنىڭ ھەممىسى ئەدەبىي ئەسەردە ئەكس ئەتتۈرۈلسە ۋە ئۇنىڭغا جاۋاب بېرىلسە بولىدۇ، ھەر خىل شەخسلەر، مەسىلەن، ئىلغار شەخسلەر، خەلق قەھرىمانلىرى، قالاق شەخسلەر،

سەلبىي شەخسلەر يېزىلسا بولىدۇ، گەپ ئاپتورنىڭ خەلق مەيدانىدا تۇرغان - تۇرمىغانلىقى، خەلق مەنپەئىتىنى ئەكس ئەتتۈرگەن - ئەتتۈرمىگەنلىكى، خەلقنىڭ ئىدىيىسى، ھېسسىياتى، تەلىپى، ئارزۇسى ۋە غايىسىنى ئىپادىلىگەن - ئىپادىلىمىگەنلىكىدە. بىزنىڭ ئەدەبىي تەتقىقىمىز مەلۇم ئەسەرنى باھالىغاندا يازغۇچىنىڭ خەلق مەيدانىدا تۇرغان - تۇرمىغانلىقىنى، خەلقنىڭ ئىدىيىۋى ھېسسىياتىنى قانچىلىك ئىپادىلەپ بەرگەنلىكىنى، خەلق مەنپەئىتىگە قانچىلىك ئۇيغۇن كەلگەنلىكىنى، خەلقنىڭ ئارزۇ ۋە غايىسىنى قانچىلىك ئىپادىلەپ بەرگەنلىكىنى تەكشۈرىدۇ ۋە باھالايدۇ. ئەدەبىي تەتقىقتە ئاساسلىقى ئەدەبىي ئەسەردە ئەكس ئەتتۈرۈلگەن رېئال تۇرمۇشنىڭ چىنلىقى ۋە چوڭقۇرلۇقى باھالىنىدۇ. بەزىلەر رېئاللىقتىكى يورۇقلۇق تەرەپنى مەدھىيەلەشلا چىنلىق بولىدۇ، تۇرمۇشتىكى قاراڭغۇ تەرەپنى پاش قىلىش جەمئىيەتنى، خەلقنى خۇنۇكلەشتۈرگەنلىك بولۇپ، چىنلىق بولمايدۇ، دەپ قارايدۇ. بۇنداق قاراش خاتا، سوتسىيالىستىك ئەدەبىياتتا مەدھىيەلەشمۇ، پاش قىلىشمۇ بولۇشى كېرەك، مەدھىيەلەش بىلەن پاش قىلىش بىر - بىرىگە زىت، بىر - بىرى بىلەن چىقىشالمايدىغان نەرسە ئەمەس، چۈنكى يورۇقلۇق تەرەپ بولغان تۇرمۇشتا قاراڭغۇلۇق تەرەپنىڭ بولۇشى تۇرغان گەپ، شۇڭا مەدھىيە بار يەردە پاش قىلىشنىڭ بولۇشى مۇقەررەر. ئەدەبىي تەتقىقتە مەدھىيە ئوقۇيدىغان ئەسەر ۋە پاش قىلىدىغان ئەسەر دېگەندەك پەتۋا بىلەن ئەسەرگە ئىدىيىۋى ھۆكۈم چىقارساق بولمايدۇ. ئاپتورلارنىڭ قايىسى مەيدانىدا تۇرۇپ مەدھىيە ئوقۇغانلىقى ۋە پاش قىلغانلىقىغا، نېمىنى مەدھىيەلەپ، نېمىنى پاش قىلغانلىقىغا، قانداق مەدھىيەلەپ، قانداق پاش قىلغانلىقىغا، بەدىئىي تەسۋىرنىڭ سەمىمىي بولغان - بولمىغانلىقىغا قاراش كېرەك، مۇشۇنداق قىلىنغاندىلا ئەسەرنىڭ تۇرمۇشنى ئەكس ئەتتۈرۈشتىكى چىنلىقى ۋە چوڭقۇرلۇقىنى ھەقىقىي تۈردە باھالىغىلى بولىدۇ. ھايات زىددىيەت بىلەن تولغان بولىدۇ. يازغۇچى ئىجادىيەت جەريانىدا زىددىيەتلەرگە كۆز يۇمماسلىقى، زىددىيەتلەرنى يوشۇرماستىكى، زىددىيەتلەردىن ئۆزىنى قاچۇرماستىكى، زىددىيەتلەرنى ئېچىشى، شۇنداقلا تۆتنى زامانىۋىلاشتۇرۇش جەريانىنىڭ مۇشكۈل، مۇرەككەپ جەريان ئىكەنلىكىنى تولۇق ھېسابقا ئېلىپ، خەلق ئاممىسىنىڭ تۇرمۇشنى بىلىشى، چۈشىنىشى ۋە ئۆزگەرتىشىگە ياردەم بېرىشى كېرەك، بۇنىڭغا مۇناسىپ ھالدا، ئەدەبىي تەتقىقىمۇ يۈزەكى بولۇپ قالماستىكى، بىر ئەندىزە - قېلىپقا چۈشۈۋالماستىكى، ئەسەرنى ھەققانىي يوسۇندا ئادىل، توغرا باھالىشى لازىم. ئەدەبىي تەتقىقتە ئىشنى بەدىئىي ئوبرازنى تەھلىل قىلىشتىن باشلاش كېرەك، چۈنكى ئەسەرنىڭ ئىدىيىۋىلىكى بىلەن بەدىئىيلىكى بەدىئىي ئوبرازغا سىڭدۈرۈلگەن بولىدۇ، بەدىئىي ئوبراز چىن، ھەقىقىي بولمىسا، ئەسەرنىڭ چىنلىقىمۇ كاپالەتلىك قىلغىلى بولمايدۇ. بەدىئىي ئوبراز چىن بولغاندىلا، ئاندىن ئۇنىڭغا ئالىجاناب ئىدىيىۋى ھېسسىياتنى سىڭدۈرگىلى بولىدۇ، شۇڭا ئوبرازنىڭ چىن بولۇشى ئالدى بىلەن ئەسەرنىڭ ئىدىيىۋىلىكىنى ئۆلچەشتىكى مۇھىم شەرت، شۇنداقلا ئەسەرنىڭ بەدىئىيلىكىنى شەكىللەندۈرۈشتىمۇ كەم بولسا بولمايدىغان شەرتتۇر. ئەسەر ئۈچۈن ئېيتقاندا، بەدىئىي جەھەتتىكى يالغانچىلىقتىنمۇ ئارتۇق مەغلۇبىيەت بولمايدۇ. دېمەك، چىنلىق ئەسەر ئىدىيىۋىلىكى ۋە بەدىئىيلىكىنىڭ بەلگىسى ھەمدە ئەدەبىي تەتقىقىمۇ مۇھىم بەلگىسى. ئەدەبىي تەتقىقتە ئەسەردىكى بەدىئىي ئوبراز ئاساس قىلىنمىسا، ئەسەردىكى ئوبرازدىن ھالقىپ، ئوبرازنىڭ ئەمەلىيىتىدىن چەتنەپ، ئوبرازنى تەييار ئەندىزە - قېلىپقا سېلىپ، ئۆزى خالىغانچە ماركا چاپلاپ، ماددىمۇ ماددا سېلىشتۇرۇپ، ئەپلىشىپ قالسا، ئەسەرنى ياخشى دېسە، ئەپلەشمەسە، ئەسەرنى يامان دېسە بۇنى قانداقمۇ ئىلمىي تەتقىقە ۋە ئىلمىي پوزىتسىيە دېگىلى بولىدۇ؟!

بۇنداق بىنورمال ئەدەبىي تەقىدىنى ئېنگېلىس بۇرۇنلا ئۆتكۈر تەقىد قىلغانىدى، ئۇ «ئالېكساندر ژونكىنىڭ (گېرمانىيە ھازىرقى زامان ئەدەبىياتىدىن كونسېپك) دېگەن ئەسىرىگە باھا» دا مۇنداق دېگەن: «ئاخىرىدا (ھازىرقى زامان) ئەدەبىياتى توغرىسىدا توختالغاندا، ئۇ ئاق - قارىنى ئايرىمايلا ھەدەپ ئۇچۇرغىلى، خۇشامەت قىلغىلى تۇردى. ئۇنىڭچە بولغاندا، ياخشى ئەسەر يازمىغان ھېچكىم يوق، مەشھۇر ئىجادىيىتى بولمىغان ھېچكىم يوق، مەلۇم ئەدەبىي مۇۋەپپەقىيىتى بولمىغان ھېچكىم يوق، بۇنداق چەك - پايانى يوق ماختاشلار، بۇنداق كېلىشتۈرمىچىلىكلەر ۋە ئەدەبىياتتا دەلالەتنىڭ رول ئېلىش يولىدىكى قىزغىنلىقلارغا چىداپ تۇرغىلى بولمايدۇ.» ھەقىقەتنى ئەمەلىيەتتىن ئىزلەش روھى بولمىغان بۇنداق ئەدەبىي تەقىدىنىڭ ئەدەبىي ئىجادىيەتكە قىلچە پايدىسى يوق؛ شۇنداقلا ئەدەبىي تەقىدچىلىككەمۇ پايدىسى يوق. ئەسەرنى خالىغانچە ئۇچۇرۇپ ئاسمانغا چىقىرىۋېتىدىغان ياكى چۆكۈرۈپ يەرگە كىرگۈزۈۋېتىدىغان ئەدەبىي تەقىد يازغۇچىنى «تىللاپ ئۆلتۈرىدۇ»، يا «ماختاپ ئۆلتۈرىدۇ»، «مەدەنىيەت زور ئىنقىلابى» مەزگىلىدە شۇنچە كۆپ يازغۇچىلارنىڭ «جىن - شەيتان» قىلىپ قويۇلغانلىقى، شۇنچە جىق ئەسەرلەرنىڭ «زەھەرلىك چۆپ» دېيىلگەنلىكى «تىللاپ ئۆلتۈرۈش» جۈملىسىدىندۇر. شۇڭا «تىللاپ ئۆلتۈرۈش» نى چۈشەنمەك ئاسانراق. «ماختاپ ئۆلتۈرۈش» نى بولسا، ھازىرغىچە چۈشەنمەيۋاتقانلار بار. شۇڭا ئەدەبىيات ساھەسىدە ئالدىنقى مەزگىلدە كەلسە - كەلمەس ئۇچۇرۇش - ماختاش ئەھۋاللىرى ئېغىر بولدى. تەقىدچى قالايمىقان تىللىسا ۋە قالايمىقان ماختىسا، ھەمىشە «قەھرىماننى بۇزۇق خوتۇن دېسە، بۇزۇق خوتۇننى قەھرىمان قىلىپ كۆرسەتسە»، پاكىتنى نەزەرگە ئالمىسا، ھەتتا پاكىتقا خىلاپلىق قىلسا، بۇنىڭ تېگى - تەكتىنى ئەل - جامائەت بىلىۋالغان ھامان، ئۈنۈمىمۇ ئەكسىچە بولىدۇ، بۇنداقتا، تەقىدىنىڭ كۈچى ۋە رولىمۇ بولمايدۇ. ئەدەبىي ئەسەرنىڭ ئەھۋالى كۆپىنچە ئىجتىمائىي تۇرمۇشنىڭ ئەھۋالىدەك مۇرەككەپ بولىدۇ، ئېسىل ئەسەردە ئېغىر كەمچىلىك بولۇپ قېلىشى مۇمكىن، ئادەتتىكى ئەسەردىمۇ بەزى ئارتۇقچىلىقلار بولۇپ قېلىشى مۇمكىن. بەزىدە ئەسەردىكى بىر كۆرۈنۈش، تەپسىلات، سىۋىزىت، پېرسوناژ بىر نوقتىدىن قارىغاندا كەمچىلىك بولۇپ كۆرۈنۈشى مۇمكىن، باشقا بىر نوقتىدىن قارىغاندا ئارتۇقچىلىق بولۇپ كۆرۈنۈشى مۇمكىن، كەمچىلىك بىلەن ئارتۇقچىلىق بىرلىشىپ كەتكەن بولۇشىمۇ مۇمكىن، ئەسەردىكى مۇنداق مۇرەككەپ ئەھۋاللار ھەققىدە مۇتلەق مۇئەييەنلەشتۈرىدىغان ياكى مۇتلەق ئىنكار قىلىدىغان يەكۈن چىقارماي، ياخشى يېرىنى ياخشى، يامان يېرىنى يامان دېيىش كېرەك. يەنە بىر تەرەپتىن يازغۇچى ۋە ئەسەرگە باھا بەرگەندە ئەتراپلىق قاراش كېرەك، مەلۇم بىر يازغۇچىنىڭ ئەسىرى ھامان ئۆزىگە ۋە ئۆزى ياشاۋاتقان دەۋرگە باغلىنىشلىق بولىدۇ. شۇڭا بىر ئەسەرنى باھالىغاندا، ئادەمنى بىلىش، سەرگۈزەشتىلىرىگە قاراش بەك مۇھىم. ئالايلىق، مەلۇم پېرسوناژ ھامان مۇئەييەن تارىخىي مۇھىتتا پائالىيەت ئېلىپ بارىدۇ، ئۇنىڭ ئىدىيىسى، ھېسسىياتى، سۆزى، ھەرىكىتى مۇقەررەر ئۇنىڭ ئەتراپىدىكى تۇرمۇش مۇھىتىنىڭ تەسىرى ۋە چەكلىمىسىدە بولىدۇ، ئۇنىڭغا دەۋر تامغىسى بېسىلىشى تۇرغان گەپ. بۇ پېرسوناژ بۇنىڭدىن 100 يىل بۇرۇن ياشىغان بولسا، بىز ئۇنىڭغا بۈگۈنكى ئۆلچەم بويىچە قاتتىق تەلەپ قويماق بولمايدۇ. مۇبادا بۈگۈنكى ئۆلچىمىمىزگە ئۇيغۇن كەلمىدى دەپ كايىپ كەتسەك، بۇ تولىمۇ كۈلكىلىك ۋە ھاماقەتلىك بولىدۇ. تەقىد - ئىلمىي پائالىيەت. تەقىد تەسالىق، ئەستايىدىل بولمىغاندا، ئەسەرنىڭ ياخشى يېرى بىلەن يامان يېرىنى چوڭقۇر ئېچىپ بەرگىلى بولمايدۇ. بۇنىڭدا ئالدى بىلەن تەقىدچىدە ئەدەبىياتقا قارىتا سەمىمىي ھېسسىيات بولۇشى كېرەك. «سەنئەتكە مۇھەببەت بولمىغان يەردە تەقىدمۇ بولمايدۇ» (پۇشكىن). «تەقىدچى ھەم ئېستېتىكىچى، ھەم مۇتەپەككۈر بولۇشى كېرەك! ... ئىنتايىن تاكامۇللاشقان پىكىر قىلىش ئىقتىدارى ۋە ئىنتايىن تاكامۇللاشقان ئېستېتىك تۇيغۇغا ئىگە كىشىلا بەدىئىي ئەسەرنى ئوبدان باھالىيالايدىغان ياخشى تەقىدچى بولالىشى مۇمكىن» (پىلىخانوۋ).

مەسئۇل مۇھەررىر ستارەم ئىبراھىم

ئالاقىش ۋە ئۈمىد

ئېلى زاھىد

«تارىم» غا پارىكالا

- «تارىم» ژۇرنىلى نەشر قىلىنغانلىقىنىڭ 45 يىللىقىنى تەبرىكلەيمەن

«تارىم» ژۇرنىلىنىڭ 45 يىللىقىنى تولۇپ - تاشقان خۇشاللىق ۋە ئىپتىخارلىق بىلەن، ئۇنىڭ بېھساب ئوتۇقلىرى ۋە ئۆچمەس تۆھپىلىرى بىلەن چىن دىلىمدىن تەبرىكلەيمەن!

مەن «تارىم» نى ياخشى كۆرىمەن. ئۇ ئۆزىنىڭ 45 يىللىق شانلىق مۇساپىسىدە تۈرلۈك قىسمەتلەرنى باشتىن كەچۈرگەن، بىر مۇنچە ئوڭۇشسىزلىقلارغا دۇچ كەلگەن، تالاي قېتىم ئوڭ ۋە «سول» دىن سوققان بورانلارنىڭ زەربىسىگە ئۇچرىغان بولسىمۇ، لېكىن خۇددى جەڭ مەيدانىدىكى قەيسەر قومانداندىكى ئۆز قوشۇنىنى تەمكىنلىك بىلەن غەلبە يۆنىلىشىگە باشلاپ، پارتىيىمىزنىڭ ئەدەبىيات - سەنئەتنى سوتسىيالىزم ئۈچۈن خىزمەت قىلدۇرۇش، خەلق ئۈچۈن خىزمەت قىلدۇرۇش يۆنىلىشىدە، ھەممە گۈللەر تەكشى ئېچىلىش، ھەممە ئېقىملار بەس - بەستە سايراش فاڭجېنىدا چىڭ تۇرۇپ، كەڭ يازغۇچى، شائىر، سەنئەتكار، ئەدەبىيات ھەۋەسكارلىرىنى زىچ ئىتتىپاقلاشتۇرۇپ، جۇڭگو كوممۇنىستىك پارتىيىسىنى، سوتسىيالىزمىنى، خەلقنى كۈيلەپ، مىللەتلەر ئىتتىپاقلىقىنى، ھەر مىللەت خەلقىنىڭ سوتسىيالىزم قۇرۇش يولىدىكى شانلىق كۈرەشلىرىنى مەدھىيەلەپ، ئۆچمەس تۆھپىلەرنى ياراتتى.

مەن «تارىم» نى ياخشى كۆرىمەن. ئۇ شىنجاڭدىكى ئاز سانلىق مىللەت ئەدەبىيات - سەنئەت قوشۇنىنىڭ بۆشۈكى. ئازادلىقتىن كېيىن، ئەدەبىيات - سەنئەت قوشۇنىمىز پارتىيە رەھبەرلىكىدە مىسلىسىز زورايىدى. يېڭى بىر ئەۋلاد سوتسىيالىستىك ئاڭغا ئىگە ئۈمىدلىك ياش يازغۇچى، شائىرلىرىمىز، سەنئەتكارلىرىمىز خۇددى كۆزنى قاماشتۇرىدىغان نۇرلۇق يۇلتۇزلاردەك، ئۇلۇغ دىيارىمىزدا كەينى - كەينىدىن يېتىلمەكتە.

«تارىم» مۇشۇ زور قوشۇنغا ماھارەت كۆرسىتىدىغان سورۇن ھازىرلاپ بېرىش بىلەن بىر ۋاقىتتا ئۇلارنى توغرا يۆنىلىش بويىچە ئالغا بېسىش يولىغا باشلاۋاتقان ماھىر تەشكىلاتچى ۋە قابىل يېتەكچى.

مەن «تارىم» نى ياخشى كۆرىمەن. ئۇ مىللىتىمىزنىڭ ئەدەبىيات - سەنئىتىنى ئېلىمىزدىكى قېرىنداش مىللەتلەرگە، دۇنيا ئەللىرىگە، قېرىنداش مىللەتلەرنىڭ ۋە ئۆزگە ئەللەرنىڭ ئەدەبىيات - سەنئەت

مۇۋەپپەقىيەتلىرىنى مىللىتىمىزگە تونۇشتۇرۇپ، مىللىتىمىزنى ۋە ئەدەبىيات - سەنئىتىمىزنى دۇنياغا يۈزلەندۈرۈۋاتقان خاسىيەتلىك كۆۋرۈكلەرنىڭ بىرى، دوستلۇق ئەلچىسى!

مەن «تارىم» نى ياخشى كۆرىمەن. ئۇ نوقۇل ئەدەبىي ژۇرناللا ئەمەس، يەنە پارتىيىمىزنىڭ مۇھىم تەشۋىقات بازىسى. پارتىيىنىڭ، سوتسىيالىزمنىڭ، ئۇلۇغ ۋەتىنىمىزنىڭ ھارماس كۈيچىسى. ئۇ بۇ جەھەتتە باشقا ھەرقانداق تەشۋىقات ۋاسىتىسى ئوينىيالمىدىغان روللارنى ئويناپ كەلدى. ئۇنىڭ بۇ جەھەتتىكى خىزمەتلىرىگە توغرا، ئادىل باھا بېرىلىشى كېرەك!

مەن «تارىم» نى ياخشى كۆرىمەن. ئۇ مېنىڭ ئەڭ ھۈرمەتكە سازاۋەر قەدىرلىك ئۇستازىم. ئۇ ئىللىق قوينىنى ماڭا ھەر ۋاقىت كەڭ ئېچىپ تۇرۇۋاتقان بولسىمۇ، مەن «تارىم» دا خەلق قەلبىدىن ئۆچمەس ئورۇن ئالغۇدەك بىرەر ئەسەر ئېلان قىلالغىنىم يوق، مەن بۇنىڭ ئۈچۈن ئەلۋەتتە خىجىلمەن. لېكىن ئۇنىڭ مەھىپىلىرى ماڭا ئېستېتىك زوق، مەنىۋى ئوزۇق، كۈچ ۋە غەيرەت بېغىشلاپ كەلدى، ماڭا گۈزەللىكتىن ھۇزۇرلىنىشنى، رەزىللىكتىن يىرگىنىشنى ئۆگەتتى، شۇڭا مەن ئۇنى روھىيىتىمنى ساغلاملاشتۇرىدىغان خاسىيەتلىك ئوچاق دەپ ھېسابلاپ، ئوقۇغۇچىلىق ۋاقتىمدىن تا ھازىرغىچە سۆيۈپ ئوقۇپ كېلىۋاتىمەن، بۇندىن كېيىنمۇ ئۇنىڭ ئەرزىمەس كىتابخانى سۈپىتىدە ئۇنى داۋاملىق ئوقۇيمەن، ئۇنىڭ بۇندىن كېيىنكى مۇساپىسىگە تېخىمۇ زور مۇۋەپپەقىيەت تىلەيمەن، «تارىم» خۇددى تارىم سۈيىدەك توختىماي ئۆرگەشلەپ، قاغىراپ ياتقان قەلب ئېتىزلىرىنى ئۆزىنىڭ شىپالىق سۈلىرى بىلەن سۇغىرىپ، ئۇلارغا يېڭى ئويغىنىش، يېڭى ھايات بەخش ئەتسۇن!





ئۈمىدجان قاسىمى تەبرىك ۋە ئۈمىد

«تارىم» 45 يىللىق جاپالىق، ئەگرى - توقاي ھەم شانلىق مۇساپىنى بېسىپ ئۆتتى. مەن «تارىم» نىڭ ئىخلاسمەن بىر كىتابخانى بولۇش سالاھىيىتىم بىلەن، «تارىم» نىڭ قۇتلۇق تويىنى قىزغىن تەبرىكلەيمەن!

«تارىم» بۇ 45 يىل داۋامىدا ئەدەبىيات قوشۇنىنى يېتىلدۈرۈش، ئەدەبىي ئىجادىيەتنى گۈللەندۈرۈش يولىدا ئۆچمەس تۆھپىلەر يارىتىپلا قالماي، ئەدەبىيات - سەنئەت نەزەرىيىسى تەتقىقاتى، ئەدەبىي ئوبزورچىلىقنى راۋاجلاندۇرۇش ئۈچۈنمۇ يۈرەك قېنىنى سەرپ قىلىپ، ئۆزىنىڭ تولىمۇ چەكلىك سەھىپىسىدىن تەتقىقات، ئەدەبىي ئوبزور، ئەدەبىي تەتقىد، تەسىرات ماقالىلىرىگە سېخىلىك بىلەن ئورۇن بېرىپ، نەزەرىيىۋى مۇھاكىمە ۋە ئەدەبىي ئوبزورچىلىق، ئەدەبىي تەتقىدچىلىكنىڭ نورمال ۋە ساغلام قانات يېيىشىغا، ئوبزورچىلار قوشۇنىنىڭ بارلىققا كېلىشى، زورىيىشى ۋە ئۆسۈپ يېتىلىشىگە تۈرتكە بولدى. «تارىم» 1951 - يىلى 1 - ساندا تۇنجى بولۇپ زۇنۇن قادىرنىڭ «ئەخمەتجان قاسىمى سەنئەت ھەققىدە» دېگەن ماقالىسىنى، 1952 - يىلى 8 - ساندا «گۈلەندەم» دېگەن ھېكايە توغرىسىدىكى ئەدەبىي تەتقىدنى ئېلان قىلغاندىن تارتىپ، ھازىرغا قەدەر ئەدەبىيات نەزەرىيىسى، تىل تەتقىقاتى، چەت ئەل ئەدەبىي ئېقىملىرى، مەشھۇر ئەدىبلەرنىڭ ئىجادىيەت تەجرىبىلىرى، ئەدەبىيات - سەنئەتنىڭ ھەرقايسى ساھەلىرىگە ئائىت ماقالىلەردىن 2000 دىن ئارتۇقنى ئېلان قىلدى. بۇ ئارقىلىق بىزنىڭ ئەدىب - سەنئەتكارلىرىمىز بىر قەدەر مۇكەممەل ئەدەبىيات نەزەرىيىسى، ئەدەبىي ئېقىملار، ھەر خىل ئېقىمدىكىلەرنىڭ ئىجادىيەت ئىدىيىسى، ئىجادىيەت ئۇسلۇبى، ئىجادىيەت ماھارىتى بىلەن تونۇشۇپ، نەزەر دائىرىسىنى كېڭەيتتى. بارا - بارا بىر تۈركۈم ئەدەبىيات تەتقىقاتچىلىرى، ئەدەبىي ئوبزورچىلار مەيدانغا كېلىپ، «تارىم» دىن ئىبارەت مۇشۇ مۇنبەت تۇپراقتا يىلتىزلاپ، بىخ سۈرۈپ، چېچەكلەپ، مېۋە بەردى. 50 - يىللاردا، ھەر يىلى ئۆز ئاپتورلىرىمىز يازغان ماقالىلەردىن ئۈچ - تۆت پارچىلا بېرەلەيدىغان «تارىم» ئەمدىلىكتە ھەر بىر ساندا ئۈچ - تۆت پارچە ماقالە بېرەلەيدىغان بولدى. بىز پەخىرلىنىش ھېسسىياتى بىلەن شۇنداق دېيەلەيمىزكى، شەرىپىدىن ئۆمەر، پەتتارجان مۇھەممىدى، ئابدۇشۈكۈر مۇھەممەتئىمىن، روزى قاسىم، مەھمەت زۇنۇن، ئابلەت ئۆمەر، ئابدۇشۈكۈر تۈردى، مەھمۇد زەئىدى، ھېلىم موللايېۋ، ئابدۇكېرىم راخمان، نۇرمۇھەممەت زامان، مەھمەت پولات،

ئابلېمىت ئىسمائىل، ھېزىم قاسىم، قاۋىسلىق قاسىمجان، سىدىقھاجى روزى، ئەنۋەر ئابدۇرېھىم، ئازاد سۇلتان، ۋاھىتجان غوپۇر، غوجەخمەت يۈنۈس، ئابدۇۋېلى كىرىم، ئابدۇللا مەتقۇربان، ئىبراھىم ئىزاقى، كىرىمجان ئابدۇرېھىم قاتارلىق تەتقىقاتچىلىرىمىز، ئوبزورچىلىرىمىز، ئەھمەد زىيائى، ئىبراھىم مۇتتى، تېيىپجان ئېلىيېۋ، ئابلز نازىرى، ئىمىن تۇرسۇن، قەييۇم تۇردى، زوردۇن سابىر، ئەخمەت تۇردى، مەھمەت شاۋۋدۇن، مەھمەتجان سادىق، رەخم قاسىم، قۇربان بارات قاتارلىق ئەدەبىياتچىلىرىمىزنىڭ ئەدەبىيات - سەنئەتكە دائىر ماقالىلىرى ۋە ئوبزورلىرىنىڭ مۇتلەق كۆپ قىسمى «تارىم» دا ئېلان قىلىنغان؛ كۆپ قېتىملىق باھالاشلاردا مۇكاپاتقا ئېرىشكەن ئوبزورلارنىڭ مۇتلەق كۆپ قىسمى «تارىم» ئارقىلىق يورۇقلۇققا چىققان. دېمەك، 45 يىلدىن بېرى «تارىم» ئەدەبىيات تەتقىقاتچىلىرى، ئوبزورچىلار قوشۇنىنى يېتىلدۈرۈشتە ياخشى باغۋەن، مەكتەپ، ئۇستاز بولدى. ئەگەر «تارىم» بولمىغان بولسا، مەخسۇس تەتقىقات ۋە ئوبزورچىلىق ژۇرنىلى بولمىغان ئۇيغۇر ئەدەبىياتىدا ئوبزورچىلار قوشۇنىنىڭ بارلىققا كېلىشى، زورىيىشى، بۈكۈنكىدەك نەتىجىلەرنى قولغا كەلتۈرۈشى مۇمكىن ئەمەس ئىدى.

ئىجادىيەت ۋە ئوبزور - ئەدەبىياتنىڭ ئىككى قاننى. ئەگەر بۇ قاناتنىڭ قايسى بىرى كەم بولسا بولمايدۇ. بىز ھازىر ئىسلاھات، ئىشكىنى ئېچىۋېتىش، زامانىۋىلاشتۇرۇش قۇرۇلۇشى ۋە سوتسىيالىستىك بازار ئىككىلىكى بەرپا قىلىشنىڭ ياخشى پەيتىدە تۇرۇۋاتىمىز. بۇ دەۋر ئەدەبىياتنىڭ، ئەدەبىيات تەتقىقاتى، ئەدەبىي ئوبزورچىلىقنىڭ تەرەققىياتىغا ياخشى پۇرسەت يارىتىپ بەردى، شۇنداقلا ئۇنىڭ ئالدىغا ھەل قىلىش زۆرۈر بولغان جىددىي مەسىلىلەرنىمۇ قويدى. بىز ئەدەبىيات تەتقىقاتى، ئەدەبىي ئوبزورچىلىق، ئەدەبىي تەنقىدچىلىكتە «تارىم» نىڭ زور كۈچ بىلەن قوللىشى، مەدەت بېرىشى ئارقىسىدا سۆيۈنگۈدەك نەتىجىلەرنى قولغا كەلتۈرگەن بولساقمۇ، لېكىن نەتىجىلىرىمىز دەۋرنىڭ، خەلقنىڭ ئۈمىدىنى ئورۇنداشتىن يىراق؛ قوشۇنىمىز تېخى گۆدەك ھالەتتە، نەزەرىيە تەتقىقاتىمىز خېلىلا ئارقىدا، ئۇ تېخى ئەدەبىي ئىجادىيەتكە يېتەكچىلىك قىلىش دەرىجىسىگە كۆتۈرۈلگىنى يوق؛ ھازىرغىچە ئۇيغۇر ئەدەبىياتىغا خاس نەزەرىيە مەيدانغا چىققىنى، مۇكەممەلەرەك ئەدەبىيات تارىخى يېزىلغىنى، تەتقىقاتچىلار مەخسۇسلاشقىنى يوق؛ ئوبزورلارنىڭ سەۋىيىسى تەسىرات ماقالىسى ھالىتىدە بولۇۋاتىدۇ؛ ئەدەبىي تەنقىدلەردە ئېغىشلارمۇ مەۋجۇت.

ھەممىگە ئايانكى، ئەدەبىيات نەزەرىيىسى، ئەدەبىيات تارىخى ۋە ئەدەبىي تەنقىد بىر - بىرىدىن روشەن پەرقلىنىدىغان، شۇنداقلا بىر - بىرىگە تايىنىپ مەۋجۇت بولۇپ تۇرالايدىغان ئۈچ تۈرلۈك تەكشۈرۈش ۋە مۇھاكىمە قىلىش شەكلى. بۇلارنىڭ قانداق بىرى كەم بولسا، ئۇنداق ئەدەبىياتنى مۇكەممەل ئەدەبىيات دېگىلى بولمايدۇ. بۇ ئۈچ تەرەپ تەڭ راۋاجلانغاندىلا، ئاندىن ئەدەبىياتنى گۈللەندۈرگىلى، ئىجادىيەتنى گۈللەندۈرۈپ، نادىر ئەسەرلەرنى كۆپلەپ يارىتىپ، ئەدەبىياتىمىزنى پۈتۈن مەملىكەت، پۈتۈن دۇنياغا يۈزلەندۈرگىلى، تونۇتقىلى بولىدۇ.

بىزدە بۆسۈش خاراكتېرىدىكى ياخشى ئەسەر، نادىر ئەسەرلەرنىڭ مەيدانغا چىقالماسلىقىدىكى مۇھىم سەۋەبلەر شۇكى، بىزنىڭ بىلىم قۇرۇلمىمىز كونسراپ كەتكەن، بىز سوتسىيالىستىك ئەدەبىيات بىلەن سوتسىيالىزم دەۋرىدىكى ئەدەبىياتنىڭ پەرقىنى، ئەنئەنە بىلەن يېڭىلىق يارىتىشنىڭ مۇناسىۋىتىنى ئايدىڭلاشتۇرمىدۇق، ئۆزىمىزگە توغرا باھا بېرەلمىدۇق، كاللىمىزدا نادىر ئەسەر ئېڭى يوق دېيەرلىك. ئەدەبىيات تەتقىقاتچىلىرى، ئوبزورچىلار بۇ مەسىلىلەرگە توغرا جاۋاب بېرىشى، ئىجادىيەتكە توغرا يېتەكچىلىك قىلىشى كېرەك. بولمىسا، ئەدەبىي ئىجادىيەتنى گۈللەندۈرۈش، كۆپلەپ ياخشى، نادىر ئەسەر يارىتىش دېگىنىمىز قۇرۇق گەپ بولۇپ قالىدۇ.

مەن «تارىم» نىڭ تەتقىقات، ئوبزور، تەنقىدچىلىكىنى قوللاشتىكى شەرەپلىك ئەنئەنىنى جارى قىلدۇرۇپ، يۇقىرىقى مەسىلىلەرنى ھەل قىلىشتا ئاۋانگارتلىق رول ئوينىشىنى ئۈمىد قىلىمەن.

«تارىم»، قۇتلۇق 45 يېشىڭغا مۇبارەك! ساڭا تېخىمۇ زور ئۇتۇق، شان - شەرەپ يار بولسۇن!

چەت ئەل ئەدەبىياتىدىن



چارلز بودلېر (فرانسىيە)

نەسرلەر

چارلز بودلېر (Charles Baudlaire، 1821 - 1867) فرانسىيە مودېرنىزم شېئىرىيىتىنىڭ باشلامچىسى، شۇنداقلا يازغۇچى ۋە ئەدەبىي ئوبزورچى. ئۇنىڭ «رەزىللىك كۈلى» ناملىق شېئىرلار توپلىمى، «پارىژنىڭ مەيۈسلۈكى»، «سۈنئىي گۈلستان» ناملىق ئىككى نەسرىي شېئىرلار توپلىمى بار. «رەزىللىك كۈلى» 1857 - يىلى نەشر قىلىنىپ، فرانسىيە ئەدەبىيات ساھەسىنى زىلزىلىگە سالدى. كېيىن شائىر «رىتىم ۋە قاپىيسى بولمىغان، شېئىرىي مەنىگە ئىگە يېڭىچە نەسرلەر» نى يېزىپ، «پارىژنىڭ مەيۈسلۈكى» نامىدا نەشر قىلدۇردى. ئۇ ئۆزى ئېيتقاندەك، «بۇ يەنىلا (رەزىللىك كۈلى) لېكىن ئۇنىڭغا قارىغاندا تېخىمۇ ئەركىن، نەپىس ھەم ئاچچىق».

يوچۇن ئادەم

- ھەي، چۈشىنىڭىز ئادەم! قېنى ئېيتقىنا، سەن زادى كىمنى ئەڭ ياخشى كۆرسەن؟ ئاتاڭنىمۇ، ئاناڭنى؟ ئىگىچە - سىڭلىڭنىمۇ ياكى ئاكا - ئۇكاڭنىمۇ؟
- ئاھ... ئاتاممۇ يوق، ئاناممۇ يوق. نە ئاچا - سىڭلىم، نە ئاكا - ئىنىم بولمىسا.
- دوستۇڭچۇ؟
- بۇ... ھازىرغىچە مەن تېخى ئوقمايدىغان سۆزنى ئېيتىۋاتىسىز.
- ۋەتەنىڭچۇ؟
- ھەتتا ئۇنىڭ نەدىلىكىنىمۇ بىلمەيمەن.
- گۈزەللىكچۇ؟
- مەن ئۇنى جان - دىلىم بىلەن سۆيمەن. گۈزەللىك دېگەن بىر ئىلاھ ھەم ئۆلمەس... ئالتۇنچۇ؟
- ئۇنى ئۆچ كۆرىمەن. خۇددى سەن خۇدانى ئۆچ كۆرگەندەكلا.
- ئەستاغپۇرۇللا، ھەي غەيرىي يوچۇن ئادەم! سەن زادى نېمىنى ياخشى كۆرسەن؟
- بۇلۇتلارنى... ئۆتكۈنچى بۇلۇتلارنى... ئاۋۇ تەرەپ... ئەنە ئاۋۇ تەرەپتىكى... چىرايلىق بۇلۇتلارنى!

مومايىنىڭ ئۈمىدسىزلىنىشى

قۇرۇق ئۈستىخان بولۇپ قالغان بىر موماي ئوماق بىر بالىنى كۆرۈپ قەۋەتلا خۇش بوپ كەتتى، كىشىلەرنىڭ ھەممىسى بۇ بالغا يېقىنچىلىق قىلماقچى بولاتتى. بۇ كىچىك جان ئىگىسى قاملاشقان بولۇپ، ئۇنىڭغا ئوخشاشلا ئاجىز، تاقىرباش ھەم كۇماك ئىدى. موماي بالىنىڭ ئالدىغا بېرىپ كۈلۈمسىرەپ قويماقچى ياكى ئۇنى خۇش قىلىدىغان بىرەر قىلىق قىلماقچى بولدى. بىراق بالا قورقۇپ كەتتى، ئۇ زەئىپ مومايىنىڭ سىيلاۋاتقان ئالغانلىرىدىن قېچىپ، جان - جەھلى بىلەن يۇلقۇناتتى. چىرقىراق ئاۋازى ئۇنى بىر ئالغانىدى. ئاق كۆڭۈل موماي ئۆزىنىڭ ئەبەدى تەنھالىقىغا قايتىشقا مەجبۇر بولدى. ئۇ بىر بۇلۇڭغا تۈگۈلۈۋېلىپ يىغلاپ كەتتى: ۋاي، بىز بۇ ياشانغان ئاياللار راستتىنلا پاجىئەلىك ئىكەنمىز: كىشىلەرنىڭ، ھېچ بولمىغاندا سەبىي گۈدەكلەرنىڭ ئامراقلىقىنى كەلتۈرىدىغان ياش - قۇرامىمىز ئۆتۈپ كېتىپتۇ. ھەتتا بىز ئەركىنلەتمەكچى بولغان بالىلارمۇ بىزدىن قورقىدىكەن!

خۇشامەتچى

يېڭى يىل شادىيانە تەبرىكلىنىۋاتقان چاغ ئىدى، ھەممە يەردە قار ئارىلاش پاتقاق، ئۈزۈلمەي ئۆتۈۋاتقان كۈرمىگىلىغان ھەشەمەتلىك مەپىلەر، كۆزلەرنى ئالچەكمەن قىلىدىغان قەنت - گېزەك ۋە ئويۇنچۇقلار، تەمەخورلۇق ۋە ئۈمىدسىزلىك كۆزگە چېلىقىپ تۇراتتى. بۇنداق چوڭ شەھەردىكى بايرام شاۋقۇنى ئەڭ قەيسەر غېرىبىنىڭ قەلبىنىمۇ تەڭداشسىز پاراكەندىچىلىككە سالاتتى. بىر ئېشەك ئاشۇ مالمان شاۋ - شۇۋ ئىچىدىن چىققىنىچە ئۇدۇللاپ چېپىپ كەلدى، ئۇنى قامچى كۆتۈرگەن قوپال بىر ئەركەك قوغلاپ كېلەتتى. ئېشەك شۇ چاقىنىچە پىيادىلەر يولىنىڭ دوقمۇشىغا كەلگەندە قارشى تەرەپتىن چىرايلىق بىر يىگىت چىقىپ قالدى. ئۇ قوللىرىغا پەلەي كىيگەن بولۇپ، چاچلىرىنى مايلاپ، يۈز - كۆزلىرىگە گىرىم قىلىپ، گالىستۇك تاقاپ، يېپيېڭى كىيىم - كېچەكلەرگە ئورۇنىۋالغانىدى. ئۇ ئالدىغا چامداپ شىلەپسىنى قولىغا ئالدى - دە، دۆت ئېشەككە سىپايلىق بىلەن ھۈرمەت بىلدۈرۈپ تەزىم قىلىپ: «يېڭى يىلىڭىز مۇبارەك بولسۇن، سىزگە بەخت تىلەيمەن!» دېدى. دە، ئاشۇ قالتىس سالاپىتىنى بۇزماي، يەنە كىملىرىگىمۇ بۇرۇلدى. ئۇ خۇددى باشقىلاردىن ئۆز كۆرەڭلىكىگە بارىكالا ئوقۇپ قويۇشنى ئۆتۈنۈۋاتقاندەك ئىدى. ئېشەك بۇ پۇزۇر خۇشامەتچىگە نەزەرمۇ سېلىپ قويماي، ئۆزى ئىشلەيدىغان جايغا قاراپ جېنىنىڭ بارىچە چېپىپ كېتىۋەردى. ھالبۇكى، كۈچلۈك بىر غەزەپ ئوتى تۇيۇقسىز مېنىڭ يۈرەك باغرىمنى ئۆرتىۋەتتى. بۇ پۇزۇر كىيىملىك ھاماقەت ئوغامنى قايناتماقتا ئىدى. ماڭا ئۇ ئۆزىدە پۈتكۈل فرانسۇز روھىنى مەركەزلىك ئىپادىلەۋاتقاندەك تۇيۇلدى.

ساراڭ بىلەن ۋېناس

نەقەدەر ياخشى ھاۋا - ھە! كەڭرى كەتكەن باغچا قۇياشنىڭ ئوتلۇق قاراشلىرىدا خۇددى مۇھەببەت

يالقۇندا تىزگىنلەنگەن يىگىتتەك داڭقىتىپ تۇراتتى. بارچە مەۋجۇدات مەستخۇش ھالەتتە بولۇپ، ئۆزىنى ئىپادىلەيدىغان ھېچقانداق تىۋىش چىقارمايتتى، ھەتتا ئېقىن سۇلارمۇ ئۇخلاپ قالغاندەك ئىدى. ئىنسانلارنىڭ خۇشاللىق، ئالقىشلىرىنىڭ ئەكسىچە بۇ يەردە تىمتاسلىقنىڭ تەنتەنىسى ھۆكۈم سۈرەتتى. بارغانسېرى قىزىۋاتقان ئاپتاپ تەبىئەتكە تېخىمۇ گۈزەل جۇلا بەخش ئەتمەكتە؛ رەڭدارلىقتا پورەكلەپ ئېچىلغان گۈل - چېچەكلەر زەڭگەر ئاسمان بىلەن ھۆسن تالاشماقتا؛ ئىللىقلىق خۇش پۇراقنى كۆزگە شالاڭ كۆرۈنىدىغان قىلىپ ئۆزگەرتىپ، ئىس - تۈتەكلەرگە ئوخشاش يېتەكلەپ يۇلتۇزلار تامان ئۆرلەتمەكتە.

ۋەھالەنكى، بۇ شادلىققا چۆمگەن مەۋجۇداتلار ئارىسىدا بىر دەردمەنگە كۆزۈم چۈشۈپ قالدى. ساراڭ قىلىۋېتىلگەن بىر كىشى غايەت زور ۋېناس ھەيكىلى ئالدىدا توۋا - ئىستىغپار ئېيتىش ھەم بىزارلىق پاتىقىغا پاتقان پادىشاھلارنى كۈلدۈرۈش ئۈچۈن پىدائىي قىزىقچى بولۇپ بېرىۋاتاتتى. ئۇ ئاجايىپ - غارايىب كىيىنگەن بولۇپ، ئەپتى تولىمۇ كۈلكىلىك ھەم كۆرۈمىسىز ئىدى. بېشىغا مۇڭگۈز تاقاپ، كولدۇرما ئېسىۋېلىپ، قۇرتتەك تۈگۈلگىنىچە تاش ھەيكەل سۇپىسىغا يامشاتتى. ياشقا تولغان كۆزلىرىنى تىكىپ، بۇ مەڭگۈلۈك ئىلاھقا تەلمۈرەتتى. ئۇنىڭ كۆزلىرى مۇنداق دەيتتى: مەن ئىنسانلار ئىچىدىكى ئەڭ رەزىل، ئەڭ غېرىب ئادەممەن، سۆيگۈ ھەم دوستلۇقتىن مەھرۇممەن. بۇ جەھەتتە مەن ئەڭ مېيىپ ھايۋاندىنمۇ بەتەر. بىراق مەنمۇ بارچە كىشىلەردەك گۈزەللىكنى چۈشىنىش ۋە ھېس قىلىش ئۈچۈن دۇنياغا كەلگەنمۇ. ھەي، مۇقەددەس ئىلاھ، مېنىڭ دەرد - ھەسرەتلىرىم ۋە ئەسەبىيلىكىمگە ئىچ ئاغرىتىپ قويغىن. بىراق تاش يۈرەك ۋېناس مەرمەر كۆزلىرىنى يىراق - يىراقلاردىكى نېمىلەرگىدۇر تىككەنمىدى...

«پارىژنىڭ مەيۈسلۈكى» ناملىق توپلامنىڭ خەنزۇچە نۇسخىسىدىن ئېلىندى

غېنى مۇھەممەت تەرجىمىسى

مەسئۇل مۇھەررىر يۇلتۇز تېيىپجان





«تارىم» ژۇرنىلى نەشر قىلىنغانلىقىنىڭ 45 يىللىقىنى تەبرىكلەش سۆھبەت يىغىنى ئۆتكۈزۈلدى

بۇ يىل ئاۋغۇستتا «تارىم» ژۇرنىلى نەشر قىلىنغانلىقىغا 45 يىل بولدى. بۇ مۇناسىۋەت بىلەن 25 - ئاۋغۇست ئاپتونوم رايونلۇق ئەدەبىيات - سەنئەتچىلەر بىرلەشمىسى زالىدا «تارىم» ژۇرنىلى نەشر قىلىنغانلىقىنىڭ 45 يىللىقىنى تەبرىكلەش سۆھبەت يىغىنى ئۆتكۈزۈلدى. يىغىنغا «تارىم» ژۇرنىلىنىڭ تەھرىر ھەيئەتلىرى، يازغۇچىلار، ئالىم - مۇتەخەسسسلەر، ئەدەبىيات - سەنئەت، ئاخبارات، نەشرىيات ئورۇنلىرىنىڭ خادىملىرى ۋە رەھبەرلىرىدىن بولۇپ 60 تىن ئارتۇق كىشى قاتناشتى. بۇلارنىڭ ئىچىدە ئاپتونوم رايونلۇق پارتكوم تەشۋىقات بۆلۈمىنىڭ مۇئاۋىن باشلىقى ئابدۇرېھىم رەجەپ ھەم مۇناسىۋەتلىك ئورۇنلارنىڭ رەھبەرلىرىدىن قەييۇم تۇردى، ئەمەت موللا تۇردى، ئېلى زاھىد، توختى سابىر، شاكەن ئوڭالباي، ساغا، ئابدۇرېھىم مەھمەت، ئىمىن تۇرسۇن، ئىبراھىم مۇتئى قاتارلىقلار بار.

يىغىندا ئاپتونوم رايونلۇق يازغۇچىلار جەمئىيىتىنىڭ مۇئاۋىن رەئىسى، «تارىم» ژۇرنىلىنىڭ باش مۇھەررىرى مۇھەممەت شاۋۋدۇن ئالدى بىلەن سۆز قىلىپ، «تارىم» نىڭ نەشر قىلىنغاندىن بۇيانقى 45 يىللىق مۇساپىسىنى ئەسلەپ ئۆتتى. ئۇ ئۆز سۆزىدە «تارىم» نىڭ تەرەققىيات ئەھۋالىنى، بولۇپمۇ پارتىيە 11 -

نۆۋەتلىك مەركىزىي كومىتېت 3 - ئومۇمىي يىغىنىدىن بۇيانقى زور مۇۋەپپەقىيەت - نەتىجىلىرىنى، 90 - يىللار داۋامىدىكى يېڭىچە ئىلگىرىلەش ۋە ئالاھىدىلىكلىرىنى جانلىق پاكىتلار بىلەن تەپسىلىي تونۇشتۇرۇپ ئۆتتى.

يىغىندا مەملىكەتلىك خەلق قۇرۇلتىيى دائىمىي كومىتېتىنىڭ مۇئاۋىن ۋەزىپىدە ئىشلىگەن شائىر تۆمۈر داۋامەتنىڭ «تارىم» نەشر قىلىنغانلىقىنىڭ 45 يىللىقىغا بېغىشلاپ يازغان «مۇبارەك 45 يېشىڭغا (تارىم)» دېگەن شېئىرى ئوقۇپ ئۆتۈلدى.

يىغىندا ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ رەئىسى قەييۇم تۇردى، ئاپتونوم رايونلۇق ئاخبارات - نەشرىيات ئىدارىسىنىڭ باشلىقى ئەمەت موللا تۇردى، «شىنجاڭ گېزىتى» نىڭ مۇئاۋىن باش مۇھەررىرى ئېلى زاھىد، شۇنداقلا توختى سابىر، ئىمىن تۇرسۇن، ئىبراھىم مۇتئى قاتارلىقلار سۆز قىلدى. ئۇلار ئۆز سۆزلىرىدە «تارىم» نەشر قىلىنغانلىقىنىڭ 45 يىللىقىنى قىزغىن تەبرىكلدى. «تارىم» نىڭ مۇۋەپپەقىيەت - نەتىجىلىرىنى، ئۇنىڭ بارغانسېرى ياخشى باشقۇرۇلۇپ، سۈپىتى ۋە سەۋىيىسى ئۆسۈپ، ئۈزلۈكسىز ئىلگىرىلەۋاتقانلىقىنى بىردەك مۇئەييەنلەشتۈردى، ئۇنىڭغا يۇقىرى باھا بەردى.

ئاخىرىدا ئاپتونوم رايونلۇق پارتكوم تەشۋىقات بۆلۈمىنىڭ مۇئاۋىن باشلىقى يولداش ئابدۇرېھىم رەجەپ نۇقتىلىق سۆز قىلدى. ئۇ مۇنداق دېدى: يىغىن ياخشى ئۆتكۈزۈلدى. دۆلىتىمىز قۇرۇلغانلىقىنىڭ 46 يىللىقى، ئاپتونوم رايون قۇرۇلغانلىقىنىڭ 40 يىللىقى ھارپىسىدا «تارىم» نەشر قىلىنغانلىقىنىڭ 45 يىللىقىنى تەبرىكلەش يۈزىسىدىن بۇ يىغىننىڭ ئېچىلغىنى ياخشى بولدى. «تارىم» نىڭ تۆھپىسى زور، تەسىرى چوڭقۇر. «تارىم» نىڭ 45 يىلدىن بۇيانقى مۇساپىسىنى ئەسلەپ، نەتىجىلەرنى مۇئەييەنلەشتۈرۈپ، تەجرىبە - ساۋاقلارنى يەكۈنلەش بۇندىن كېيىنكى خىزمەتلەرنى تېخىمۇ ياخشى ئىشلەپ، ئۇنى تېخىمۇ ياخشى چىقىرىشقا پايدىلىق. بىز «تارىم» نىڭ ئەدەبىيات - سەنئەتنى

ئىككى ئۈچۈن خىزمەت قىلدۇرۇش يۆنىلىشىدە، ئېچىلىش - سايراش فاكتورىدا چىڭ تۇرۇپ، ئاساسىي مۇقامنى كەڭ جارى قىلدۇرۇش، كۆپ خىللاشتۇرۇشقا ئەھمىيەت بېرىپ، ئىجتىمائىي ئۈنۈم بىلەن ئىقتىسادىي ئۈنۈمنىڭ مۇناسىۋىتىنى توغرا بىر تەرەپ قىلىپ، ئىجتىمائىي ئۈنۈمنى ئالدىنقى ئورۇنغا قويۇپ، ئىسلاھات، ئېچىۋېتىش يولىدا دادىل ئىلگىرىلەپ، ئىجادىيەت ئىشلىرىنى گۈللەندۈرۈشكە تېخىمۇ زور تۆھپە قوشۇشى ۋە تېخىمۇ گۈللەپ راۋاج تېپىشىنى ئۈمىد قىلىمىز.

يىغىن قىزغىن ئىلمىي كەيپىيات ئىچىدە داۋام قىلدى. يىغىنغا «تارىم» ژۇرنىلىنىڭ مۇئاۋىن باش مۇھەررىرى ئارسلان رىياسەتچىلىك قىلدى. (ئۆز خەۋىرىمىز)

كەسپىي يازغۇچىلار ئىجادىيەت پىلان يىغىنى ئېچىلدى

ئاپتونوم رايونلۇق يازغۇچىلار جەمئىيىتى كەسپىي يازغۇچىلار ئىجادىيەت پىلانى يىغىنى 1995 - يىلى 10 - ئاۋغۇستتىن 11 - ئاۋغۇستقىچە ئۈرۈمچىدە ئېچىلدى. بۇ قېتىمقى ئىجادىيەت پىلانى يىغىنىغا ئاپتونوم رايونلۇق پارتكوم تەشۋىقات بۆلۈمىنىڭ مۇئاۋىن باشلىقى دۈەن تۇڭخۇا، ئاپتونوم رايونلۇق ئەدەبىيات - سەنئەتچىلەر بىرلەشمىسى پارتگۇرۇپپىسىنىڭ شۇجىسى چېن خۇڭبو، ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ رەئىسى قەييۇم تۇردى، ئاپتونوم رايونلۇق يازغۇچىلار جەمئىيىتىنىڭ بارلىق كەسپىي يازغۇچىلىرى، ئاپتونوم رايونلۇق ئەدەبىيات - سەنئەتچىلەر بىرلەشمىسى پارتگۇرۇپپىسى ھەم ئاپتونوم رايونلۇق يازغۇچىلار جەمئىيىتى ھەيئەت رىياسەتتىنىڭ ئەزالىرىدىن بولۇپ 30 دىن ئارتۇق كىشى قاتناشتى. يىغىنغا يازغۇچىلار جەمئىيىتىنىڭ

مۇئاۋىن رەئىسى چېن بەيجۇڭ رىياسەتچىلىك قىلدى. بۇ قېتىمقى يىغىن مەركىزىي تەشۋىقات بۆلۈمى، جۇڭگو يازغۇچىلار جەمئىيىتى چاڭسادا ئاچقان مەملىكەتلىك ئەدەبىي ئىجادىيەت خىزمەت يىغىنىدىن كېيىن ئېچىلدى، شۇنداقلا باش شۇجى جياڭ زېمىننىڭ رومان، كىنو - تېلېۋىزىيە، بالىلار ئەدەبىياتىدىن ئىبارەت «ئۈچ چوڭ ئىش» نى چىڭ تۇتۇش توغرىسىدىكى يوليورۇقى ھەم مەملىكەتلىك ئەدەبىي ئىجادىيەت خىزمەت يىغىنىنىڭ روھىنى ئەمەلىيلەشتۈرۈش، رايونىمىزدىكى نۇقتىلىق يازغۇچىلارنىڭ يېقىنقى بەش يىل ئىچىدىكى رومان، كىنو - تېلېۋىزىيە، بالىلار ئەدەبىياتى جەھەتتىكى ئىجادىيەت پىلانىنى ئەمەلىيلەشتۈرۈش ئارقىلىق ئاپتونوم رايونىمىزنىڭ ئەدەبىي ئىجادىيىتىدە مۇشۇ ئەسىرنىڭ ئاخىرىدا بۆسۈش خاراكتېرلىك

ئىلگىرىلەشنى ئەمەلگە ئاشۇرۇش، دەۋر تەلپىنى ئىپادىلەيدىغان بىر تۈركۈم نادىر ئەسەرلەرنى ئىجاد قىلىپ، ئاپتونوم رايونىمىزنىڭ كۆپ مىللەتلىك ئەدەبىيات ئىشلىرىنى يېڭى بىر بالداققا كۆتۈرۈش مەقسىتىدە ئېچىلدى.

بۇ قېتىمقى يىغىن مەزمۇنى مول، ئەھمىيىتى مۇھىم، دەل ۋاقتىدا ئېچىلغان يىغىن بولدى. يىغىندا مەركىزىي تەشۋىقات بۆلۈمى، جۇڭگو يازغۇچىلار جەمئىيىتى چاڭئا يىغىنىنىڭ روھى يەتكۈزۈلدى ھەم ئاپتونوم رايون رەھبەرلىرىنىڭ مۇقىملىق خىزمىتى توغرىسىدىكى مۇھىم سۆزى ئۆگىنىلدى. يىغىنغا قاتناشقان كەسپىي يازغۇچىلار ئىجادىيەت ئىدىيىسىنى ئالماشتۇرۇش ئاساسىدا، ئىجادىيەت پىلانى ئۈستىدە سۆھبەت ئېلىپ باردى.

بۇ قېتىمقى يىغىندا ئۆگىنىش، مۇزاكىرە قىلىش، يازغۇچىلارنىڭ پىكىر - تەلەپلىرىنى ئاڭلاش، كېيىنكى بەش يىللىق پىلانلىرىنى ئوتتۇرىغا قويۇش ئارقىلىق كۆپچىلىك بىردەك مۇنداق دەپ ھېسابلىدى: ھازىردىن باشلاپ كېيىنكى ئەسىرنىڭ باشلىرىغىچە شىنجاڭنىڭ كۆپ مىللەتلىك ئەدەبىيات ئىشلىرىنى يېڭى بىر بالداققا كۆتۈرۈش، ئەدەبىيات - سەنئەتچىلەر بىرلەشمىسىنىڭ ھەر تۈرلۈك خىزمەتلىرىنى چوقۇم نادىر ئەسەرلەر قۇرۇلۇشى بىلەن

ماسلاشتۇرۇپ ئىشلەش زۆرۈر. يىغىندا يەنە يازغۇچىلار قوشۇنىنى تەربىيەلەشنى تېخىمۇ كۈچەيتىپ، بولۇپمۇ ئاھالىسى بىر قەدەر ئاز ئاز سانلىق مىللەت يازغۇچىلىرىغا يار - يۆلەكتە بولۇش، ئۇلارنى تەربىيەلەش، ھەر ساھەنىڭ قوللىشىنى قولغا كەلتۈرۈپ، يازغۇچىلارنى ئېكسكۇرسىيە، ئۆگىنىشكە ئۈيۈشتۈرۈش، بىلىم ئاشۇرۇش، نۇقتىلىق تەربىيەلەش قاتارلىق ئەدەبىيات ئالماشتۇرۇش پائالىيەتلىرىنى قانات يايدۇرۇپ، ھەر مىللەت يازغۇچىلار قوشۇنىنىڭ ئىناپاتىنى ئۈزلۈكسىز ئۆستۈرۈش؛ كەسپىي خىراجەت كەمچىل بولغان قىيىن ئەھۋالدىمۇ يازغۇچىلار جەمئىيىتىنىڭ خىزمىتىنى ياخشى ئىشلەش؛ بۇ يىل ئاپتونوم رايونىمىز قۇرۇلغانلىقىنىڭ 40 يىللىقى مۇناسىۋىتى بىلەن بىر قېتىم ئەدەبىي ئىجادىيەت بويىچە مۇنەۋۋەر ئەسەرلەرنى باھالاش - مۇكاپاتلاش پائالىيىتى ئېلىپ بېرىش، كەسپىي يازغۇچىلار خىراجىتىنى نۇقتىلىق يازغۇچىلار ھەم ئەدەبىي ئىجادىيەتنى گۈللەندۈرۈشكە سەرپ قىلىش، شۇنداقلا ھەر مىللەت يازغۇچىلىرى ئارىسىدىكى ئىتتىپاقلىق ۋە ئالماشتۇرۇشنى يەنىمۇ كۈچەيتىش تەلەپ قىلىندى.

پەرىدە مالىك خەۋىرى

«ئەدەبىي تەرجىمىلەر» ژۇرنىلى نەشر قىلىنغانلىقىنىڭ 35 يىللىقى

داغدۇغىلىق خاتىرىلەندى

شۇجىسى چېن خۇڭبو، ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ رەئىسى قەييۇم تۇردى، «شىنجاڭ گېزىتى» ئىدارىسىنىڭ باشلىقى باتۇر ئابلىمىت قاتارلىق رەھبىرىي يولداشلار، كۆزگە كۆرۈنگەن ئەدەبىي تەرجىمانلار ۋە ھەر ساھە ۋەكىللىرىدىن بولۇپ جەمئىي 400 دىن ئارتۇق كىشى قاتناشتى.

يىغىندا ئالدى بىلەن مەملىكەتلىك خەلق قۇرۇلتىيى دائىمىي كومىتېتىنىڭ مۇئاۋىن

3 - ئاۋغۇست ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ زالىدا «ئەدەبىي تەرجىمىلەر» ژۇرنىلى نەشر قىلىنغانلىقىنىڭ 35 يىللىقى مۇناسىۋىتى بىلەن داغدۇغىلىق تەبرىكلەش پائالىيىتى ئۆتكۈزۈلدى.

پائالىيەتكە ئاپتونوم رايونلۇق سىياسىي كېڭەشنىڭ مۇئاۋىن رەئىسلىرىدىن فېڭ داچېن، ئىبراھىم روزى، ئاپتونوم رايونلۇق ئەدەبىيات - سەنئەتچىلەر بىرلەشمىسى پارتگۇرۇپپىسىنىڭ

يىغىن زالىدا تېخىمۇ قىزغىن ئالقىش ساھابىسى ياغرىدى.

«ئەدەبىي تەرجىمىلەر» ژۇرنىلى نەشر قىلىنغاندىن بۇيان ژۇرنالنىڭ چىقىرىلىشىغا كۆرۈنەرلىك تۆھپە قوشقان 47 كىشىگە شەرەپ گۇۋاھنامىسى بېرىلدى. شەرەپ گۇۋاھنامىسىگە ئېرىشكەن بۇ كىشىلەر ئىچىدە مەرھۇم ئابدۇكېرىم خوجا، مامۇت سابىت، خەلىم سالىخ قاتارلىق بىر ئۆمۈر ئەدەبىي تەرجىمە بىلەن شۇغۇللىنىپ زور تۆھپە ياراتقانلار، شۇنداقلا توختى باقى، رەخمىم قاسىم، ئۆمەر توختى، رەخمىتۇللا جارى قاتارلىق پېشقەدەم ئەدەبىي تەرجىمانلار، ساتتار ئابدۇللا، سائادەت ئىمىن، غوپۇر قادىر، قۇربان پاسىن، ياسىن سېيىت، نەيىم يۈسۈپ، راخمان مامۇت، قادىر راخمان قاتارلىق تالانتلىق ئوتتۇرا ياش ۋە ياش ئەدەبىي تەرجىمانلار بار.

بۈگۈنكى بۇ تەنتەنىلىك يىغىنغا يەنە ئاتاقلىق تىلشۇناس ئىبراھىم مۇتتى ۋە ئىمىن تۇرسۇن، يۈسۈپ ماماي، شۈكۈريالىقىن، ئەخمەت پاسار، نۇرمۇھەممەت دۆلەتى قاتارلىق يولداشلار شۇنداقلا «ئەدەبىي تەرجىمىلەر» ژۇرنىلىنىڭ تەھرىر ھەيئەتلىرى قاتناشتى.

تەبرىكلەش يىغىنىنىڭ ئىككىنچى كۈنى «ئەدەبىي تەرجىمىلەر» ژۇرنىلى تەھرىر بۆلۈمى ئەدەبىي تەرجىمە ئىلمىي مۇھاكىمە يىغىنى ئۆتكۈزدى.

يىغىنغا ژۇرنال تەھرىر ھەيئەتلىرى ۋە تەھرىر بۆلۈم خادىملىرى ھەمدە ئىبراھىم مۇتتى، قەييۇم تۇردى، توختى باقى، ئەخمەت پاسار قاتارلىق 60 تىن ئارتۇق كىشى قاتناشتى.

يىغىندا «ئەدەبىي تەرجىمىلەر» ژۇرنىلى نەشر قىلىنغاندىن بۇيانقى 35 يىلدا قولغا كەلتۈرۈلگەن نەتىجىلەر مۇئەييەنلەشتۈرۈلدى. ھازىرقى كونكرېت ئەھۋاللار تەھلىل قىلىندى ۋە بۇندىن كېيىنكى ۋەزىپىلەر ئوتتۇرىغا قويۇلدى. (ئۆز خەۋىرىمىز)

ۋېييۈنجاڭى تۆمۈر داۋامەت، دۆلەت ئىشلىرى كومىسسارى، دۆلەت مىللەتلەر ئىشلىرى كومىتېتىنىڭ مۇدىرى ئىسمائىل ئەھمەد، ئاپتونوم رايونلۇق پارتكومنىڭ مۇۋەققەت شۇجىسى ۋاڭ لېچۈەن، ئاپتونوم رايوننىڭ رەئىسى ئابلەت ئابدۇرېشىت، ئاپتونوم رايونلۇق خەلق قۇرۇلتىيى دائىمىي كومىتېتىنىڭ مۇدىرى ھامىدىن نىياز ۋە ئاپتونوم رايونلۇق پارتكومنىڭ مۇئاۋىن شۇجىسى قەييۇم باۋۇدۇنلارنىڭ «ئەدەبىي تەرجىمىلەر» ژۇرنىلى نەشر قىلىنغانلىقىنىڭ 35 يىللىقى مۇناسىۋىتى بىلەن يېزىپ بەرگەن بېغىشلەملىرى ئوقۇپ ئۆتۈلدى. ئارقىدىن يىغىنغا سوۋغا، تەبرىك تېلېگرامما ۋە تەبرىك خەت ئەۋەتكەن ئورۇن ۋە شەخسلەرنىڭ ئىسىملىكى ئوقۇپ ئۆتۈلدى.

يىغىندا ئالدى بىلەن «ئەدەبىي تەرجىمىلەر» ژۇرنىلىنىڭ باش مۇھەررىرى يولداش ساتتار ئابدۇللا ژۇرنال خىزمىتىدىن دوكلات بەردى. ئۇ ئۆز دوكلاتىدا «ئەدەبىي تەرجىمىلەر» ژۇرنىلىنىڭ 35 يىللىق شانلىق مۇساپىسىنى ئەسلەپ ئۆتتى، ژۇرنالنىڭ ھازىرقى تەرەققىيات ئەھۋالىنى تونۇشتۇردى ۋە بۇندىن كېيىنكى ۋەزىپىلەرنى ئوتتۇرىغا قويدى، ئاندىن، ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ رەئىسى قەييۇم تۇردى «ئەدەبىي تەرجىمىلەر» ژۇرنىلى نەشر قىلىنغانلىقىنىڭ 35 يىللىقىنى تەبرىكلەپ، تولۇپ - تاشقان قىزغىنلىق بىلەن سۆزلىدى. ئۇ ئۆز سۆزىدە كەڭ يازغۇچى - شائىرلار ۋە ئەدەبىيات ھەۋەسكارلىرىنىڭ «ئەدەبىي تەرجىمىلەر» ژۇرنىلىمىدىن ئۆز ئىجادىيەتلىرى ئۈچۈن مەنئىۋى ئوزۇق ئېلىۋاتقانلىقى توغرىسىدا ئالاھىدە توختىلىپ ئۆتتى. ئاتاقلىق تەرجىمان توختى باقى كەڭ تەرجىمانلار نامىدىن سۆز قىلدى. ئارقىدىنلا يەتتە نەپەر پىئونىر قىز ژۇرنال تەھرىر بۆلۈمىدىكى ساتتار ئابدۇللا، غوپۇر قادىر، رەخمىم قاسىم، قادىر راخمان، جۈرئەت سەيپۇل، ئابدۇجېلىل ۋە دىلىنۇرلارغا گۈلدەستە تەقدىم قىلدى. بۇ چاغدا



پېشقەدەملەر تەبرىك ۋە ئۈمىدلىرىنى بىلدۈرمەكتە.



شائىر تۆمۈر داۋامەتنىڭ
«مۇبارەك 45 يېشىغا نارىم»
دېگەن شېئىرى ئوقۇلماقتا.



يىغىنىدىن كېيىنكى خاتىرە



ژۇرنال خادىملىرى بىر قىسىم
ئاپتورلار بىلەن.

سۈرەتلەرنى قېيۇم نۇرسۇن تارتقان



《塔里木》文学月刊(维吾尔文) TARIM A MONTHLY LITERATURE JOURNAL
IN UIGHUR LANGUAGE

تارىم

1995 - يىل 10 - سان (416 - سان)، 45 - يىل نەشىرى
 تۈزگۈچى «تارىم» ژۇرنىلى تەھرىر بۆلۈمى
 ئۈرۈمچى جەنۇبىي دوستلۇق يولى 22 - قورۇ، تېلېفون نومۇرى: 4816214
 شىنجاڭ خەلق نەشرىياتى نەشر قىلدى، «شىنجاڭ گېزىتى» باسما زاۋۇتىدا
 پېسىلدى، ئۈرۈمچى پوچتا ئىدارىسىدىن تارقىتىلدى
 جۇڭگو خەلقئارا كىتاب سودىسى باش شىركىتى چەت ئەللەرگە تارقىتىدۇ
 مەملىكەت بويىچە ھەممە جايلاردىكى پوچتا ئىدارىلىرى مۇشتىرى قوبۇل قىلىدۇ
 خەلقئارالىق ئۆلچەملىك ژۇرنال نومۇرى: ISSN 1002 - 9044
 مەملىكەت بويىچە بىر تۇتاش ژۇرنال نومۇرى: CN 65 - 1010 / I
 چەت ئەللەرگە تارقىتىش ۋەكالىت نومۇرى: M4461
 پوچتا ۋەكالىت نومۇرى: 66 - 58، باسما تاۋاق: 10، باھاسى: 2.40 يۈەن
 پوچتا نومۇرى: 830000

编辑: 《塔里木》编辑部
 出版: 新疆人民出版社
 印刷: 《新疆日报》社印刷厂
 发行: 乌鲁木齐市邮局
 国外发行: 中国国际图书贸易总公司
 订零售: 各地邮局所
 国际标准刊号:
 国内同一刊号:
 国外代号: M 4461
 邮发代号: 58-66 定价: 2.40元
 邮政编码: 830000

广告许可证: 新工商广字01005419号